

صحابہ کرام اور اہل بیعت کے

تعلقات

علامہ زکھتری

Porn movies

دیکھا دے گی میری سہیلی

بہنو! سہیلی

جو بھی Porn دیکھے گا وہ

ناراض ہوگا

## فہرست مضامین

۱۰	حضرت علیؓ کے مناقب حضرت ابو بکرؓ کی زبانی
۱۳	حضرت ابو بکرؓ کے مناقب حضرت علیؓ کی زبانی
۱۶	حضرت علیؓ کی جانب سے حضرت ابو بکرؓ کی خلافت کی تصدیق اور تصویب
۱۷	حضرت ابو بکرؓ کا فسخ بیعت کا اعلان اور حضرت علیؓ کا انکار
۱۸	حضرت ابو بکر صدیقؓ کے فضائل حضرت علیؓ کی زبانی
۲۵	حضرت ابوسفیانؓ کا حضرت ابو بکرؓ کی خلافت کو ناپسند کرنا اور حضرت علیؓ کی تردید
۲۶	مرتدین کے بارہ میں حضرت ابو بکرؓ کا حضرت علیؓ سے مشورہ
۲۷	حضرت ابو بکر صدیقؓ کی وفات کے بعد حضرت علیؓ کے تاثرات
۳۲	وہ احادیث جن کو حضرت علیؓ نے حضرت ابو بکرؓ سے روایت کیا
۳۴	حضرت فاطمہؓ اور حضرت ابو بکرؓ کا تذکرہ
۳۶	حضرت فاطمہؓ کی نماز جنازہ
۳۷	حضرت امام حسنؓ اور امام حسینؓ کے مناقب حضرت ابو بکرؓ کی زبانی
۳۸	حضرت ابو بکرؓ کا وصال اور حضرت عمرؓ کی خلافت
۴۳	وہ احادیث جن میں حضرت ابو بکرؓ اور حضرت عمرؓ دونوں کا تذکرہ ہے
	حضرت ابو بکرؓ اور حضرت عمرؓ کے بارہ میں حضرت علیؓ کے اقوال
	حضرت علیؓ کا ان لوگوں کی تردید کرنا جو حضرت ابو بکرؓ کے بعد حضرت عمرؓ کو برا کہتے
	یا حضرت علیؓ کو ان پر فوقیت دیتے ہیں
	میں ہوں اور ان کی حوجہ یہ ہے کہ میں نے نبیؐ کی بیعت کی
	جس میں میں نے حضرت علیؓ کو برا کہا
	اس سے قابل قبول اور مستند ہے۔ اس بحث میں حکومت و مصلحت

حضرت عمرؓ کے اقوال حضرت علیؓ کے مناقب میں اور بعض مسائل میں حضرت علیؓ کی رائے کی طرف رجوع کرنا ۸۱

حضرت علیؓ کا حضرت عمرؓ کی رائے کی طرف رجوع کرنا ۸۷

حضرت علیؓ کا اپنی صاحبزادی ام کلثومؓ کا حضرت عمرؓ سے نکاح کرنا ۹۰

حضرت علیؓ کا ارشاد حضرت عمرؓ کی وفات کے بعد ۹۱

حضرت حسنؓ اور حسینؓ کے فضائل میں احادیث اور حضرت عمرؓ کا ارشاد ۹۲

حضرت عمرؓ کی شہادت اور مجلس شورائی کا اعتقاد ۱۱۲

وہ احادیث جو حضرت عثمانؓ کی فضیلت میں حضرت علیؓ سے مروی ہیں ۱۱۳

حضرت عثمانؓ کے فضائل میں حضرت علیؓ کا ارشاد ۱۱۴

وہ احادیث جو حضرت علیؓ سے بواسطہ حضرت عثمانؓ مروی ہیں ۱۱۷

حضرت علیؓ کا حضرت عثمانؓ کے قاتل پر انکار ۱۱۷

حضرت عثمانؓ غنی کی شہادت ۱۱۹

حضرت علیؓ سے مروی ہے کہ رسول اللہؐ نے اپنا خلیفہ متعین نہیں فرمایا ۱۲۷

رسول اللہ صلی اللہ علیہ وسلم نے کسی کو اپنا خلیفہ نہیں بنایا ۱۳۲

خلافت میں مشورہ ۱۳۳

وہ احادیث جو خلفاءؓ کے فضائل میں حضرت علیؓ سے مروی ہیں ۱۳۴

حدیث سفینہ ۱۳۶

خلفاء راشدین کے متعلق اہل بیت کے اقوال ۱۳۶

نہ بن علیؓ کے اقوال ۱۳۹

اقوال ۱۴۳

۱۴۴

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ رَبِّ الْعَالَمِينَ - وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ  
وَالْمُسْلِمِينَ خَاتَمِ النَّبِيِّينَ مُحَمَّدٍ وَعَلَى أَهْلِ بَيْتِهِ الطَّيِّبِينَ الطَّاهِرِينَ  
وَخُلَفَاءِ الْمُرَشِدِينَ وَأَصْحَابِهِ الْمُهَذَّبِينَ وَعَلَى مَنْ اتَّبَعَهُمْ  
إِلَى يَوْمِ الدِّينِ بِرَحْمَتِكَ يَا أَرْحَمَ الرَّاحِمِينَ -

زیر نظر رسالہ علامہ ابوالقاسم جازانہ محمد بن عمر الزحشری صاحب تفسیر کشاف کی کتاب المواقف  
بین اہل البیت والصحابة کا ترجمہ ہے جو اب سے تقریباً پچیس سال پہلے نواب صدر یار جنگ بہادر الحاج  
مولانا حبیب الرحمن خاں شروانی رحمۃ اللہ تعالیٰ کے حکم سے کیا گیا تھا۔

موصوف اس کو چھپوانا چاہتے تھے مگر اس وقت اس کی نوبت نہ آئی۔ اب پرلے کاغذات پر  
مسودہ نظر سے گذرنا تو میری ہمیشہ زادی برادر دم الحاج مولانا ظہیر الحسن شہید رحمۃ اللہ تعالیٰ کی صاحب ام - امر  
نے تقاضا کیا کہ اس کو شائع کر دیا جائے۔

اس میں بڑا کام روایات کی تحقیق اور توثیق کا باقی تھا جواب اپنی مسلسل علاوہ چنے پروردگار  
دعوت الہی نہیں ناممکن معلوم ہوتا ہے۔

مسودہ پر نظر ثانی کی گئی تو معلوم ہوا کہ نفس مضمون ضروری ہے بلکہ ظلم و استبداد اور  
ہی اوصاف ہے کہ تاریخ اور سیرت صحابہ سے ادنیٰ واقعہ شہنشاہی بدولت عوام تباہی اور رونا  
وسکتا ہے ہی الفاظ احادیث کی تخریج اور توثیق یہاں گرجے علیا

موقوف نہیں اور یہ بلوہو ناظم ہوتا اگر اس مجبوری کا خدا بخودیں بیا۔

تسے قابل قبول اور مستند ہے۔ اس مختار میں حکومت و سلاطین



تعلقات کی ایک جھلک دکھلائی گئی ہے اور منتشر خواہر پاروں کو اس خوبی کے ساتھ یکجا کیا گیا ہے کہ خلافت  
راشدہ کا مبارک دور لگا ہوں میں گھوم جاتا ہے اور چننا ایسے حقائق آنکھوں کے سامنے آ جاتے ہیں جو  
انسانی زندگی کے لئے مشعل راہ ہیں۔

۱) انسانی زندگی - بندگی - بے چارگی - سادگی - انکساری - فروتنی - جفاکشی اور خدمت  
گذاری سے بنتی ہے۔ وہ امراء مومنین جنھوں نے ہونے زمین پر تہلکہ چار کھاتھا اور جن کے نام سے بڑے  
بڑے صاحب جیروت سلاطین لرزہ بر اندام تھے اور جن کے اشاروں پر روم و فارس جیسی بڑی بڑی  
طاقتیں پاش پاش ہو گئیں۔ گڈی پوچش، فاقہ کش ہستیاں جنھوں نے اپنا سب کچھ اسلام اور  
مسلمانوں پر قربان کر دیا تھا پھر آخرت طلبی اور رضا، خداوندی اور اتباع نبوی کی آرزو میں کبھی  
راحت دنیوی کی طرف توجہ نہ کی، یہ نامور سلاطین غریاء و مساکین کی طرح زندگی گزار کر دنیا سے  
رخصت ہوئے اور بادشاہی میں فقیری کی مثال قائم کر گئے کہ یہی حقیقی زندگی ہے اور اسی میں انسانی  
انکار از پوشیدہ ہے۔

اے طائر لاہوتی اس رزق سے موت اچھی  
جس رزق سے آئی ہو پرواز میں کوتاہی  
حدیثہ زیدہ ہستیوں نے دنیا کو پرکھا اور اچھی طرح پرکھا۔ اس کی حقیقت کو سمجھا اور  
خلفاء راشدہ و عالم رخصت ہو گئے۔  
بخال مردار بیت  
اقرار  
کرمان گردا و ہزار ہزار

ماہی زند منقار

آخر الامر بر بندہ ہر روز ہمہ یازماندایں مردار۔

(۲) ہر مسلمان کا اصلی جوہر بندگی اور خدا و رسول کی اطاعت و فرمانبرداری ہے۔ جس قدر یہ جوہر نمایاں ہوگا اسی قدر انسانیت اور شرافت و کرامت نمایاں ہوگی اور عظمت و شوکت حاصل ہوگی اور ہمیشہ راہ یاب اور کامیاب رہے گا۔ یہی صراطِ مستقیم ہے۔ جس سے قدم ڈگمگانے کے بعد لغزش ہی لغزش ہے اور مقصود تک رسائی ناممکن ہو جاتی ہے۔

خلافتِ پیمبر کسے رہ گزید کہ ہرگز بمنزلِ خواہد رسید

(۳) حکومت و سلطنت کی اصلی بنیادیں عدل و انصاف اور باہمی مساوات اور ربط و اتحاد پر قائم ہوتی ہیں۔ جہاں ان بنیادی اصول میں تزلزل آئے گا وہ حکومت بھی متزلزل اور غیر پائدار ہوگی اور اگر یہ اصول بالکل نظر انداز ہوں گے تو اس حکومت کی نقشِ بر آب سے زیادہ قوت اور حیثیت نہ ہوگی جس کا وجود و عدم برابر ہوگا اور تباہی اور بتری اور پریشان حالی عالم گیر ہوگی۔ ان بنیادی اصولوں پر استقامت اور مداومت کے لئے ضروری ہے کہ حاکم اور محکوم۔ آمر اور مامور دونوں طبقوں میں جذبہِ خدا پرستی موجود ہو اور ہر طبقہ دین الہی اور احکامِ خداوندی کا پیرو ہو تاکہ کوئی طبقہ اپنی اصلی حدود و اختیارات سے تجاوز نہ کر سکے اور ہر وقت اپنے کو اپنے پروردگار کے سامنے سکون اور جواب دہ سمجھے۔ اور اس جذبہ سے جب انسانیت خالی ہو جائے گی تو وہ حکومت اسلامی ہو یا غیر اسلامی جمہوری ہو یا انفرادی اور حقیقتِ حکومت نہ ہوگی بلکہ ظلم و استبداد اور جبر و اقتدار کا بدنام مظاہر ہوگا جس میں افراد کی اغراض پرستی کی بدولت عوام تباہی اور رنج و کار ہوں گے۔

جلالِ بادشاہی ہو کہ جمہوری تماشا ہو خدا ہود میں بیا۔

اسلامی حکومت کے دورِ اولین میں حکومت و سلطنت



اگر آج دنیا ان نقوش پہ پلٹ کرے تو سارے فطرت خود بخود ختم ہو جائیں اور یہ مشتعل آگ سر اسر گلزار بن جائے۔

اور اگر اب بھی ان اصول سے اعتنائی برتی گئی اور حکومت اور سلطنت کے اس معیاری نمونہ کو پس انداز کر دیا گیا تو یہ ظلم و استبداد کا دور کسی حال میں ختم نہ ہوگا اور ہر حکومت اپنے اقتدار کی خاطر دوسروں کو ختم کرنے کی فکر میں لگی رہے گی اور اسی طرح انسانوں کا انسانوں کے ہاتھوں خاتمہ ہوتا رہے گا۔ قاعدتاً و ایہ اولیٰ الالباب۔

(۴) اگر تعصب اور تنگ نظری سے یکسو ہو کر صحابہ کرام اور اہل بیت عظام کے تعلقات اور حالات کا مطالعہ کیا جائے تو یہ حقیقت اچھی طرح روشن اور واضح ہو جائے گی کہ ان حضرات میں کی قسم کائنات اور افتراق نہ تھا بلکہ ہر ایک دوسرے کا ہمتوا، رفیق کار جاں نثار تھا اور یہ سب کے سب کا انہم بینا مخلصوں کا اصلی نمونہ تھے۔

محض جزوی اختلاف رائے جو ہر حال میں ناگزیر ہوتا ہے۔ ان حضرات کی نگاہوں میں نہ برا برابر قابل وقعت و اہمیت نہ تھا اور باہمی تعلق و مودت کے کسی حال میں منافی نہ تھا بعد میں قتل پر دانوں نے اپنی ذاتی اغراض کی خاطر اس کو مذہبی رنگ دے کر نمایاں کیا اور اپنا اقتدار حاصل کرنے کے لئے اور مسلمانوں میں افتراق پیدا کرنے کے لئے معمولی باتوں کو اہمیت دے کر اسے قائد اچھا لا جو خود اسلام اور مسلمانوں کے لئے باعث تنگ و عار ہیں اور ان اکابر صحابہ کرام کی عظمت شان مرید تلامذہ ہیں جن سے اسلام بھی بری ہے اور ان حضرات کا دامن بھی پاک و صاف ہے۔  
عنہم وارضناہم۔

یہ ہو یا اجتماعی۔ ان حضرات کے ملحات زندگی ہر ایک کے لئے درس  
کردار حسن اخلاق، حسن معاشرت اور حسن معاملات کا بہترین



سبق دیتے ہیں۔ اور اسی جانب متوجہ کرنا مقصود ہے۔ والسلام

بہا قشام الحسن غفرلہ

کاندھلہ ضلع مظفرنگر ۳ ذی القعدہ ۱۳۴۲ھ

بہا قشام

بِسْمِ اللّٰهِ الرَّحْمٰنِ الرَّحِیْمِ

## حضرت علیؑ کے مناقب حضرت ابوبکرؓ کی زبانی

حضرت عائشہ رضی اللہ عنہا فرماتی ہیں کہ حضرت ابوبکر صدیقؓ اکثر حضرت علیؑ کے چہرے کو دیکھا کرتے تھے میں نے عرض کیا "اے آپ! اکثر علیؑ کے چہرے کو کیوں دیکھتے ہیں؟"

حضرت ابوبکرؓ نے فرمایا "بیٹی میں نے رسول اللہ صلی اللہ علیہ وسلم سے سنا ہے۔ آپ نے ارشاد فرمایا علیؑ کے چہرہ کی طرف دیکھنا عبادت ہے۔"

حضرت حبشی بن جنادہؓ کہتے ہیں کہ میں حضرت ابوبکر صدیقؓ کی خدمت میں حاضر تھا۔ آپ نے فرمایا جس شخص سے رسول اللہ صلی اللہ علیہ وسلم نے کوئی وعدہ فرمایا ہو اسے کھڑے ہو کر بیان کرے۔

ایک شخص کھڑا ہوا اور عرض کیا۔ اے خلیفہ رسول اللہ، رسول اللہ صلی اللہ علیہ وسلم نے مجھے تین مٹھی کھجور دینے کا وعدہ فرمایا تھا۔ آپ نے حضرت علیؑ کو بلوایا اور فرمایا، ابوالحسن! یہ شخص کہتا ہے کہ رسول اللہ صلی اللہ علیہ وسلم نے مجھ سے تین مٹھی کھجور کا وعدہ فرمایا تھا تم اس کو تین مٹھی کھجور دے دو۔

حبشی کہتے ہیں جب حضرت علیؑ اس کو کھجوریں دے چکے تو آپ نے فرمایا ان کو شمار کرو تو وہ مٹھی میں بلا کم و بیش ساٹھ کھجور آئیں۔ اس پر حضرت ابوبکر صدیقؓ نے فرمایا صدق اللہ ورسولہ (الحق اور اس کے رسول نے حق فرمایا)۔

ہجرت کی شب جب ہم غار سے نکل رہے تھے اور مدینہ کا ارادہ تھا "ابوبکر میرا اور علیؑ کا کھانا ہمیں بہا رہا ہے۔"

حضرت زید بن ثقیفؓ بیان کرتے ہیں کہ حضرت ابوبکر صدیقؓ نے فرمایا میں نے رسول اللہ

علیہ وسلم کو دیکھا حضور اقدس نے خیمہ نصب کرایا اور عربی کمان سے ٹیک لگا کر کھڑے ہوئے۔  
 اس وقت خیمہ میں حضرت علی، حضرت فاطمہ اور حسن و حسین تھے اور آپ نے ارشاد فرمایا اے گروہ  
 مسلمین جو شخص ان اہل خیمہ سے صلح رکھے میں اس کے حق میں صلح مجسم ہوں اور جو ان سے لڑائی کرے  
 میں اس سے لڑنے والا ہوں اور جو ان کو دوست رکھے میں اس کا دوست ہوں۔ ان سے وہ شخص  
 محبت رکھتا ہے جو نیک بخت اور نیک ذات ہے اور بد بخت بد ذات ان سے بغض رکھتا ہے۔  
 ایک شخص نے دریافت کیا، کیا یہ تمہارے خود حضرت ابوبکر سے بنا؟ حضرت نے یہ فرمایا  
 ہاں رب کی قسم۔

حضرت ابی بن عباسؓ فرماتے ہیں کہ رسول اللہ صلی اللہ علیہ وسلم کے وصال کے چھ روز بعد  
 حضرت ابوبکر اور حضرت علی قبر مبارک کی زیارت کے لئے حاضر ہوئے۔ حجرہ شریف پر پہنچ کر حضرت  
 علی نے حضرت ابوبکر سے کہا: "خلیفہ رسول اللہ آپ پہلے اندر داخل ہوں" حضرت ابوبکر نے فرمایا  
 میں اس شخص سے پیش قدمی نہیں کر سکتا جس کے متعلق میں نے رسول اللہ صلی اللہ علیہ وسلم سے نہ  
 آپ نے ارشاد فرمایا علی کو میرے ساتھ وہ تقرب حاصل ہے جو مجھے بارگاہ رب العزت میں حاصل ہے۔  
 حضرت علی روئے اور فرمایا میں اس شخص سے سبقت نہیں کر سکتا جس کے متعلق میں نے  
 رسول اللہ صلی اللہ علیہ وسلم سے نہ سنا ہے آپ نے ارشاد فرمایا ابوبکر کے سوا کوئی شخص ایسا نہیں جس  
 نے میری تکذیب نہ کی ہو۔ اور ابوبکر کے علاوہ ہر ایک کے دروازہ پر صبح کے وقت ایک قسم کی  
 ظلمت ہوتی ہے۔

حضرت ابوبکر نے حضرت علی سے دریافت کیا کیا تم نے خود رسول اللہ صلی اللہ علیہ وسلم سے

سنا ہے؟

حضرت علی نے جواب دیا میں نے اپنے چچا زاد بھائی سے سنا ہے پھر حضرت ابوبکر نے حضرت



علی کا ہاتھ پکڑا اور دونوں ایک ساتھ حجرہ منبریت میں داخل ہو گئے۔

حضرت قیس بن ابی حازم سے مروی ہے ایک مرتبہ حضرت ابوبکر اور حضرت علیؓ ملے ہوئی تو حضرت ابوبکر حضرت علیؓ کو دیکھ کر مسکرائے۔

حضرت علیؓ نے دریافت کیا آپ مجھے دیکھ کر کیوں مسکرائے؟ حضرت ابوبکر نے فرمایا میں نے رسول اللہ صلی اللہ علیہ وسلم سے سنا ہے کہ تمھارے اجازت نامہ کے لیے کوئی شخص بل صراط سے نہ گزرے گا۔

حضرت قیس کہتے ہیں یہ سن کر حضرت علیؓ مسکرائے اور فرمایا ابوبکر میں تو شیخی ستا ہوں کہ مجھے رسول اللہ صلی اللہ علیہ وسلم نے حکم فرمایا ہے کہ صرف اس شخص کو اجازت نامہ دوں جو تمھیں محبوب رکھتا ہو۔

حضرت انسؓ سے روایت ہے کہ رسول اللہ صلی اللہ علیہ وسلم مسجد میں تشریف فرما تھے اوندھا یہ کہ ام آپ کے گرد آکر جمع تھے کہ حضرت علیؓ سامنے آئے سلام کیا اور نبی کریم صلی اللہ علیہ وسلم کے قریب کھڑے ہو کر صحابہ کے چہروں کو دیکھنے لگے کہ کون ان کو دیکھ دیتا ہے۔ حضرت ابوبکر رسول اللہ صلی اللہ علیہ وسلم کی داہنی جانب بیٹھے تھے آپ نے تھوڑا سا سرک کر فرمایا ابوبکر حسن اس جگہ بیٹھ جاؤ اور حضرت علیؓ نبی کریم صلی اللہ علیہ وسلم اور حضرت ابوبکر صدیقؓ کے درمیان بیٹھ گئے۔

حضرت انسؓ فرماتے ہیں۔ اس وقت رسول اللہ صلی اللہ علیہ وسلم کے چہرہ انور پر خوشی کے آثار ظاہر ہوئے پھر ارشاد فرمایا ابوبکر صاحب کمال کی تفہیمت کو کمال والابی پہنچاتا ہے۔

## حضرت ابوبکرؓ کے مناقب حضرت علیؓ کی زبانی

حضرت علیؓ نے فرمایا کہ رسول اللہ صلی اللہ علیہ وسلم نے جنگ بدر میں مجھ سے اور ابوبکر صدیقؓ سے ارشاد فرمایا تم میں سے ایک کی دائیں جانب حضرت جبرائیلؑ اور دوسرے کی دائیں جانب حضرت میکائیلؑ ہیں۔ اور حضرت اسرافیلؑ ایک جلیل القدر فرشتے ہیں جو جہاد میں شریک ہوتے ہیں اور صف قتال میں شامل رہتے ہیں۔

حضرت علیؓ فرماتے ہیں کہ رسول اللہ صلی اللہ علیہ وسلم نے حضرت جبرائیل علیہ السلام سے دریافت فرمایا میرے ساتھ کون ہجرت کرے گا؟

حضرت جبرائیلؑ نے جواب دیا ”ابوبکر صدیق“ اسی روز سے رسول اللہ صلی اللہ علیہ وسلم نے آپ کا لقب ”صدیق“ رکھ دیا۔

ابو یحییٰ حکم بن سعد کہتے ہیں میں شمار نہیں کر سکتا کہ میں نے کتنی مرتبہ حضرت علیؓ کو یہ فرماتے ہوئے سنا کہ خود اللہ تعالیٰ نے ہی اپنے نبی کے ذریعہ حضرت ابوبکرؓ کا لقب ”صدیق“ رکھا۔

حضرت علیؓ نے فرمایا کہ آیت وَالَّذِي جَاءَ بِالصِّدْقِ وَصَدَّقَ بِهِ رَ اُوْرَهُو فَعَلَىٰ كُرْسِيِّ اَدْحَسِ نے اس کی سچائی کو مانا، میں سچ لانے والے سے مراد رسول اللہ صلی اللہ علیہ وسلم کی ذات اقدس ہے۔ اور آپ کی سچائی ماننے والے سے مراد حضرت ابوبکر صدیقؓ ہیں۔

حضرت نزال بن سبرہ ہلالی کہتے ہیں کہ ہم نے ایک روز حضرت علیؓ کو ہشاش بشاش پا کر عرض کیا کہ امیر المومنین اپنے اصحاب کے واقعات بیان کیجئے۔ آپ نے فرمایا رسول اللہ صلی اللہ علیہ وسلم کے تمام اصحاب (ساتھی) میرے بھی اصحاب ہیں۔ ہم نے عرض کیا اپنے مخصوص دوستوں کے واقعات بیان کیجئے۔

آپ نے فرمایا رسول اللہ صلی اللہ علیہ وسلم کا ہر صحابی میرا خصوصی دوست تھا۔  
ہم نے مکرر عرض کیا کہ رسول اللہ صلی اللہ علیہ وسلم کے اصحاب کے حالات بیان  
کیجئے۔

آپ نے فرمایا کہ تم میرے سے نام لے کر دریافت کرو۔  
ہم نے عرض کیا حضرت ابوبکر صدیق کے حالات بیان فرمائیے۔

آپ نے فرمایا یہ وہ مہستی ہیں جن کا حق سبحانہ و تعالیٰ نے حضرت جبرائیل علیہ السلام اور  
حضرت محمد رسول اللہ صلی اللہ علیہ وسلم کی زبان صدیق لقب رکھا۔ اود نماز کی امامت کے  
لئے رسول اللہ کا نائب بنایا۔ رسول اللہ صلی اللہ علیہ وسلم نے ان کو ہماری دینی امامت کے  
لئے پسند فرمایا اسی لئے ہم نے ان کو اپنی دینی امامت کے لئے منتخب کر لیا۔

حضرت جابر رضی اللہ عنہ فرماتے ہیں کہ رسول اللہ صلی اللہ علیہ وسلم عمرو جحرانہ ادا کر کے  
مدینہ منورہ واپس تشریف لے گئے اور حضرت ابوبکر صدیق کو امیر حج بنا کر مکہ مکرمہ روانہ  
فرمایا۔ میں بھی ان کے ہمراہ روانہ ہوا جب ہم موضع عرج پہنچے اور آپ کو صبح کی نماز کی اطلاع  
دی گئی آپ نماز پڑھنے کے لئے کھڑے ہوئے۔ اچانک حفصہ کیچے سے اونٹنی کی آواز سنائی دی  
آپ نماز پڑھنے سے رک گئے اور فرمایا یہ نبی کریم صلی اللہ علیہ وسلم کی اونٹنی جدارہ کی آواز ہے۔  
فاہد رسول اللہ صلی اللہ علیہ وسلم کا حج کا ارادہ ہو گیا ہوا اور آپ تشریف لائے ہوں تو حکرم  
آپ ہی کے ہمراہ نماز ادا کریں گے۔ یہ گفتگو ہوئی رہی تھی کہ حضرت علی پہنچ گئے۔ حضرت ابوبکر  
نے ان سے دریافت کیا تم امیر بنا کر بھیجے گئے ہو یا محض قاصد ہو۔

حضرت علی نے فرمایا امیر نہیں بلکہ قاصد ہوں۔ رسول اللہ صلی اللہ علیہ وسلم نے  
آیات براءت دے کر مجھے بھیجا ہے تاکہ موائفت حج میں لوگوں کو پڑھ کر نادوں۔ ہم مکہ مکرمہ



پہنچے جب چٹی ذی الحجہ ہوئی تو حضرت ابو بکرؓ نے کھڑے ہو کر خطبہ پڑھا جس میں احکام حج بیان فرمائے جب آپ خطبہ سے فارغ ہو گئے تو حضرت علیؓ نے کھڑے ہوئے اور سورۃ برادۃ اخیر تک سنائی۔ پھر جب ہم دسویں ذی الحجہ کو عرفات سے منی واپس آئے تو حضرت ابو بکرؓ نے کھڑے ہو کر خطبہ پڑھا جس میں طواف افاضہ اور قربانی وغیرہ کے احکام بیان کئے پھر حضرت علیؓ نے کھڑے ہوئے اور سورۃ برادۃ اخیر تک سنائی۔ گیارہویں تاریخ کو حضرت ابو بکرؓ نے پھر خطبہ پڑھا۔ اس کے بعد حضرت علیؓ نے کھڑے ہو کر سورۃ برادۃ سنائی۔

مروی ہے کہ جب دونوں حضرات مدینہ منورہ واپس پہنچے تو حضرت ابو بکر صدیقؓ بارگاہ رسالت میں حاضر ہوئے اور عرض کیا یا رسول اللہ میرے لئے کیا حکم ہے؟ رسول اللہ صلی اللہ علیہ وسلم نے فرمایا اسرا سرخیرے تم نماز میں میرے ساتھی تھے اور حوض پر بھی میرے ساتھی ہو گئے۔ لیکن برادۃ میں خود پہنچا سکتا ہوں یا پھر میری طرف سے میرا کوئی قریبی رشتہ دار (اسی نے حضرت علیؓ کو بھیجنے کی ضرورت پیش آئی)،

(ف) رسول اللہ صلی اللہ علیہ وسلم نے حضرت ابو بکر صدیقؓ کو مدعا کہنے کے بعد پھر ایک شخص حضرت علیؓ کو بھیجا اس پر حضرت ابو بکر صدیقؓ کو خیال ہوا کہ شاید بارگاہ رسالت میں میری کوئی بات ناپسند آئی، جس کی بناء پر حضرت علیؓ کو بھیجا گیا چونکہ نبی کریم صلی اللہ علیہ وسلم کی ادنیٰ بے التفاتی بھی کسی صوابی کو گوارا نہ تھی اس لئے آپ نے اپنے معاملہ کی صفائی چاہی اس پر رسول اللہ صلی اللہ علیہ وسلم نے آپ کی تسلی اور تشفی کے لئے آپ کے چند مناقب بیان فرمائے اور حضرت علیؓ کو بھیجنے کی وجہ یہ بیان فرمائی کہ قریش کے دستور کے موافق اپنے کئے ہوئے معاملہ کو میں خود فسخ کر سکتا ہوں یا میری طرف سے میرا قریب ترین رشتہ دار فسخ کر سکتا ہے۔ اس مجبوری کی بناء پر حضرت علیؓ کو بھیجنے کی ضرورت پیش آئی۔

# حضرت علیؓ کی جانب سے حضرت ابوبکرؓ کی

## خلافت کی تصدیق اور تصویب

حضرت علیؓ مرتضیٰ نے فرمایا خدائے پاک کی قسم رسول اللہ صلی اللہ علیہ وسلم کی نہ اچانک وفات ہوتی اور نہ آپ مقبول ہوتے بلکہ آپ چند شب و روز بیمار رہے موزن روزانہ آپ کی خدمت میں حاضر ہوتا تھا اور نماز کی اطلاع کرتا تھا اور آپ اس کو حکم فرماتے کہ ابوبکرؓ کے پاس جاؤ اور ان سے کہو کہ نماز پڑھائیں آپ نے مجھ سے نماز نہیں پڑھوائی حالانکہ میں وہاں موجود ہوتا تھا اور آپ کو میری موجودگی کا علم بھی ہوتا تھا۔ اگر رسول اللہ صلی اللہ علیہ وسلم کا میرے متعلق کوئی عہد ہوتا تو کسی تسمیہ اداے اور خطاب زادے کی یہ مجال نہ تھی کہ منبر نبوی پر کھڑا ہو کر خطبہ پڑھ سکے۔ میں بزور شمشیر اس سے جہاد کرتا (اور اپنا حق حاصل کرتا)۔

رسول اللہ صلی اللہ علیہ وسلم کے وصال کے بعد ہم نے اپنے معاملہ میں خود کیا تو یہاں یہ سچے میں آیا کہ نماز اسلام کا ستون اور دین کی اصلی بنیاد ہے پس رسول اللہ صلی اللہ علیہ وسلم نے جس کو ہمارے دین کی امامت کا حکم فرمایا تھا اسی کو ہم نے اپنی دنیوی قیادت کے لئے منتخب کر لیا اور حضرت ابوبکر صدیقؓ کو اپنا امیر بنایا جب انہوں نے جہاد کا اعلان کیا ہم نے ان کے حکم پر جہاد کیا اور جو انہوں نے عطا کیا اس کو خوشی قبول کر لیا اور ان کے حکم سے صدقات قائم کیں کبھی کوئی اختلاف نہ ہوا اور باہم ہمیشہ متفق اور متحد رہے تقریباً کہ اب کوئی ہمارے متعلق کسی قسم کی برائی اور گمراہی کو نہ پھیلاتے۔ حضرت سعید بن مسیبؓ فرماتے ہیں جس روز حضرت ابوبکر صدیقؓ سے بیعت کی گئی حضرت علیؓ مرتضیٰ تشریف لائے اور فرمایا لوگو جس شخص کو خود رسول اللہ صلی اللہ علیہ وسلم نے آگے بڑھایا ہو

اب کون اس کو پیچھے بٹا سکتا ہے۔

حضرت سید فرماتے ہیں کہ حضرت علیؑ نے خلافت صدیق کی تائید میں ایسی مستحکم دلیل بیان کی جو کسی کے بھی ذہن میں نہ تھی۔

رفت حضرت علیؑ مرتضیٰ کے استدلال کا منشا یہ ہے کہ رسول اللہ صلی اللہ علیہ وسلم نے جب حضرت ابو بکر صدیقؓ کو نماز کی امامت کے لئے مامور فرمایا تو معلوم ہوا کہ وہ دیگر تمام صحابہ کرامؓ افضل ہیں اور افضل کے ہوتے ہوئے کسی دوسرے کو امیر بنانا درست نہیں۔ لہذا حضرت ابو بکرؓ کی موجودگی میں کسی کی امامت جائز نہیں ہو سکتی۔

## حضرت ابو بکر کا فسخ بیعت کا اعلان اور حضرت علیؑ کا انکار

حضرت ابو الجحافؓ سے مروی ہے کہ جب حضرت ابو بکر صدیقؓ سے خلافت کی بیعت کی گئی اور حضرت علیؑ مرتضیٰ نے اپنے رفقاء سمیت بیعت کر لی تو حضرت ابو بکر صدیقؓ تین مرتبہ کھڑے ہوئے اور فرمایا اگر کسی کو ناپسند ہو تو میں تمہاری بیعت فسخ کرتا ہوں۔ ہر دفعہ حضرت علیؑ مرتضیٰ ریت پہلے کھڑے ہوئے اور فرماتے خاتمے پاک کی قسم نہ ہم آپؓ سے فسخ بیعت کرتے ہیں اور نہ کسی اس کی خواہش کریں گے۔ آپؓ کو رسول اللہ صلی اللہ علیہ وسلم نے نماز کی امامت کے لئے آگے بڑھایا ہے اب کون آپؓ کو پیچھے بٹا سکتا ہے۔

## حضرت علیؑ کے فضائل حضرت ابو بکرؓ کی زبانی

حضرت شہینؓ سے مروی ہے کہ ایک مرتبہ حضرت ابو بکر صدیقؓ نے حضرت علیؑ کے چہرہ پر



نظر ڈالی اور فرمایا اگر ایسے شخص کو دیکھنا ہو جو رسول اللہ صلی اللہ علیہ وسلم سے قرابت اور مرتبہ میں سب سے زیادہ قریب ہو اور جس نے رسول اللہ صلی اللہ علیہ وسلم کی وجہ سے سب سے زیادہ تکالیف برداشت کی ہوں اور جو رسول اللہ صلی اللہ علیہ وسلم کو سب سے زیادہ عزیز اور پیارا ہو تو وہ انہیں دیکھ لے ۵ اور حضرت کی جانب اشارہ کیا۔ حضرت علیؑ نے فرمایا اگرچہ حضرت ابو بکرؓ نے ایسا فرمایا لیکن وہ مخلوق خدا پر سب سے زیادہ شفیق و مہربان ہیں اور عشق الہی میں سرد آہ کرنے والے ہیں وہ رسول اللہ صلی اللہ علیہ وسلم کے رفیق غار ہیں انہوں نے رسول اللہ صلی اللہ علیہ وسلم کی خاطر ہر قسم کی مشقت برداشت کی اور حضور پر اپنا جان و مال سب کچھ قربان کر دیا آپ اکثر رسول اللہ صلی اللہ علیہ وسلم کی جانب سے اپنے مال میں سے خرچ کرتے تھے اور سب سے زیادہ بارگاہ رسالت میں مقرب تھے۔

علی بن قادم فرماتے ہیں جو شخص صحابہ سے اس کے خلاف بیان کرے وہ ہرگز قابل قبول نہیں۔

حضرت معقل بن یسار سے روایت ہے کہ حضرت ابو بکر صدیقؓ نے فرمایا حضرت علیؑ رسول اللہ صلی اللہ علیہ وسلم کے کنبہ میں سے ہیں۔

## حضرت ابو بکر صدیقؓ کے فضائل حضرت علیؑ کی زبانی

ابن اذینہ کہتے ہیں کہ میں جب کوفہ گیا تو حضرت علیؑ کی خدمت میں حاضر ہوا اور عرض کیا امیر المؤمنین ہاجرین اور انصار کو کیا ہوا جو وہ آپ کو حضرت ابو بکرؓ سے گھٹاتے ہیں حالانکہ آپ سب سے بڑھے ہوئے ہیں اور آپ کے بڑے بڑے کارنامے ہیں اور آپ کے مناقب بھی سب سے زیادہ ہیں۔

حضرت علیؓ تکیہ لگاتے ہوئے بیٹھے تھے ایک آدم سیدھے ہو کر بیٹھ گئے اور فرمایا اگر تو قریشی ہے تو شائد نبو عائد کے کنبے میں سے ہے اور میرا خیال ہے کہ تو ذوالہ کارشتہ داس ہے۔

میں نے جواب دیا ”ہاں“

حضرت علیؓ نے فرمایا اگر مومن حق تعالیٰ کی پناہ میں نہ ہوتا تو میں تجھے ابھی قتل کر دیتا۔ کم بخت ابو بکرؓ مجھ سے چار باتوں میں بڑھے ہوئے تھے جن کو میں نہیں پاسکا اور نہ ان کے عوض کوئی اور شے پاسکا۔ رسول اللہ صلی اللہ علیہ وسلم کی ہمراہ ہجرت اور نماز کی رفاقت اور نماز کی امامت اور اسلام کی اشاعت، ان سب امور میں حضرت ابو بکرؓ مجھ سے سبقت لے گئے حضرت ابو بکرؓ ہمیشہ میرے اور مشرکین کے درمیان عامل رہتے اور سپر کا کام دیتے وہ کھلم کھلا دین کو ظاہر کرتے تھے اور میں اس وقت اپنے دین کو چھپاتا تھا قریش مجھے حقیر سمجھتے تھے اور ان کی عزت کرتے تھے۔

اگر حضرت ابو بکرؓ شکر کشی اور مرتدین کی سرکوبی سے درگزر کرتے تو ہمیشہ پیچیدگیاں پڑی رہتیں اور لوگ اصحاب طالوت کی طرح بے غیرت و بے حمیت ہو جاتے حق تعالیٰ ابو بکرؓ پر رحمتیں نازل فرمائے اور ان کو میرا سلام پہنچائے۔

پھر فرمایا۔ کوئی شخص مجھے حضرت ابو بکرؓ پر فوقیت نہ دے ورنہ میں اس کو سزا دوں گا اور اس پر ہفتی کی حد جاری کروں گا۔

حضرت محمد بن حنفیہ کہتے ہیں کہ میں نے امیر المومنین حضرت علیؓ سے دریافت کیا کہ رسول اللہ صلی اللہ علیہ وسلم کے بعد سب سے افضل کون ہے؟

حضرت علیؓ نے فرمایا بیٹا حضرت ابو بکر صدیقؓ ہیں اس لئے کہ رسول اللہ صلی اللہ علیہ وسلم نے ہجرت کے وقت ان کے سوا کسی سے مدد نہیں چاہی۔ رسول اللہ صلی اللہ علیہ وسلم

اسی رات کو حضرت ابوبکر کے گھر تشریف لے گئے اور میں آپ کی چادر مبارک اوڑھ کر لیٹ گیا اس لئے کہ حضرت جبرائیل علیہ السلام رات کے وقت بارگاہ نبوی میں حاضر ہوئے اور عرض کیا کھانا آپ کے ساتھ دغا اور فریب کر رہے ہیں تاکہ آپ کو قید کر لیں یا قتل کر دیں یا شہر بدر کر دیں اس پر رسول اللہ صلی اللہ علیہ وسلم چادر اوڑھے ہوئے باہر تشریف لائے جو لوگ برسے ارادہ سے باہر کھٹے تھے انہوں نے آپ کو دیکھ لیا۔ رسول اللہ صلی اللہ علیہ وسلم نے آیت

وَجَعَلْنَا مِنْ بَيْنِ أَيْدِيهِمْ  
سَدًّا أَوْ مِنْ خَلْفِهِمْ سَدًّا  
فَاغْشَيْنَاهُمْ فَهُمْ لَا  
يُبْصِرُونَ

اور ہم نے ان کے سامنے اور پیچھے  
ایک ایک پردہ ڈال دیا۔ پس  
ڈھانک لیا ہم نے ان کو تاکہ وہ دیکھ  
نہ سکیں۔

ایک مٹھی خاک پردہ کی اور ان کی طرف پھینک دی جس سے حق تعالیٰ نے ان کو اندھا اور ہراکند کیا۔ پھر آپ حضرت ابوبکر کے پاس تشریف لے گئے اور فرمایا ابوبکر مجھے ہجرت کا حکم ہو گیا ہے۔ اور حضرت ابوبکر کو ساتھ لے کر مکہ مکرمہ سے ہجرت فرمائی۔ حضرت ابوبکر آپ سے آگے آگے چلتے اور زمین سے کانٹوں کو ہٹا کر راستہ صاف کرتے جاتے اسی طرح ایک غار پہنچ گئے۔

حضرت ابوبکر نے چلنے سے پہلے حضرت عائشہ کی بہن حضرت اسماء کو کچھ دراہم دے کر فرمایا ان کا رسول اللہ صلی اللہ علیہ وسلم کے لئے کھانا تیار کر لینا اور چونکہ آپ کو گوشت مرغوب ہے اس لئے گوشت روٹی پکانا اور اگر کوئی شخص رسول اللہ صلی اللہ علیہ وسلم کی تلاش میں آئے تو کہہ دینا میں عورت ذات ہوں اور اپنے کام میں مشغول ہوں۔

غار پہنچ کر حضرت ابوبکر نے عرض کیا یا رسول اللہ آپ ذرا ٹھہر جائے اور خود غار میں جا کر اس کو صاف کیا اور اس خیال سے کوئی مفزی چیز حضور کو ایذا نہ پہنچائے جو سوراخ نظر پڑا اس میں



انگی ڈال کر دیکھی ایک بڑا بھٹ تھا آپ نے اپنا پیر اس میں داخل کر دیا جو رات تک اندر چلا گیا پھر باہر نکلا اور عرض کیا یا رسول اللہ تشریف لائیے میں نے آپ کے لئے جگہ صاف کر دی اور اللہ تعالیٰ مجھ سے زیادہ آپ کے محافظ اور نگہبان ہیں۔

کفار قریش نبی کریم صلی اللہ علیہ وسلم کی تاک میں تھے کہ شیطان آیا اور ان سے کہا تم کس کام میں ہو میں بھی تمہارا ساتھی ہوں۔ انہوں نے کہا ہم محمد کو قتل کرنے کا ارادہ رکھتے ہیں یہ کہہ کر وہ سب نبی کریم صلی اللہ علیہ وسلم کی آرام گاہ کو دیکھنے لگے تو وہاں آپ کے بجائے علی بن ابی طالب کو آپ کی چادر اوڑھے ہوئے پایا۔ اس وقت جب رسول اللہ تشریف لے گئے اللہ تعالیٰ نے ان کو بدحواس بنا دیا تھا پس علی اور ابوبکرؓ دونوں رسول اللہ کے جاں نثار فدا ہوتے ہیں۔

جب قریش نے نبی کریم صلی اللہ علیہ وسلم کی چادر میں آپ کی جگہ حضرت علی کو پایا تو کہا آج اس جھوٹے شخص نے ہمیں خوب دھوکا دیا اور اس کا جادو ظاہر ہو گیا۔ شیطان نے ان سے کہا تم ابھی ابھی ماہر چلے گئے اور وہ سب آپ کے قدموں کے نشانات دیکھتے ہوئے حضرت ابوبکرؓ کے گھر پہنچے وہاں حضرت اسماء گوشت پکا رہی تھیں اور انھوں نے چراغ کو نکال کر باہر رکھ دیا تاکہ سالن کی بو محسوس نہ ہو۔ وہ سب حضرت اسماء کی طرف متوجہ ہوئے اور دریافت کیا کیا تھیں محمد صلی اللہ علیہ وسلم کی خبر؟ حضرت اسماء نے جواب دیا میں عورت ذات ہوں اور اپنے کام میں مشغول ہوں۔ اسی پر وہ لوگ وہاں سے چلے گئے اور جستجو کرتے کرتے غارتک پہنچ گئے وہاں حق تعالیٰ نے ان دونوں کے نشانات قدم کو چھپا دیا اور ان کو رسول اللہ صلی اللہ علیہ وسلم اور حضرت ابوبکر صدیقؓ کے قدموں کے نشانات کا پتہ نہ چلا حتیٰ کہ ایک شخص غار پر بیٹھ کر پیشاب کرنے لگا۔ اس وقت حضرت ابوبکرؓ نے عرض کیا یا رسول اللہ ان لوگوں نے ہمیں دیکھ لیا۔

رسول اللہ صلی اللہ علیہ وسلم نے فرمایا ابوبکرؓ انہوں نے ہمیں نہیں دیکھا اگر دیکھ لیتے تو یہ شخص

اس طرح ہمارے سامنے بیٹھ کر پیشاب نہ کرتا۔ پھر وہ لوگ وہاں سے منتشر ہو گئے۔ اور دونوں حضرات نے غار میں رات گزاری۔ حضرت ابوبکر کے ایک سانپ نے کاٹ لیا جس کی وجہ سے انہوں نے یہ رات سخت بے چینی سے بسر کی صبح کو تمام بدن پر درم تھا اور حالت نازک تھی۔ رسول اللہ صلی اللہ علیہ وسلم نے دریافت فرمایا ابوبکر یہ کیا ہوا؟

حضرت ابوبکر نے عرض کیا ”یا رسول اللہ سانپ نے کاٹ لیا“ رسول اللہ صلی اللہ علیہ وسلم نے ارشاد فرمایا تم نے اسی وقت مجھے کیوں نہ خبر کی۔

حضرت ابوبکر نے عرض کیا آپ کی نیند کو خراب کرنا گوارا نہ ہوا۔

رسول اللہ صلی اللہ علیہ وسلم نے اپنا دست مبارک حضرت ابوبکر کے بدن پر پھیرا جس سے ان کی ساری تکلیف جاتی رہی اور بالکل خوش و خرم اور تن درست و توانا ہو گئے۔ حضرت ابوبکر کے صاحبزادہ حضرت عبداللہ حاضر خدمت ہوئے تو حضرت ابوبکر نے اشارے سے ان کو بلایا اور کہا بیٹا اگر کوئی رسول اللہ صلی اللہ علیہ وسلم کو تلاش کرتا ہوا آئے تو کہ دینا مجھے کیا خبر؟ اور چرواہے سے کہنا کہ بکریوں کو ایسی طرح غار پر لائے کہ ہمارا کوئی نشان وہ کسی پر ظاہر نہ ہو۔

رسول اللہ صلی اللہ علیہ وسلم کے لئے حضرت اسماء دور و تیاں لے جاتیں انہوں نے اپنی چادر کو پیٹی کی طرح باندھ رکھا تھا جس میں ایک روٹی دائیں جانب اور ایک بائیں جانب چھپا کر لے جاتی تھیں تاکہ کسی کو ان پر شک و شبہ نہ ہو۔

رسول اللہ صلی اللہ علیہ وسلم نے تین روز غار میں قیام فرمایا حضرت ابوبکر صدیق نے سفر کے لئے رواداروں کا انتظام کر رکھا تھا وہاں اطلاع دی گئی اور حضرت عبداللہ ایک راستہ بتانے والا اور دونوں اونٹ لے کر پہنچ گئے۔ ۱۰۱۲ھ

عہدِ راستہ بتانے کے لئے عامر بن فہیرہ کو ساتھ لائے جو حضرت ابوبکر کے خادم اور آزاد کردہ غلام تھے ۱۲

حضرت ابوبکر صدیق کو اپنی ذرا پروا نہ تھی۔ البتہ اندیشہ تھا کہ اگر خدا نخواستہ رسول اللہ صلی اللہ علیہ وسلم پر دشمنوں نے قابو پالیا تو دین اسلام ختم ہو جانے کا۔  
 اگرچہ حضرت ابوبکر کو اللہ تعالیٰ کی ذات پر کھروسہ تھا مگر رسول اللہ صلی اللہ علیہ وسلم کی طرح کامل یقین حاصل نہ تھا اس اضطراب اور بے چینی کو دیکھ کر رسول اللہ صلی اللہ علیہ وسلم نے حضرت ابوبکر سے ارشاد فرمایا فکر نہ کرو خدا ہمارے ساتھ ہے۔ اسی کو حق تعالیٰ نے بیان فرمایا ہے۔

ثَانِي اثْنَيْنِ اِذْ هُمَا فِي الْغَارِ      دوسرا دو میں سے جس وقت غار میں تھے۔  
 اِذْ يَقُولُ لِصَاحِبِهِ لَا تَحْزَنْ      جس وقت آپ اپنے ساتھی سے فرما رہے تھے  
 اِنَّ اللّٰهَ مَعَنَا۔      غم مت کرو اللہ ہمارے ساتھ ہے۔

انہی کے متعلق ارشاد ربانی ہے

فَاَنْزَلَ اللّٰهُ سَكِيْنَتَهٗ عَلَيْهِ      پس خدا نے ان پر اطمینان نازل فرمادیا۔

پس حضرت ابوبکر صدیق رسول اللہ صلی اللہ علیہ وسلم اور دیگر انبیاء و مرسلین کے بعد سب سے افضل اور اعلیٰ ہیں۔

حضرت علی رضی اللہ عنہ سے مروی ہے کہ مردوں میں سب سے پہلے حضرت ابوبکر صدیق اسلام لائے اور سب سے پہلے رسول اللہ صلی اللہ علیہ وسلم کے ہمراہ بیت النبی علی بن ابی طالب نے نماز پڑھی۔

حضرت صالح بن زفر کہتے ہیں کہ جب کبھی حضرت علی کے سامنے حضرت ابوبکر صدیق کا تذکرہ ہوتا تو آپ فرماتے تم اس شخص کا تذکرہ کر رہے ہو جو ہر کار خیر میں دوسروں سے سبقت اور بازی لے گیا۔ اس ذات پاک کی قسم جس کے قبضہ میں میری جان ہے ہم نے جس کا خیر

میں بھی پیش قدمی کا ارادہ کیا ابوبکر اس کام کو ہم سے پہلے کر گزرتے تھے۔

حضرت علی سے مروی ہے کہ میرے باپ ابوطالب کی وفات کے تین روز بعد کفار قریش رسول اللہ صلی اللہ علیہ وسلم کے قتل کے ارادہ سے جمع ہوئے اس وقت حضرت ابوبکر کے سوا کوئی آپ کے کام نہ آیا۔ حضرت ابوبکر تنہا مقابلہ کے لئے آئے اور کوشش کر کے جمع کو ہٹاتے جاتے اور فرماتے کہ بختوکیا ایسے شخص کو قتل کرتے ہو جو یہ کہتا ہے کہ میرا پروردگار صرف اللہ ہے اور اس پر اللہ رب العزت کی جانب سے دلائل اور براہین پیش کرتا ہے۔ خدا کی قسم یہ شخص اللہ کا رسول اور پیامبر ہے۔

حضرت ابوبکر صدیق کے سر پر دو مینڈھیاں تھیں اس ہنگامہ میں ان میں سے ایک ٹوٹ گئی۔

حضرت علی نے اپنے رفقاء سے فرمایا تمہیں خدا کی قسم دے کر دریافت کرنا ہوں کہ آل فرعون کے مومن شخص اور ابوبکر میں سے کون افضل ہے؟

اس پر سب خاموش رہے پھر آپ نے فرمایا خدا کی قسم حضرت ابوبکر کا ایک ایک دن مومن آل فرعون سے افضل ہے وہ ایک شخص تھا جس نے اپنے ایمان کو پوشیدہ رکھا اس پر حق تعالیٰ نے اس کی تعریف فرمائی اور یہ ابوبکر صدیق ہیں جنہوں نے اللہ کی راہ میں اپنی جان اور اپنا خون خرچ کیا ہے۔

حضرت محمد بن عقیل بن ابی طالب سے مروی ہے کہ ایک دفعہ امیر المومنین حضرت علی نے خطبہ پڑھا پھر فرمایا بتاؤ سب سے زیادہ بہادر کون ہے؟

ہم نے عرض کیا ”امیر المومنین آپ ہی ہیں“

حضرت علی نے فرمایا میں نہیں بلکہ ابوبکر صدیق تھے اس لئے کہ جگہ بدر میں مسم نے



رسول اللہ صلی اللہ علیہ وسلم کے لئے ایک خیمہ نصب کیا اور باہم مشورہ ہوا کہ یہاں کسی کو حفاظت کے لئے کھڑا ہونا چاہئے تاکہ دشمن خیمہ تک نہ پہنچ سکے حضرت ابوبکر کے سوا کسی کی وہاں کھڑے ہونے کی ہمت نہ ہوئی۔ حضرت ابوبکرؓ اپنی تلوار سوت کر کھڑے ہو گئے جب کوئی مشرک آپ سے قریب آتا آپ اس پر فوراً تلوار سے حملہ کرتے۔ ایک مرتبہ کفار قریش نے رسول اللہ صلی اللہ علیہ وسلم کو کعبہ کے پاس گھیر لیا اور آپ کو تانا اور پریشان کرنا شروع کر دیا اور بار بار کہتے کیا تو نے ہی سب معبودوں کو ایک معبود کر دیا۔

فدا کی قسم اس وقت ابوبکر صدیق کے علاوہ کوئی بھی رسول اللہ صلی اللہ علیہ وسلم کی مدد کے لئے نہ گیا (پھر تمام قصہ بیان کیا) حضرت عبد بن حیر سے مروی ہے کہ حضرت علی نے فرمایا قرآن کریم کی خدمت کرنے والوں میں سب سے زیادہ اجر و ثواب کے مستحق حضرت ابوبکر صدیق ہیں۔ اس لئے کہ انہوں نے سب سے پہلے قرآن مجید کو جمع کیا ہے۔

حضرت موسیٰ بن شداد سے روایت ہے کہ حضرت علی نے فرمایا جماعت صحابہؓ میں حضرت ابوبکر صدیق سب سے افضل ہیں۔

## حضرت ابوسفیان کا حضرت ابوبکر کی خلافت کو ناپسند کرنا اور حضرت علی کی تردید

حضرت ابوسفیان حضرت علی اور حضرت عباس کی خدمت میں گئے اور ان سے کہا اے علی اور عباس خلافت قریش کے چھوٹے اور ادنیٰ قبیلہ میں چلی گئی اب اس کا کیا شکر ہوگا خدا کی قسم اگر میں چاہوں تو ابھی ان کے خلافت اطراف و جہان سے پیادہ اور سوار لشکر جمع کر دوں۔ اس پر حضرت علی نے فرمایا خدا کی قسم میں اس بات کو پسند نہیں کرتا اگر ہم حضرت

ابوبکر صدیق کو خلافت کا اہل نہ سمجھتے تو ہرگز ان کو خلیفہ نہ بناتے۔ ابوسفیان مسلمان وہ قوم ہے جو ایک دوسرے کی خیر خواہ اور معین و مددگار ہو۔ اگرچہ ان کے اجسام اور اوطان دور دور ہوں۔ اور متفق وہ قوم ہے جس کا شیوہ دھوکہ اور فریب ہے وہ ایک ساتھ رہ کر بھی ایک دوسرے کو دھوکہ دیتے ہیں اور بکر و فریب پھیلاتے ہیں یعنی یہ بات کہ ہم ظاہر میں تو حضرت ابوبکر سے بیعت کر لیں اور دل سے اس کو ناپسند کریں۔ اسلامی تعلیمات اور مسلمان قوم کی خصوصیات کے بالکل منافی ہے یہ تو کھلا اتفاق ہے اور منافقوں کی خاص علامت ہے کہ بظاہر رواداری برتی جائے اور اندرونی طور پر دھوکہ اور فریب دیا جائے۔

## مرتدین وغیرہ کے بارہ میں حضرت ابوبکر کا حضرت علی سے مشورہ

جب حضرت ابوبکر صدیق خلیفہ منتخب ہو گئے تو عرب کے بعض قبیلوں نے مال زکوٰۃ بیت المال میں دینے سے انکار کیا اور کہا کہ ہم مال زکوٰۃ کو اپنے رشتہ داروں میں اور اپنی خواہش کے موافق خرچ کریں گے اس پر حضرت ابوبکر صدیق نے صحابہ کرام کو جمع فرمایا اور اس معاملہ میں ان سے مشورہ طلب کیا۔ بعض کی رائے تھی کہ ان سے کوئی تعرض نہ کیا جائے تاکہ اسلام سے واقف ہو جائیں اور اسلام ان کے دلوں میں راسخ ہو جائے۔ بعض نے کہا ان کو اپنی حسب نسا خرچ کرنے دیجئے بعد میں آپ اس مال کو واپس لے لیں۔ حضرت ابوبکر حضرت علی کی جانب متوجہ ہوئے اور فرمایا ابوالحسن تمہاری کیا رائے ہے؟

حضرت علی نے فرمایا جو کچھ یہ لوگ رسول اللہ صلی اللہ علیہ وسلم کو دیتے تھے اگر آپ نے اس میں سے کچھ بھی چھوڑ دیا تو یہ طریقہ نبوی کے خلاف شمار ہوگا۔

حضرت ابوبکر صدیق نے فرمایا جب یہ بات ہے تو اگر انہوں نے مال زکوٰۃ کی ایک سی

دینے سے بھی انکار کیا تو میں ان سے ضرور قتال کروں گا۔

حضرت عائشہ صدیقہ فرماتی ہیں والدہ ماجدہ اپنی سواری پر سوار ہو کر تلوار سوتے ہوئے ذوالفقہ کی جانب روانہ ہو گئے۔ حضرت علی کو جب خبر ہوئی تو انہوں نے پہنچ کر سواری کی باگ پکڑ لی اور کہا کہ خلیفہ رسول اللہ کہاں کا قصد ہے؟ میں آپ سے اس وقت وہی بات عرض کرتا ہوں جو رسول اللہ صلی اللہ علیہ وسلم نے جنگ احد میں آپ سے فرمائی تھی کہ اپنی تلوار کو نیام میں رکھو اور ہمیں اپنا ڈکھ نہ پہنچاؤ۔ خدا کی قسم اگر ہم پر آپ کی مفارقت کا صدمہ پڑا تو پھر آپ کے بعد اسلام کا نظام ہرگز قائم نہ رہ سکے گا اور مسلمانوں کا شیرازہ بکھر جائے گا۔

اس پر حضرت ابوبکر صدیق نوٹ آئے اور لشکر کو روانہ کر دیا۔ حضرت خالد بن ولید نے امیر المومنین حضرت ابوبکر صدیق کو اطلاع دی کہ اطراف عرب میں ایک شخص عورتوں کی حرام کرتا ہے۔

حضرت ابوبکر صدیق نے مشورہ کے لئے صحابہ کرام کو جمع فرمایا جن میں حضرت علی بھی تھے۔ حضرت علی نے فرمایا قوم لوط کے سوا یہ گناہ کسی سے سرزد نہیں ہوا پھر جو معاملہ حق تعالیٰ نے ان کے ساتھ کیا وہ سب کو معلوم ہے میرے خیال میں اس شخص کو آگ لگا دینا چاہئے۔ اسی پر حرام صحابہ کا اتفاق ہو گیا۔ اور حضرت ابوبکر صدیق نے حکم تحریر فرمادیا کہ اس شخص کو آگ میں جلا دیا جائے۔

## حضرت ابوبکر صدیق کی وفات کے بعد حضرت علی کے تاثرات

جب حضرت ابوبکر صدیق رضی اللہ عنہ کا وصال ہو گیا اور آپ کو چادر بٹھا دی گئی تو

سارا مدینہ منورہ آہ فتاری سے گونج اٹھا اور وہ حالت ہو گئی جو رسول اللہ صلی اللہ علیہ وسلم  
 کے وصال کے وقت ہوئی تھی۔ حضرت علیؓ ابیدہ رنجیدہ انا اللہ پڑھتے ہوئے تشریف لائے  
 اور فرمایا آج خلافت نبوت ختم ہو گئی۔ پھر اس حجر پر پہنچے جہاں حضرت ابوبکرؓ کا جنازہ رکھا  
 ہوا تھا اور دروازہ پر کھڑے ہو کر فرمانے لگے ابوبکر خدا تم پر رحمت نازل فرمائے تم رسول اللہ  
 کے دوست اور ساتھی تھے اور آپ کے مونس و غم خوار اور معتمد علیہ تھے تم رسول اللہ صلی اللہ  
 علیہ وسلم کے خصوصی رازدار اور مشیر خاص تھے۔ تم سب سے پہلے اسلام لائے اور خلوص ایمان  
 اور شدت یقین اور خشیت خداوندی میں سب سے بڑھے ہوئے تھے۔ تم نے دین کی حمایت کی  
 خاطر بہت تکالیف برداشت کیں۔ تم سب سے زیادہ رسول اللہ صلی اللہ علیہ وسلم کے  
 فدائی اور اسلام کے شیدائی تھے اور اپنے دوستوں کے لئے سرا سر خیر و برکت اور بہترین  
 ساتھی تھے۔ تم بڑے عالی مناقب صاحب خیر بلند مرتبہ عالی حوصلہ تھے اور رشد و ہدایت  
 اور رحمت و فضیلت میں سب سے نامدار رسول اللہ صلی اللہ علیہ وسلم کے مشابہ تھے۔ دیار  
 رسالت میں تمہاری قدر و منزلت سب سے زیادہ تھی اور تم سب سے زیادہ قابل اکرام  
 اور قابل اعتماد سمجھے جاتے تھے۔ حق تعالیٰ اسلام اور رسول اللہ صلی اللہ علیہ وسلم کی طرف سے  
 آپ کو جزائے خیر عطا فرمائے۔ آپ رسول اللہ صلی اللہ علیہ وسلم کے لئے بمنزلہ کان اودا آکھ  
 کے تھے۔ اور آپ نے ایسے وقت رسول اللہ صلی اللہ علیہ وسلم کی تصدیق کی جب لوگ حضور  
 کو جھٹلا رہے تھے اسی لئے اللہ تعالیٰ نے قرآن حکیم میں آپ کا لقب ”صدیق“ رکھ دیا۔ آپ نے  
 رسول اللہ صلی اللہ علیہ وسلم پر ایسے وقت میں مال خرچ کیا اور غم خواری کی جب لوگ پہلو تھی  
 کر رہے تھے اور آپ مصائب میں اس وقت رسول اللہ صلی اللہ علیہ وسلم کے ساتھی رہے  
 جب لوگ حضور انور کو چھوڑ بیٹھے تھے آپ نے مشکلات میں رسول اللہ صلی اللہ علیہ وسلم کا



خوب ساتھ دیا آپ ثانی اثنین اور رفیق غارتھے آپ ہی پر سکون و طمانیت نازل کی گئی اور آپ ہی ہجرت کے ہمراہی بتلئے گئے۔ آپ دین الہی اور امت محمدی پر رسول اللہ صلی اللہ علیہ وسلم کے خلیفہ اور نائب منتخب ہوئے جب لوگ مرتد ہونے لگے آپ نے بہترین طریقہ پر فرائض خلافت انجام دیئے اور وہ کارنامے کئے جن کو کسی نبی کے خلیفہ نے نہیں کیا۔ جب لوگ سست ہو گئے تو آپ مستدر رہے اور جب لوگ پست ہمت ہونے لگے تو آپ خود قتال کے لئے تیار ہو گئے اور جب لوگ ضعیف ہو گئے تو آپ قوی رہے۔ آپ ہمیشہ رسول اللہ صلی اللہ علیہ وسلم کے طریقہ پر کار بند رہے آپ رسول اللہ صلی اللہ علیہ وسلم کے خلیفہ برحق تھے اور منافقوں کی کاوش اور کافروں کی ناگواہی، حاسدوں کی ناراضگی فاسقوں کی ریشہ دوانی اور باغیوں کی مساعی کے باوجود نہ آپ کی خلافت میں کوئی جھگڑا ہوا اور نہ آپ خلافت سے باز رکھے گئے۔

جس وقت لوگ سست پڑ گئے آپ چست رہے اور باہم امور انجام دئے اور جب وہ بول نہ سکتے تھے آپ گویا رہے، وہ بھٹک کر ٹھہر گئے تو آپ روشنی میں چلے انہوں نے آپ کی پیروی کی اور راہ یاب ہوئے۔

آپ پست آواز تھے مگر تلاوت قرآن اور گفتگو خوب صاف کرتے تھے۔ آپ کم گو اور راست گو تھے اور بیشتر خاموش رہتے تھے۔ آپ قدرت کلام اصابت رائے شجاعت تجربہ میں سب سے ممتاز تھے۔ خدا کی قسم آپ اس وقت بھی اسلام کے رئیس اور امیر تھے۔ جب لوگ اسلام سے پھاوٹتی کر رہے تھے اور اس وقت بھی رئیس تھے جب لوگ جوق در جوق اسلام کی جانب مائل تھے آپ مومنوں کے رحیم باپ تھے جب وہ آپ کے عیال بن گئے تو آپ نے ان کا وہ بوجھ سنبھال لیا جس سے وہ عاجز ہو گئے تھے اور جو انہوں نے چھوڑ دیا تھا

اس کی حفاظت فرمائی اور جو ضائع کر دیا تھا اس کی تلافی فرمائی ان کی ذلت اور گھبراہٹ کے وقت آپ نے اہتمام کیا اور عالی ہمتی سے کام لیا اور ان کے جزع و فزع کے وقت صبر و تحمل کیا اور ان کی جنایات کا بدلہ لے لیا۔ وہ اپنی ہدایت یابی کے لئے آپ کی طرف بڑھے اور کامیاب ہوئے اور آپ کے باعث وہ حاصل کر لیا جس کا ان کو وہم و گمان بھی نہ تھا۔ آپ معاندین اسلام کے لئے سراپا قہر و غضب تھے اور مومنوں کے حق میں سرا سر رحمت و نعمت تھے۔ واللہ تمام امور میں آپ کی پروا نہ بہت بلند رہی اور آپ نے اہم امور میں ہمیشہ کامیابی حاصل کی اور اعلیٰ فضائل اور مناقب کو حاصل کیا۔ نہ آپ کی دلیل کبھی منقطع ہوتی اور نہ آپ کی بصیرت کم زور ہوتی اور نہ کبھی آپ پر بزدلی ظاہر ہوتی نہ کسی قسم کا خوف و ہراس ہوا بلکہ آپ ہمیشہ استقلال سے پہاڑ کی طرح جے رہے جس کو نہ آنڈھیاں حرکت دے سکیں اور نہ اپنی جگہ سے ہٹا سکیں۔ آپ ویسا ہی تھے جیسا رسول اللہ صلی اللہ علیہ وسلم نے آپ کے حق میں ارشاد فرمایا کہ سب سے زیادہ رسول اللہ صلی اللہ علیہ وسلم پر اپنا مال و متاع خرچ کرنے والے تھے اور آپ کے متعلق رسول اللہ صلی اللہ علیہ وسلم کا ارشاد ہے کہ آپ اپنے معاملہ میں ضعیف اور حق تعالیٰ کے معاملہ میں قوی اور اپنی نگاہوں میں حقیر اور باہگاہ خداوندی میں مقرب اور لوگوں کی نگاہوں میں صاحب حشمت و شوکت۔ آپ امت محمدیہ کی بزرگ ترین ہستی تھے نہ کسی کو آپ کی شان میں طعنہ کی گنجائش اور نہ بدزبانی کا موقع اور نہ آپ کی نسبت لالچ کا گمان اور نہ کسی کی طرف ظاری کا وہم۔ ایک ضعیف اور ذلیل شخص آپ کے نزدیک قوی تھا جب تک آپ اس کا حق اس کو نہ دلا دیتے اور ایک قوی باعزت شخص آپ کے نزدیک ضعیف اور ذلیل تھا جب تک کہ آپ اس سے دوسرے کا حق نہ دلا دیتے۔ دور و نزدیک اس میں آپ کے نزدیک سب برابر تھے۔ آپ کی باہگاہ میں سب سے زیادہ تقرب اور عزت اس شخص کو حاصل

تھی جو سب سے زیادہ اللہ تعالیٰ کا مطیع و فرمان بردار اور متقی و پرہیزگار تھا۔ آپ کی شان حق کوئی اولیاست بازی اور نرم خوئی تھی آپ کا فرمان حکم محکم اور حتمی فیصلہ ہوتا تھا اور آپ کا فرمان برداری اور استواری پر اور آپ کی رائے دانائی اور خشکی پر مبنی ہوتی تھی آپ جس طرف بھی چلے راستے کھل گئے اور دشوار آسان ہو گیا۔ آپ کی بدولت باطل کی آگ بجھ گئی اور دین اعتدال پر آگیا ایمان پھر سے قوی اور مضبوط ہو گیا اور اسلام اور مسلمان از سر نو جم گئے اور حکم الہی غالب ہو کر رہا اور معاندین سرنگوں ہوئے۔

آپ مسلمانوں کو چھوڑ کر چلے گئے جس سے وہ حیران رہ گئے آپ نے بہت جلدی کی اور اپنے پیاسا مکان کو سخت مشکل میں پھنسا دیا۔ آپ تو پورے طور پر فاجر اور کامیاب ہو گئے۔ آپ کو کسی کی آہ و ناری کی کیا حاجت۔ آپ کا تو آسمانوں میں پرتیاک خیر مقدم ہے لیکن آپ کی مصیبت نے مسلمانوں کو ناکارہ اور سست کر دیا۔ اِنَّا لِلّٰہِ وَاِنَّا اِلَیْہِ رٰجِعُوْنَ۔ ہم حق تعالیٰ سے اس کے حکم پر راضی ہیں اور اس کا معاملہ اسی کے حوالہ کرتے ہیں۔ خدا کی قسم رسول اللہ صلی اللہ علیہ وسلم کے بعد مسلمانوں پر آپ جیسی کوئی مصیبت نازل نہ ہوگی۔ اس لئے کہ آپ دین کے نگہبان اور دین کی عزت اور دین کے لمبا اور ماویٰ تھے۔ آپ مومنوں کے حق میں سایہ عاطفت اور قلعہ مستحکم اور باران رحمت تھے اور منافقوں کے حق میں سخت اور غیض و غضب تھے۔ اللہ تعالیٰ نے آپ کو تو اپنے نبی سے ملا دیا اب ہمیں آپ کے اجر سے محروم نہ رکھے اور آپ کے بعد ہمیں گمراہ نہ کرے۔

حضرت علی کی بات ختم ہونے تک سب لوگ خاموش رہے پھر اس قدر روئے کہ چیخیں مچانے لگیں اور کہا رسول اللہ کے داماد تم نے جو کچھ فرمایا بالکل سچ اور حق فرمایا۔

## وہ احادیث جن کو حضرت علی نے حضرت ابوبکر سے روایت کیا

اسمار بن حکم فزاری سے مروی ہے کہ حضرت علی نے فرمایا جب میں رسول اللہ صلی اللہ علیہ وسلم سے کوئی حدیث سنا تو حق تعالیٰ مجھے اس سے نفع پہنچاتے اور جب کوئی دوسرا شخص مجھ سے حدیث رسول بیان کرتا تو میں اس سے قسم لیتا جب وہ قسم کھا لیتا تب میں اس کو بیع سمجھتا تھا۔ حضرت ابوبکر صدیق نے مجھ سے حدیث بیان کی اور حضرت ابوبکر سچے تھے لہذا ان سے قسم لینے کی ضرورت نہ تھی۔

حضرت ابوبکر نے کہا کہ رسول اللہ صلی اللہ علیہ وسلم نے فرمایا جب کسی مسلمان سے کوئی گناہ سرزد ہو جائے پھر اچھی طرح وضو کر کے دو رکعت نماز پڑھے اور توبہ واستغفار کرے تو حق سبحانہ و تعالیٰ اس کی مغفرت فرمادیتے ہیں۔

رسول اللہ صلی اللہ علیہ وسلم کے وصال کے بعد آپ کے دفن کرنے میں صحابہ کرام کی مختلف رائے تھی بعض نے بقیع کی رائے دی بعض نے موضع جنازہ پند کیا اور بعض نے صحابہ کے قبرستان کا مشورہ دیا۔ اسی دوران میں حضرت ابوبکر صدیق تشریف لائے اور فرمایا ہٹ جاؤ نبی کے روبرو موت و حیات دونوں حالت میں بلند آواز سے گفتگو نہ کرنی چاہئے۔

حضرت علی نے فرمایا حضرت ابوبکر اپنے معمولات میں قابل اعتماد ہیں۔

حضرت ابوبکر نے فرمایا رسول اللہ صلی اللہ علیہ وسلم نے مجھے وعیت کی تھی کہ جس

جگہ نبی کا وصال ہوتا ہے اسی جگہ دفن کیا جاتا ہے۔

دفعہ چوتھا کہ رسول اللہ صلی اللہ علیہ وسلم کے بعد حضرت ابوبکر صدیق کا خلیفہ ہونا



تقدیر الہی میں لکھا جا چکا تھا اس لئے رسول اللہ صلی اللہ علیہ وسلم نے خلافت کے مناسب احکام خاص طور پر ان کو بتلا دئے تھے۔ نبی کا کسی مقام پر وصال ہونا یہ گویا حق تعالیٰ کی جانب سے اس مقام کا نبی کی آرام گاہ کے لئے انتخاب ہے پس جس جگہ نبی کا وصال ہو وہی اس کا مدفن اور آرام گاہ بنے گی۔ اس قاعدہ کلیہ سے حضرت یوسف علیہ السلام مستثنیٰ ہیں ان کا وصال مصر میں ہوا۔ پھر حضرت موسیٰ علیہ السلام نے ان کی وصیت کے مطابق ان کے تابوت کو فلسطین لے جا کر دفن فرمایا۔ اور اس استثناء کی وجہ یہ ہے کہ حضرت یوسف علیہ السلام کی باگاہ الہی میں یہ تمنا اودا لیا جاتی تھی کہ ان کی آخری آرام گاہ ان کے وطن میں ہو جہاں دیگر انبیاء بنی اسرائیل آرام فرما رہے ہیں۔

حضرت علی سے روایت ہے کہ حضرت ابوبکر نے بیان کیا کہ رسول اللہ صلی اللہ علیہ وسلم نے مجھ سے ارشاد فرمایا ابوبکر جب لوگوں کو دنیا کی طرف جھپٹتے ہوئے دیکھو تو تم آخرت کو مقدم رکھنا۔ اودا بادی اودا یرانہ ہر جگہ اللہ تعالیٰ کو یاد رکھو جب تم اللہ تعالیٰ کو یاد رکھو گے تو اللہ تعالیٰ بھی تمہیں نہ بھولیں گے۔ اور کسی مسلمان کو ہرگز حقیر مت سمجھنا کیونکہ اسی مسلمان بھی اللہ تعالیٰ کے نزدیک با عظمت و حرمت ہے۔

حضرت علی سے روایت ہے کہ حضرت ابوبکر صدیق نے فرمایا کہ رسول اللہ صلی اللہ علیہ وسلم پر دود پڑھنا گناہوں کے حق میں ایسا ہے جیسا آگ کے حق میں پانی دینا جیسا پانی دہانے کے بعد آگ کے تمام اثرات ختم ہو جاتے ہیں اسی طرح دود مشریت پڑھنے کے بعد گناہوں کے سارے اثرات تاراج ہو جاتے ہیں۔ اور بارگاہ نبوی میں سلام بھیجنا غلاموں کے آداب کرنے سے افضل ہے اور رسول اللہ صلی اللہ علیہ وسلم کی محبت تمام نفوس سے افضل ہے۔

## حضرت فاطمہؑ اور حضرت ابوبکرؓ کا تذکرہ

حضرت فاطمہؑ زہراؑ حضرت ابوبکر صدیقؓ کی خدمت میں آئیں اور فرمایا رسول اللہ صلی اللہ علیہ وسلم نے باغ فدک مجھے ہیہ فرمادیا تھا لہذا وہ مجھے دے دیجئے۔  
 حضرت ابوبکرؓ نے فرمایا صاحبزادی تم سچ کہتی ہو مگر میں نے رسول اللہ صلی اللہ علیہ وسلم کو دیکھا ہے کہ آپ اس باغ کی آمدنی سے تمہارا روزینہ دے کر باقی کو فقیروں اور مسکینوں اور مسافروں پر خرچ فرماتے تھے تم اسے لے کر کیا کرو گی؟  
 حضرت فاطمہؑ نے فرمایا جس طرح میرے والد رسول اللہ صلی اللہ علیہ وسلم کرتے تھے اسی طرح میں بھی کروں گی۔

حضرت ابوبکر صدیقؓ نے فرمایا میں تمہارے سامنے اللہ تعالیٰ کو گواہ بناتا ہوں کہ اس کی آمدنی اسی طرح خرچ کروں گا جس طرح تمہارے والد رسول اللہ صلی اللہ علیہ وسلم خرچ کرتے تھے۔

حضرت فاطمہؑ نے فرمایا قسم کھاؤ کہ ایسا ہی کرو گے۔

حضرت ابوبکرؓ نے فرمایا خدا کی قسم ایسا ہی کروں گا۔

حضرت فاطمہؑ نے فرمایا ”اے اللہ تو گواہ رہ“

پھر ہمیشہ حضرت ابوبکر صدیقؓ اس باغ کی آمدنی سے اہل بیت کرام کے اخراجات دے کر باقی فقیروں اور مسکینوں اور مسافروں پر تقسیم کر دیتے تھے ان کے بعد حضرت عمر فاروقؓ بھی ایسا ہی کرتے رہے۔ پھر حضرت علیؓ نے بھی اپنے دوہ خلافت میں ایسا ہی کیا۔ حضرت علیؓ سے کسی نے اس بابہ میں گفتگو کی تو آپؓ نے فرمایا جس کام کو ابوبکرؓ اور عمرؓ کرتے تھے اس کا خلافت کرتے

ہوئے اللہ تعالیٰ سے شرم آتی ہے۔

حضرت فاطمہ حضرت ابوبکر صدیق کی خدمت میں تشریف لے گئیں اور رسول اللہ صلی اللہ علیہ وسلم کے ورثہ کا مطالبہ کیا۔

حضرت ابوبکر صدیق نے فرمایا میرے ماں باپ تم پر اور تمہارے والد پر قریبان ہوں رسول اللہ صلی اللہ علیہ وسلم نے ارشاد فرمایا ہے کہ ہم انبیاء کی جماعت کا کوئی وارث نہیں ہوتا جو کچھ مال و سامان ہم چھوڑیں وہ صدقہ ہے۔

(۱) حضرات انبیاء کرام علیہ السلام کی وراثت نہ ہوتے ہیں چند منافع ہیں۔  
اول یہ کہ نبی کی ذات گرامی پر کسی کو دنیا طلبی اور جمع مال کا خاک و خبثہ نہ ہو جو اس کی گرامی اور تہلمی کا باعث بنے۔ دوسرے یہ کہ نبی کے رشتہ داروں کے دل میں کبھی یہ دوسو نہ آئے کہ نبی کے بعد یہ مال و متاع ہمارا ہوگا۔ یہ خیال گویا نبی کی وفات کی خواہش ہے جو موجب ہلاکت و بربادی ہے۔ تیسرے یہ کہ نبی اپنی ساری امت کے لئے بمنزلہ باپ کے ہوتا ہے اور امت نبی کی اولاد ہوتی ہے اور یہ روحانی تعلق تمام مادی تعلقات پر غالب ہوتا ہے۔ اسی لئے نبی کے ورثہ کی حق دار ساری امت ہوتی ہے۔

حضرت فاطمہؓ حضرت ابوبکر صدیق کی خدمت میں تشریف لائیں اور فرمایا۔ خلیفہ رسول اللہ آپ رسول اللہ صلی اللہ علیہ وسلم کے وارث ہیں یا رسول اللہ کے اہل بیت؟  
حضرت ابوبکر صدیق نے فرمایا میں وارث نہیں بلکہ اہل بیت وارث ہیں۔

حضرت فاطمہ نے فرمایا پھر جس کا کیا معاملہ ہے؟

حضرت ابوبکر نے فرمایا رسول اللہ صلی اللہ علیہ وسلم نے ارشاد فرمایا ہے کہ جب حق تعالیٰ کسی نبی کو کچھ مال دیتے ہیں تو نبی کے وصال کے بعد وہ مال بعد والوں کا ہوتا ہے اب جب

میں خلیفہ ہوا تو خیال ہوا کہ اس کو مسلمانوں میں تقسیم کر دوں۔ حضرت فاطمہ نے فرمایا رسول اللہ صلی اللہ علیہ وسلم اود تم زیادہ واقعہ حال ہو۔ اور واپس تشریف لے گئیں۔

حضرت ابوبکر صدیق فرماتے ہیں کہ رسول اللہ صلی اللہ علیہ وسلم نے جب حضرت فاطمہ کا حضرت علی کے ساتھ نکاح کا ارادہ کیا تو فرمایا میری لاکھڑی میری آنکھوں کی ٹھنڈک فاطمہ کا اچھی طرح بناؤ سنگار کرو اور خوشبو خوب لگاؤ اور مینڈھی لگانا نہ بھول جانا۔

حضرت فاطمہ فرماتی ہیں کہ نبی کریم صلی اللہ علیہ وسلم نے حضرت علی سے ارشاد فرمایا میرے بعد ایک جماعت ظاہر ہوگی جن کو روافض کہیں گے جس جگہ تم ان کو پاؤ قتل کر دینا۔ یہ لوگ مشرک ہیں اور ان کی علامت یہ ہے کہ وہ ابوبکر و عمر کو گایاں دیں گے۔

حضرت فاطمہ زہرا جب بیمار ہوئیں اور مرض بڑھ گیا تو حضرت ابوبکر صدیق ان کا عیادت کے لئے ان کے گھر تشریف لے گئے اور اندر آنے کی اجازت چاہی۔

حضرت علی نے حضرت فاطمہ سے کہا کہ حضرت ابوبکر صدیق دروازہ پر کھڑے ہیں اگر تم چاہو تو ان کو اندر آنے کی اجازت دے دو حضرت فاطمہ نے حضرت علی سے دریافت کیا کیا یہ بات تمہیں پسند ہے؟ حضرت علی نے فرمایا ”ہاں“

پس حضرت ابوبکر صدیق گھر میں تشریف لے گئے اور حضرت فاطمہ سے گفتگو کی اور معذرت چاہی پھر حضرت فاطمہ ان سے راضی ہو گئیں۔

## حضرت فاطمہ کی نماز جنازہ

حضرت فاطمہ رضی اللہ عنہا نے مغرب و عشا کے درمیان انتقال فرمایا۔ حضرت ابوبکر صدیق اور حضرت عثمان غنی اور حضرت عبدالرحمن بن عوف اور حضرت زبیر بن عوام



وغیرم حضرات جنازہ پر حاضر ہوئے جب جنازہ نماز کے لئے رکھا گیا تو حضرت علی نے فرمایا،  
ابوبکر آگے بڑھئے اور نماز پڑھائیے۔

حضرت ابوبکر نے فرمایا کیا تمھاری موجودگی میں میں آگے بڑھوں؟  
حضرت علی نے فرمایا ہاں خدا کی قسم آپ کے ہوتے ہوئے کوئی اور نماز نہ پڑھائے گا۔  
پس حضرت ابوبکر صدیق آگے بڑھے اور نماز جنازہ پڑھائی اور حضرت فاطمہ زہراء  
رضی اللہ عنہا کورات ہی میں دفن کر دیا گیا۔

حضرت ابوبکر نے حضرت فاطمہ کے جنازہ کی نماز میں چار تکبیریں کہیں۔

## حضرت امام حسن اور امام حسین کے قریب مناجات ابوبکر کی زبانی

حضرت ابوبکر صدیق نے فرمایا کہ رسول اللہ صلی اللہ علیہ وسلم نے حضرات حسن و حسین کے  
متعلق ارشاد فرمایا یہ دونوں جنتی نوجوانوں کے سردار ہیں۔

(و) بعض روایات میں ہے کہ اہل جنت سب کے سب نوجوان اور صغیر عمر  
ہوں گے پس ارشاد نبوی کے یہ معنی ہونے کہ انبیاء و مرسلین اور خلفاء راشدین کے علاوہ جن  
کی افضلیت یقینی اور واضح ہے۔ یہ دونوں حضرات باقی تمام اہل جنت کے سردار اور سربراہ  
ہوں گے۔

حضرت ابوسعید سے روایت ہے کہ ایک روز نبی کریم صلی اللہ علیہ وسلم نماز پڑھ رہے  
تھے اور سجدہ میں تھے کہ حضرت حسن یا حسین آئے اور کود کر آپ کی پشت پر بیٹھ گئے رسول اللہ  
صلی اللہ علیہ وسلم نے ان کو بکرا اودا بہت سے آثار کر سامنے بٹھا دیا میں نے ان کو رسول اللہ  
صلی اللہ علیہ وسلم کے سامنے بیٹھا ہوا دیکھا ہے اور میں نے حضرت ابوبکر صدیق کو دیکھا ہے کہ

رسول اللہ صلی اللہ علیہ وسلم کی محبت کی وجہ سے ان سے محبت کرتے تھے اور ان کو اپنے کندھے پر بٹھایا کرتے تھے۔

حضرت عقبہ بن حارث بیان کرتے ہیں کہ میں نے ایک مرتبہ حضرت ابوبکر صدیق کے ساتھ عصر کی نماز پڑھی۔ نماز کے بعد آپ مسجد سے واپس ہو رہے تھے اور آپ میرے اور حضرت علی کے درمیان تھے کہ راستے میں کچھ بچے کھیل رہے تھے جن میں حسن بن علی بھی تھے حضرت ابوبکر نے ان کو پکڑا اور گود میں اٹھالیا اور فرمایا لگے میرے باپ تم پر قربان ہوں تم رسول اللہ صلی اللہ علیہ وسلم کے مشابہ ہو علی کے مشابہ نہیں ہو۔

حضرت علی یہ سن کر منہ نہ لگے۔

ایک دفعہ حضرت ابوبکر صدیق منبر نبوی پر تشریف فرما تھے کہ حضرت حسن آئے اور کہا میرے والد کی جگہ سے اترو۔

حضرت ابوبکر نے فرمایا بے شک خدا کی قسم یہ تمہارے والد ماجد کی جگہ ہے میرے باپ کی جگہ نہیں۔ یہ کہہ کر ان کو گود میں اٹھالیا اور رونے لگے۔

حضرت علی نے فرمایا خدا کی قسم یہ میرے اشاء سے نہیں ہوا حضرت ابوبکر نے فرمایا، واللہ میں آپ کو مستہم نہیں کرتا۔

## حضرت ابوبکر کا وصال اور حضرت عمر کی خلافت

معقیب بن ابی قاطمہ بیان کرتے ہیں کہ میں حضرت ابوبکر کے نفقات پر ملازم تھا۔ آپ جب مرض موت میں مبتلا ہوئے تو میں حاضر خدمت ہوا وہاں ایک صحابی کو آپ کے پاس تنہائی میں بیٹھتے پایا جو حضرت عمر کی خلافت کے متعلق اختلاف کر رہا تھا۔ میں نے

اس وقت لوٹنا چاہا لیکن جب آپ نے بیٹھنے کا اشارہ فرمایا تو میں بیٹھ گیا اتنے میں ان کی باہمی گفتگو زور سے ہونے لگی اور حضرت ابوبکر نے غصہ سے فرمایا خدا کی قسم یہ کام بغیر سوچے و سمجھے نہیں کیا گیا بلکہ عمر تمہارا سے لئے تم سے بہتر ہیں اور تم اپنے لئے سراسر شر و فساد ہو۔ واللہ اگر میں تجھے حاکم بتا دوں تو تو اپنی ناک کو گدی کے پیچھے لگا لے دینی حق سے اعراض کر کے ہاٹل کی طرف متوجہ ہو جائے اور اپنی حیثیت سے زیادہ اپنے کو اونچا سمجھنے لگے، تو میرے پاس نہیں ملتا ہوا اس لئے آیا ہے کہ مجھے میری رائے سے باز رکھے اور میرے دین میں رخنہ ڈالنے خدا تجھے کھڑا ہونے کی بھی توفیق نہ دے واللہ اگر تجھے معلوم ہوا کہ تو نے عمر کی تحقیر یا بدگوئی کی تو تجھے شہید کر کے تلخ چراگا ہوں میں بھیج دوں گا جہاں چروگے اور سیر نہ ہو گے۔ پانی پیو گے اور سیراب نہ ہو گے۔ اسی پر وہ شخص اٹھ کر چلا گیا پھر میں نے آپ کے قریب ہو کر سلام کیا اور کیفیت مزاج دریافت کی آپ نے سلام کا جواب دیا اور مزاج کی کیفیت بیان فرمائی اتنے میں اطلاع دی گئی کہ دروانہ پر حضرت عثمان اور حضرت علی حاضر ہیں۔ میرا خیال تھا کہ آپ ان کو اندر آنے کی اجازت نہ دیں گے مگر آپ نے اجازت دے دی۔ وہ اندر آئے سلام کیا اور مزاج پرسی فرمائی آپ نے سلام کا جواب دیا اور کیفیت مزاج بیان فرمائی پھر فرمایا شاید تم بھی عمر کے متعلق وہی کہو گے جو فلاں شخص ابھی کہ گیا ہے۔

انہوں نے عرض کیا خلیفہ رسول اللہ وہ شخص کیا کہ گیا؟

حضرت ابوبکر نے فرمایا اس کے خیال میں عمر ادنیٰ گھرانے کا آدمی ہے اور بعد میں اسلام لایا ہے۔ رسول اللہ صلی اللہ علیہ وسلم کو ان سے بہت کم فائدہ پہنچا ہے۔ حضرت عثمان نے فرمایا خدا کی قسم اس نے بہت نازیبا کہا۔ اے خلیفہ رسول اللہ عمر ویسے ہی ہیں جیسا آپ چاہتے ہیں اور آپ کی منشا کے مطابق ہیں علاوہ انہیں وہ نہایت جری اور قوی ہیں

اور مومنین سالیقین سے ہیں۔

حضرت علی نے فرمایا اس شخص نے جھوٹ بولا اور بہت سخت کہا۔ اگر آپ نے عمر کو خلیفہ بنادیا تو وہ آپ کے خیال اور منشا کے مطابق نکلیں گے پھر وہ آپ کے ساتھ رہیں بھی کر چکے آپ ان کی رائے پر چلتے تھے اور اس کو قبول کرتے تھے آپ کا جو ارادہ ہو کر گذرے اور لوگوں کے کہنے سننے کی پروا نہ کیجئے۔ اگر عمر آپ کے گمان کے مطابق نکلے اور انشاء اللہ ایسا ہی ہوگا تو آپ کا مقصد پورا ہو گیا اور اگر خدا نخواستہ آپ کے گمان کے برعکس نکلے تو مقصد خیر ہی تھا۔ پھر وہ دونوں حضرات تشریف لے گئے اور آپ نے مجھ سے فرمایا معقیب قریب ہو جاؤ اور بتلاؤ لوگ عمر سے متعلق کیا کہتے ہیں؟

میں نے عرض کیا اے خلیفہ رسول اللہ کچھ لوگ ان کو پسند کرتے ہیں اور کچھ ناپسند کرتے ہیں۔

آپ نے فرمایا کہ زائد کون ہیں؟

میں نے عرض کیا ناپسند کرنے والے۔

یہ سن کر فرط غم سے خاموش ہو گئے میں اپنی اس زیادتی پر بہت پشیمان ہوا اور سوتے میں رہا کہ اس کی تلافی کس طرح کروں اس لئے کہ حضرت عمرؓ میرے خصوصی دوستوں میں سے تھے کہ اتنے میں حضرت عمرؓ کے دروازہ پر حاضر ہونے کی اطلاع دی گئی آپ نے ان کو اند بلا لیا حضرت عمرؓ نے اگر سلام کیا آپ نے سلام کا جواب دیا پھر حضرت عمرؓ نے مزاح پرسی کی آپ نے مزاح کی کیفیت بیان فرمائی اور فرمایا عمرؓ بعض لوگ تمہیں پسند کرتے ہیں اور بعض ناپسند اور اکثر شرعی لوگوں کو پسندیدہ ہوتی ہے اور خیر ناگوار گذرتی ہے۔

حضرت عمرؓ نے عرض کیا اے خلیفہ رسول اللہ اس منصب خلافت کو مجھ سے علیحدہ



کیسے مجھے اس کی حاجت نہیں۔

حضرت ابو بکرؓ نے فرمایا لیکن خلافت کو تمہاری ضرورت ہے۔ اگر تمہارے سے کسی کی حق تلفی ہو جائے تو اس وقت تک نہ پیتے ہاتھ کو اپنے منہ سے جدا رکھنا یعنی کھانا نہ کھانا (جب تک کہ حق دار کا پیٹ نہ بھر جائے اور اس کا حق اس تک نہ پہنچ جائے۔ اگر ذاتی ضرورت تھیں لوگوں کے مال میں شریک ہونے پر مجبور کر دیں تو اپنا روزیہ مقرر کر لینا لیکن اپنے کو ترجیح نہ دیتا۔ اور کبھی مال جمع نہ کرنا۔ مال آنکھوں کو کھلا لگتا ہے اور دل اس طرف مائل ہوتا ہے امیر کا مال جمع کرنا اس کے خون کو بہا دیتا ہے اور اس کو ہلاک کر دیتا ہے اور اس کے دین کو ضائع اور برباد کر دیتا ہے۔

حضرت عمرؓ نے فرمایا آپ کے لئے گھبرانے اور مایوس ہونے کی کوئی بات نہیں۔ آپ کے لئے بہترین دن وہ ہوگا جب اللہ رب العزت سے ملاقات ہوگی۔

حضرت ابو بکرؓ نے فرمایا میری بھی یہی تمنا ہے اور مجھے امید ہے کہ انشاء اللہ اسی مرض میں پوری ہوگی، اس لئے کہ میں نے رسول اللہ صلی اللہ علیہ وسلم کے وصال کے بعد خواب دیکھا تھا کہ مجھ پر تین دفعہ غشی طاری ہوئی اور تیسری دفعہ قے ہو کر سب کھانا نکل گیا۔ اس کے بعد میں دو مرتبہ بیمار ہو چکا اور یہ تیسری مرتبہ ہے جس اب میں جلد ہی جانے والا ہوں۔ انشاء اللہ تعالیٰ۔

پھر حضرت ابو بکرؓ نے مجھ سے فرمایا معیشت ہمارا اور تمہارا کیا حساب ہے؟ میں نے عرض کیا میرے آپ کے ذمہ کچیس درہم نکلتے ہیں اور آپ ان سبکدوش ہیں۔

آپ نے فرمایا ٹھیر و جلدی نہ کرو کیوں دنیا کو ہماری ساتھ کرتے ہو۔ پھر فرمایا میرے

خیال میں یہ ہمارا اور تمہارا آخری معاملہ ہے۔ سن کر میں رونے لگا۔

آپ نے فرمایا دوست مجھے امید ہے کہ میں خیر کی طرف جاؤں گا اور ہمیشہ خیر میں رہوں گا۔

پھر حضرت بریرہؓ سے فرمایا کہ عائشہ کے پاس سے کپڑے لے آؤ۔ وہ در اہم لے آئی اور میں نے ان کو لے لیا۔ اس کو تھوڑی دیر بھی نہ گزری تھی کہ آپ کا وصال ہو گیا بیشک آپ خیر کی طرف چلے گئے اور ہمیشہ خیر میں رہیں گے۔

حضرت ابوبکر صدیقؓ جب بیمار ہوئے تو آپ گھر کی ایک کھڑکی میں سے لوگوں کی جانب متوجہ ہوئے اور فرمایا میں تمہارے سے ایک عہد لینا چاہتا ہوں کیا تم اس پر راضی ہو؟ لوگوں نے عرض کیا ”خلیفہ رسول اللہ“ ہم راضی ہیں۔ پھر حضرت نے کھڑے ہو کر فرمایا۔ ہم عمر بن الخطابؓ کے علاوہ کسی دوسرے سے راضی نہیں۔

جب حضرت ابوبکر صدیقؓ مرض الموت میں مبتلا ہوئے (حق تعالیٰ ان کی مغفرت فرمائے اور امت محمدیہ کی طرف سے ان کو جزائے خیر عطا فرمائے)

اس وقت آپ نے صحابہ کے پاس قاصد بھیجا اور بیس منتخب چیدہ صحابہ کو بلا لیا۔ دس مہاجرین اولیں میں سے جن میں حضرت عمرؓ، الخطابؓ اور حضرت عثمان غنیؓ اور حضرت علی رضی اور حضرت طلحہؓ اور حضرت زبیرؓ وغیرہ وغیرہ عمائدین قریش تھے اور انصار میں سے حضرت سعد بن ابی وقاصؓ اور حضرت خزیمہ بن ثابتؓ اور حضرت ابوطالبؓ اور حضرت ابوالیوب انصاریؓ اور حضرت سعد بن عبادہؓ وغیرہ سرداران انصار تھے۔ یہ سب حضرات صحابہ کرام جمع ہو کر حضرت ابوبکر صدیقؓ کی خدمت میں پہنچے۔ اس وقت آپ کو ایک چادر اڑھا رکھی تھی اور ایک چادر آپ کے نیچے بچھا رکھی تھی اور آپ کے سر پر ایک پیالہ رکھا ہوا تھا جس میں گہوں تھے یا کھجور اور جو کے ٹکڑے۔

جب سب حضرات بیٹھ گئے تو حضرت ابو بکر صدیقؓ نے فرمایا مجھے سہارا لگا کر بٹھا دو۔  
لوگوں نے سہارا لگا کر آپ کو بٹھایا جسم پر گوشت کا نام نہ تھا ہڈیوں اور کھال کے  
سوا کچھ نہ تھا سر اور جسم کے بال بڑھ گئے تھے صرف ایک نیمٹ اور ٹانواں بڑھ تھا۔ آپ کا  
یہ حال دیکھ کر سب رونے لگے۔

آپ نے فرمایا خدا تم سب پر رحمت نازل فرمائے کیوں روتے ہو؟  
صحابہ نے عرض کیا آپ کی اس ظاہری حالت پر سارا جسم دبلا ہو گیا اور بال بڑھ گئے  
اور ساری رعنائی اور خوب صورتی جاتی رہی۔

حضرت ابو بکر صدیقؓ نے فرمایا ”جس شخص کو جہنم کی آگ میں جھونکے جانے کا خطرہ ہو  
جس کا عذاب دائمی ہے جس کی رسوائی بڑی رسوائی ہے جس میں رہنے والوں کا کام ہر وقت  
دکھ درد سے چلانا اور فادہ دینا ہے۔ اس کے مقابلہ میں یہ حالت کچھ بھی نہیں اور جس شخص کو  
اللہ تعالیٰ کی مدد اور رحمت اور مغفرت اور عفو گزرے امید و اتق ہو کہ جنت تک پہنچ جائے گا۔  
اور جو اس میں پہنچ گیا وہ تمام نعمتوں سے سرفراز ہو گیا اور تمام آفتوں سے محفوظ ہو گیا اور  
ہر قسم کی تکالیف سے امون ہو گیا۔ اور جس کو حق تعالیٰ خوش کر دیں اور وہاں کی راحت و  
فرحت سے نواز دیں تو جو حالت تم دیکھ رہے ہو خدا بھی قابل التفات نہیں۔ پھر آپ کو غش آگیا  
اور قریب تھا کہ آپ گرجائیں حضرت علی رضی اللہ عنہ نے فوراً کود کر آپ کو تھاما اور اپنے سینے سے  
لگا کر بٹھا دیا۔

حضرت ابو بکر صدیقؓ نے فرمایا ”ابو الحسن جو کچھ تم نے کیا حق تعالیٰ تمہیں اس کی جزائے  
خیر عطا فرمائے۔ اگر تم مجھے سہارے سے بٹھانا چاہتے ہو تو گھر کی دیوار سے سہارا لگا دو۔ چنانچہ حضرت  
علی نے آپ کو دیوار کے سہارے سے بٹھا دیا اور آپ کے پیچھے چادر رکھ دی۔ آپ نے بیٹھ کر حافری

کی طرف دیکھا اور نگاہ جاکر دیکھا اور دیر تک دیکھتے رہے پھر آپ پر گریہ طاری ہو گیا آپ کو روتا دیکھ کر سب پر اس قدر گریہ طاری ہوا کہ بے ساختہ چنچیں نکلنے لگیں۔ عورتیں بھی پس پردہ بے اختیار رو رہی تھیں اور آواز باہر آرہی تھی۔

پھر حضرت ابو بکر صدیقؓ نے ضبط کر کے اپنے کو سینٹھالا اور اثناء سے عورتوں کو منع فرمایا وہ خاموش ہو گئیں اور مرد بھی کچھ دیر کے لئے خاموش ہو گئے پھر آپ نے فرمایا اگر وہ ہاجرین و انصار پر وہ ہٹ گیا اور دھوکہ کھل گیا اور وہ وقت آگیا جس کا کوئی دفیہ نہیں۔ جاءت سكرة الموت بالحق ان الله وانا اليه راجعون کوئی شخص موت سے نہیں بچ سکتا۔ موت کے سوا کوئی ٹھکانہ اور چارہ کار نہیں۔ جس یقینی امر سے ڈرایا گیا تھا وہ قریب آگیا۔

قیامت میں زیادہ قابل حسرت بد نصیب و بد حال جس کی نیکیوں کا پلڑا بالکل ہلکا ہو گیا وہ شخص ہے جو اپنی آخرت کو دوسرے کے دنیاوی منفعت کے عوض فروخت کر ڈالے اور موت کے وقت جب کہ اپنے پروردگار کے سامنے جا رہا ہو پروردگار عالم کو دھوکہ دینا چاہے میں اس وقت حق تعالیٰ سے اپنے لئے بہترین ٹھکانہ کا طلب گار اور امیدوار ہوں اور آخری زندگی کے زیادہ قریب ہوں۔ تمہیں خدا کے حوالہ کرتا ہوں اور دعا کرتا ہوں کہ حق تعالیٰ تمہیں بہترین خلیفہ عطا فرمائے۔

پھر فرمایا میں نے اس رات دس ہزار مرتبہ استخارہ کیا اور جناب باسی سے التجار کی کہ مجھے ایسے شخص کی جانب رہنمائی فرما جس سے تو راضی ہوتا کہ میں اپنے بعد یہ کام اس کے حوالہ کر دوں۔ پھر آخر شب میں کچھ دیر کے لئے آنکھ لگ گئی۔ اب میں تمہیں بتا دینا صرف دی بھتا ہوں اور اپنی بات میں بالکل سچا ہوں اگر خدا بھی جھوٹ ہو تو یہی جھوٹ میری تباہی کے لئے کافی ہو جائے۔ جھوٹ بولنے یا اپنی طرف سے کوئی بات بڑھانے سے خدا کی پناہ مانگتا ہوں۔



حاضر میں نے عرض کیا ”خلیفہ رسول اللہ بے شک آپ بالکل سچے ہیں۔“

آپ نے فرمایا میں نے اس وقت رسول اللہ صلی اللہ علیہ وسلم کو خواب میں دیکھا۔ آپ دو سفید کپڑے پہنے ہوئے تھے جن کی آستین چڑھی ہوئی تھی ایک نور چمک رہا تھا جو آنکھوں کو چکا چونک رہا تھا۔ آپ کے ہمراہ دو شخص اور تھے ایک دائیں جانب اور دوسرا بائیں جانب اور آپ وسط میں تھے یہ دونوں بھی عمدہ پوشاک پہنے ہوئے تھے جس سے نور پھیل رہا تھا۔ میں نے ان جیسا آدمی کبھی نہیں دیکھا کوئی بلند مرتبہ معلوم ہوتے تھے۔

رسول اللہ صلی اللہ علیہ وسلم نے مجھے سلام کیا اور مجھ سے مصافحہ کیا پھر میرے سینہ پر اپنا دست مبارک رکھا جس سے وہ کرب و بے چینی جو میں محسوس کر رہا تھا جاتی رہی۔ میں اب تک آپ کے دست مبارک کی ٹھنڈک محسوس کر رہا ہوں۔

پھر رسول اللہ صلی اللہ علیہ وسلم نے ارشاد فرمایا: ”ابو بکر تمہاری ملاقات کا شوق بڑھ گیا کیا تم بھی ہمارے مشتاق ہو؟“

میں خواب میں خوب رویا جس کی بعد میں گھروالوں نے بھی خبر دی اور عرض کیا ”اشوقاۃ الیہ“ یا رسول اللہ (آہ یا رسول اللہ آپ کی ملاقات کا شوق) رسول اللہ صلی اللہ علیہ وسلم نے فرمایا تھوڑی دیر بعد ہماری ملاقات ہوگی۔ ابو بکر حق تعالیٰ نے تمہارے معاملہ میں خیر کی جانب رہنمائی فرمادی اب جو کچھ تمہارے دل میں آئے کہ گزرد وہی اللہ کی جانب سے ہے۔

میں نے عرض کیا یا رسول اللہ میں مرنے کے قریب ہوں اب آپ کی امت کے لئے کس کو خلیفہ مقرر کروں؟ اور کس کو عوام کا حکم دیاں بناؤں؟ اور یہ ہمارے کھلے میں ڈالوں؟ یا رسول اللہ میرے ماں باپ آپ پر قربان ہوں میں نے آج استخارہ کیا ہے اور مجھے انشاء اللہ

بہترائی کی امید ہے۔

رسول اللہ صلی اللہ علیہ وسلم نے ارشاد فرمایا عامل صادق صاحب قوت و شوکت جن سے زمین و آسمان والے سب خوش ہیں۔ راہ راست پر چلنے والے متقی و پرہیزگار جن کا تقویٰ مقبول و مبرور ہے۔ عمر بن الخطاب تمام صحابہ سے افضل اور خلافت کے مستحق ہیں۔

پھر حضور اقدس صلی اللہ علیہ وسلم کے دونوں بھرا بیوں نے کہا اس کے بعد خدا کا فیصلہ اور حکم نافذ ہو کر رہے گا۔ یہ دونوں رضی حضرت ابو بکر صدیق اور حضرت عمر فاروق رضی اللہ عنہما اور دنیا میں آپ کے وزیر رہے اور آپ ہی کے پاس مدفون ہوں گے اور جنت میں آپ کے قریب تر ہوں گے۔ پھر رسول اللہ صلی اللہ علیہ وسلم نے سلام کیا اور ان دونوں نے بھی سلام کیا اور محمد سے کہا تم مکروہات سے محفوظ ہو گئے اور بالکل پاک و صاف ہو گئے اب زمین و آسمان اور انسانوں اور فرشتوں میں تم "صدیق" ہو۔

میں نے عرض کیا یا رسول اللہ میرے ماں باپ آپ پر قربان ہوں یہ کون ہیں ان جیسا آدمی میں نے کبھی نہیں دیکھا۔ رسول اللہ صلی اللہ علیہ وسلم نے فرمایا "یہ اللہ تعالیٰ کے مقرب فرشتے ہیں" آپ کا اشارہ حضرت جبرائیل اور حضرت میکائیل علیہ السلام کی طرف تھا۔

پھر رسول اللہ صلی اللہ علیہ وسلم واپس تشریف لے گئے جب میں بیدار ہوا تو انسو میرے چہرے اور ڈاڑھی پر بہہ رہے تھے اور گھر والے میرے گرد اور سرانے کھڑے ہوئے مجھ پر ترس کھا رہے تھے انھیں کیا معلوم کہ میں نے کیا دیکھا اور کیوں رو رہا ہوں؟ میں پھرین دیکھی اور بے کجی شہر دینے سے خدا کی پناہ مانگتا ہوں اور آج تمہارے سے ایک عہد لینا چاہتا ہوں کیا تمہیں یہ پسند؟ سب خاموش رہے اور حضرت علی رضی نے فرمایا ہم عمر بن الخطاب کے علاوہ کسی کو پسند نہ کرتے اب آپ کی پسندیدگی نے ہماری پسند کو اور تقویت پہنچادی۔ حضرت ابو بکر صدیق نے

حضرت علی رضی کے متعلق چند کلمات خیر فرمائے پھر حاضرین کو مخاطب کر کے فرمایا میں تمہارے پسر  
 عمر بن الخطاب کو حاکم بناتا ہوں تم ان کی بات کو سنو اور ان کی اطاعت کرو اور یاد رکھو کہ ان کی  
 رہنمائی میں ہرگز ضائع اور برباد نہ ہو گے۔ حضرت ابو طلحہ کے قریبی رشتہ دار ہونے کی وجہ سے سب  
 کا خیال تھا کہ حضرت ابوبکر ان کو خلیفہ بنائیں گے جب آپ نے خلافت تو قع حضرت عمر کو خلیفہ  
 بنایا تو انہوں نے عرض کیا خلیفہ رسول اللہ قیامت کے دن اس کا بھی آپ سے سوال ہو گا لہذا  
 امت کے لئے اچھی طرح غور کر لیجئے۔

حضرت علی نے فرمایا "طلحہ ہم عمر بن الخطاب کے علاوہ نہ کسی کی بات سن سکیں گے اور نہ  
 کسی کی اطاعت کر سکیں گے پھر فرمایا۔ واللہ عمر کے سوا کوئی اس بوجھ کو نہیں اٹھا سکتا بلکہ عمر حبیبی بھی  
 اس کا تحمل نہیں کر سکتا۔ اور ابوبکر کے بعد عمر کے سوا کوئی بھی خلافت کے لئے موزوں نہیں جتنی کوئی  
 راست بازی۔ پاک دامنی۔ پرہیزگاری۔ امانت داری۔ منافقوں پر درشتی۔ مسلمانوں پر نرمی  
 وغیرہ وغیرہ اوصاف میں عمر سب سے ممتاز ہیں۔

واللہ عمروہ شخص ہے جو اسلام لا کر کبھی تذبذب نہ ہوئے۔ قتال کیا اور کبھی شہت  
 نہ ہوئے مشتقوں کو برداشت کیا اور کبھی پشت نہ پھیری۔ اللہ کی راہ میں خرچ کیا اور کبھی بخل  
 نہ کیا۔

پھر حضرت ابوبکر صدیق کی طرف متوجہ ہو کر فرمایا۔  
 خلیفہ رسول اللہ جس سے آپ خوش اس سے ہم بھی خوش ہیں اور جو آپ کی خواہش ہے  
 وہی ہماری بھی خواہش ہے یہی معلوم ہے کہ آپ نے امت محمدی سے کسی خیر و بھلائی اور  
 نصیحت و خیر خواہی کی بات کو کبھی پوشیدہ نہیں رکھا اللہ تعالیٰ آپ کو امت محمدیہ کی طرف سے  
 بہترین جزائے خیر عطا فرمائے اور آپ کو آپ کی آرزو اور آپ کی تمنا اور آپ کے وہم و

گمان سے بہت زیادہ لطافت و انعامات سے سرفراز فرمائے۔

پھر سب لوگ آپ سے رخصت ہو کر چلے گئے اور جمع منتشر ہو گیا۔

حضرت عائشہ صدیقہ فرماتی ہیں جب سب لوگ چلے گئے تو میں اور میری سوتیلی ماں آپ کے پاس حاضر ہو گئے ایک چادر آپ کے لئے بچھا رکھی تھی اس پر آپ کو ٹاڈا دیا اور دوسری چادر اڑھادی۔ آپ نے فرمایا میں اس وقت مرض میں کمی محسوس کرتا ہوں جی چاہتا ہے کہ تھوڑی دیر کے لئے سو جاؤں پھر آپ سو گئے۔ ہم سمجھے کہ شاید پھر غشی طاری ہو گئی اور آپ کھاسی حال میں چھوڑ کر چلے گئے۔ ابھی تھوڑی دیر بھی نہ گزری تھی کہ باہر سے ایک بلند آواز سنائی دی جس سے آپ گھبرا کر بیدار ہو گئے اور صاحبزادہ سے فرمایا ”بیٹا دیکھو دروازہ پر کون ہے؟“ وہ باہر گئے اور واپس آ کر کہا بعض مسلمان ملاقات کے لئے آئے ہیں۔

آپ نے فرمایا ”ان کو اندر بلا لو۔“

صاحبزادہ نے ان کو اندر بلایا۔ وہ ہنستے کھل کھلاتے اندر داخل ہوئے سلام کیا اور مزاج پُرسی کی۔ آپ نے ان کے سلام کا جواب دیا پھر دیر تک حق سبحانہ و تعالیٰ کی حمد و ثنایاں کی اور رسول اللہ صلی اللہ علیہ وسلم پر درود و سلام بھیجا پھر فرمایا تم لوگ جمع ہو کر ہنستے کھل کھلاتے کیوں آئے ہو اور کیا سرگوشیاں کر رہے ہو؟ جو تمہارے دل میں ہے صاف صاف زور سے کہو چھپاؤ نہیں وہ واضح اور کھلی بات ہے جو تم دل میں لے ہوئے ہو۔

انہوں نے عرض کیا ”خليفة رسول اللہ آپ نے عمر جیسے سخت مزاج کو خلیفہ بنا دیا۔“

عہ حضرت عمر رضی اللہ عنہ کی امور حق میں سختی اور اپنے عزم میں پختگی کے باعث بعض صحابہ کرام ان سے ڈرتے تھے اور چاہتے تھے کہ کوئی نرم خود سہولت پسند خلیفہ مقرر ہو۔ حضرت ابو بکر اور حضرت علی چونکہ سمجھتے تھے کہ بغیر اس کے کار خلافت سرانجام نہیں ہو سکتا اس لئے وہ اپنی رائے پر استقلال کے ساتھ جے ہوئے تھے۔ ۱۲



اللہ تعالیٰ کے روبرو جب آپ پیش ہوں گے تو آپ سے اس کے متعلق سوال ہوگا تو آپ کیا جواب دیں گے اور کیا دلیل پیش کریں گے؟

حضرت عائشہ صدیقہ فرماتی ہیں کہ حضرت ابو بکر یہ سن کر بہت غصہ ہوئے میں نے ان کو اس قدر غصہ ناک کبھی نہیں دیکھا تھا۔ چنانچہ مجھے ان کا یہ غصہ اچھٹا معلوم ہوا۔

پھر فرمایا، پھر کیا تم مجھے میرے پروردگار کی دھمکی دیتے ہو؟ اگر اس نے الجلال والکبریت مجھ سے اس کے متعلق سوال کیا تو عرض کروں گا میں نے ایسے شخص کو حاکم بنایا جو سب سے بہتر اور اعلیٰ تھا اور تیرے بندوں میں سب سے زیادہ متقی اور پرہیزگار تھا اور اہل زمین میں سب سے زیادہ تیری مرضیات کا شناسا تھا۔

خدا کی قسم جو کچھ ہونا تھا وہ آج مجھ سے صادر ہو چکا اور توحید اور اداء فرائض کے بعد مجھے اپنے کسی عمل پر اتنا وثوق اور اطمینان نہیں۔ جتنا عمر کو خلیفہ بنانے پر ہے پھر تم کو کسی عیب کی وجہ سے ناپسند نہیں کرتے بلکہ اس لئے ناپسند کرتے ہو کہ وہ انصاف پسند اور صلح جو ہے دھوکہ باز اور سنانہ ساز نہیں ان کا باطن نفاق سے پاک و صاف ہے اور ان کا ہر قوت کے ساتھ حق سے وابستہ ہے۔ حضرت ابو بکر صدیق کے یہ ارشادات سن کر ان سب نے بھی حضرت عمر کی تعریف کی گویا وقتی تاثر کے باعث مشتعل چنگاریاں تھیں جن پر پانی ڈال دیا گیا پھر وہ لوگ آپ کے پاس سے چلے گئے اور سارے میں مشہور ہو گیا کہ حضرت ابو بکر نے حضرت عمر کو خلیفہ مقرر کر دیا۔

جب یہ لوگ آپ سے رخصت ہو کر چلے گئے تو آپ نے آدمی بھیج کر حضرت عمر کو بوا یا اور تنہائی میں ان سے فرمایا، عمر تمہیں ایک وصیت کرتا ہوں اور ایسی بات بتاتا ہوں کہ اگر تم نے اس کو محفوظ رکھا تو مجھے امید ہے کہ تم اس بار (خلافت) کی ذمہ داریوں سے محفوظ رہو گے اور اس بوجھ سے سبکدوش رہو گے۔

حضرت عمرؓ نے فرمایا، خلیفہ رسول اللہؐ ضرور فرمائیے میں اس کو غور سے سنوں گا اور جو کچھ آپؐ مجھ سے مطالبہ کریں گے اس کو پورا کروں گا اور جو آپؐ حکم دیں گے انشاء اللہ اس کی پابندی کروں گا۔

حضرت ابو بکر صدیقؓ نے فرمایا اللہ وہ ذات پاک ہے جس نے مخلوق کو اپنی قدرت سے پیدا کیا اور اپنی منشاء کے موافق بنایا وہ ذات وحدہ لا شریک لہ ہے اللہ تعالیٰ کا جو حکم رات کے متعلق ہوتا ہے وہ دن کو مقبول نہیں ہوتا اور جو حکم دن کے متعلق ہوتا ہے وہ رات کو مقبول نہیں ہوتا۔ اور جب تک فی الارض خداوندی ادا نہ ہوں نفلی کام قبول نہیں ہوتے۔ قیامت میں ان لوگوں کی ترازو بھاری اور وزنی ہوگی جن کا شیوہ حق کی پیروی اور پابندی ہو اور حق ان کے لئے سہل اور آسان ہو۔ جس ترازو میں حق کے سوا کچھ نہ ہو اس کا وزنی ہونا برحق اور بدیہی ہے اور ان لوگوں کی ترازو ہلکی ہوگی جو باطل کی پیروی کرتے ہیں اور باطل ان کے لئے آسان ہے جس ترازو میں باطل کے سوا کچھ نہ ہو اس کا ہلکا پھلکا ہونا کھلی بات ہے۔ اس کو ہلکا ہی ہونا چاہئے حق تعالیٰ نے اہل جنت کا اچھے اعمال کے ساتھ ایسی طرح تذکرہ فرمایا کہ ہر شخص یہ سمجھ جائے کہ ان کے علاوہ اور کوئی بھی حق تعالیٰ کی بارگاہ میں مرغوب اور پسندیدہ نہیں اور اس رتبہ کو بغیر رحمت خداوندی اور عنایت، تقویٰ و پرہیزگاری اور ادا و اخذ خداوندی کی پابندی اور منہیات سے دستگیری کے بغیر کوئی شخص بھی حاصل نہیں کر سکتا۔

پھر حق تعالیٰ نے دوزخیوں کے برے اعمال کا تذکرہ فرمایا اور ان کے اچھے اعمال کو اس لئے رد فرمادیا کہ وہ خلوص سے خالی تھے اور ان کو کرنے والے منہیات سے نہ بچتے تھے تاکہ ہر ایک ان سے بہتر بننے کی خواہش کرے۔

اللہ تعالیٰ نے اپنی کتاب میں اپنے نبی صادق مصدوق حضرت محمد صلی اللہ علیہ وسلم پر

آیت رحمت اور آیت عذاب دونوں نازل فرمائیں۔ چنانچہ ارشاد فرماتا ہے  
 اِنَّ رَبَّكَ لَذُوْ مَغْفِرَةٍ لِّلنَّاسِ  
 عَلٰی ظُلُمِهِمْ  
 بلا شک تمہارا پروردگار لوگوں کی بخشش کرنے  
 کرنے والا ہے ان کے ظلم کی بناء پر۔

دوسری جگہ ارشاد ہے  
 اِنَّ رَبَّكَ لَشَدِيْدُ الْعِقَابِ  
 بلا شک تمہارا پروردگار سخت گرفتار کرنے والا ہے۔  
 تاکہ مومن ہر وقت رحمت خداوندی کا امیدوار بھی رہے اور عذاب الہی سے خوف زندہ  
 بھی رہے اور اپنے ہاتھوں ہلاکت میں نہ پڑے اور اللہ تعالیٰ سے ناحق بات کی امید اور تمنا نہ رکھے۔  
 عمر اگر تم نے میری وصیت کو محفوظ رکھا تو معیوب چیزوں میں موت سے زیادہ کوئی شے  
 تمہیں محبوب نہ ہوگی اور موت کے بغیر چاہے بھی نہیں۔ اور اگر تم نے میری وصیت کو ضائع کر دیا  
 تو کوئی عیب دار چیز موت سے زیادہ تمہیں مغفوض نہ ہوگی اور تم موت سے کسی طرح بچ نہیں سکتے  
 حضرت عمرؓ نے فرمایا خلیفہ رسول اللہؐ میں نے آپؐ کی وصیت کو قبول کیا اور میں انشاء اللہ  
 آپؐ کے فرمان کو مضبوط پکڑے رہوں گا۔

پھر حضرت عمرؓ روتے ہوئے وہاں سے رخصت ہوئے اور کہتے جاتے کم نجات عمر جس کام کو  
 تو نے قبول کر لیا اس سے تیری خلاصی کس طرح ہوگی اور اس بارگراں کا تحمل کیوں کر ہوگا پھر خود ہی  
 فرمایا خلاصی پر ہیزگاری میں ہے اور نجات دنیا سے بے رغبتی میں ہے۔ اسے نفس خستہ و خضوع کی  
 کوشش کر اور بھوک پیاس پر صبر اختیار کر۔

حضرت عائشہ صدیقہ فرماتی ہیں ابو بکرؓ کی جان آفریں کی قسم ابو بکرؓ کا آخر وقت بھی رسول اللہ  
 صلی اللہ علیہ وسلم کے آخر وقت کے مشابہ گندا آپؐ درمیانی رات میں اٹھے اور فرمایا عائشہ وہ  
 کپڑا کہاں ہے جس سے رسول اللہ صلی اللہ علیہ وسلم کا چہرہ مبارک ڈھکا گیا تھا۔ آپؐ نے اس کو

لیا اور اپنے چہرہ پر رکھا اس کی خوشبو سونگھی اور فرمایا اگر تم جھٹلاؤ نہیں تو مجھے اپنے حبیب  
 صلی اللہ علیہ وسلم کی خوشبو آ رہی ہے۔ پھر اپنا چہرہ قبلہ رخ کیا اور کہا **اللَّهُمَّ اَعِنِّي عَلَى**  
**سَكْرَاتِ الْمَوْتِ وَشِدَّةِ الْمَوْتِ وَعَفْرِ الْمَوْتِ**  
 پھر آپ کو خوب پسینہ آیا اور اس عراب پر نگاہ جم گئی جس میں آپ نماز پڑھا کرتے  
 تھے اور چند بار فرمایا۔

وجاءت سكرة الموت بالحق اور موت کی سختی (قریب آپونجی) ۷ (موت) وہ

ذلك ما كنت منه متحيد چیز ہے جس سے وہ بدکاتا تھا

پھر کچھ افاقہ ہوا اور پتلی اپنی جگہ پر آگئی اور دیر تک کلمہ شہادت اور درود پڑھتے  
 رہے پھر صلی اللہ علیہ وسلم **جِلْوَةٌ طَيِّبَةٌ** مبارک کہ پڑھا۔ اس کے بعد نگاہ قبلہ کی طرف  
 پھر گئی اور بلند آواز سے کہا اللہ کے فرشتوں اور میرے پروردگار کے قاصدوں السلام علیکم  
 پھر آہستہ سے چند بار کہا **لَبَّيْكَ لَبَّيْكَ** من دِاع وسعدیک راے بلانے والے میں حاضر  
 ہوں۔ پھر منہ کھولا اور بند کر لیا اور واصل بحق ہو گئے۔ (رضی اللہ عنہ وادعناہ۔  
 آپ کے دفن کے متعلق صحابہ کرام میں اختلاف رائے ہوا بعض نے بقیع غرقہ کی رائے  
 دی اور بعض نے مدفن شہداء کو پسند کیا۔ حضرت عائشہ صدیقہ نے فرمایا تمہیں میں اپنے گھر اپنے  
 حجرہ میں اپنے حبیب صلی اللہ علیہ وسلم کے پہلو میں دفن کروں گی اور دونوں حضرات کی قبور کی  
 زیارت سے ان کی یاد تازہ رکھوں گی۔

یہ گفتگو ہو رہی تھی کہ ایک دم سب پر نیند کا غلبہ ہوا اور اونگ طاری ہو گئی۔  
 اسی حال میں ایک غیبی آواز سنی **صَمَوُ الْحَبِيبِ اِلَى الْحَبِيبِ** دوست کو دوست سے  
 ملا دو۔ ہم نے سرائٹھایا تو کوئی نظر نہ آیا البتہ آواز سب نے سنی تھی کہ جو لوگ مسجد میں تھے



انہوں نے بھی سنی۔

جب رسول اللہ صلی اللہ علیہ وسلم کے پہلو میں دفن کرنا طے ہو گیا تو جو شخص بقعہ انور پر نظر ڈالتا نکاہیں خیرہ ہو جاتیں اور قبر کا کھودنا مشکل ہو گیا۔

حضرت علی نے فرمایا رات تک بٹھیر جاؤ جب رات ہو گئی تو حضرت علیؑ نے گور کن کے چہرے پر کپڑا ڈال کر اس کو حجرہ منورہ میں داخل کیا اس نے اپنے چہرے پر نقاب ڈالے ہوئے قبر اطہر و انور کی جانب پشت کر کے قبر کھودنی شروع کی۔

حضرت علیؑ نے گور کن کو حکم فرمایا کہ جلدی کرو زیادہ دیر نہ لگے۔

باقی لوگ باہر کھڑے رہے جب لحد تیار ہو گئی تو آپ کے صاحبزادوں اور گھروالوں نے آپ کو قبر میں اتارا اور مٹی ڈال دی۔

حضرت ابو بکر صدیقؓ کی تجہیز و تدفین سے فارغ ہو کر سب حضرت عمرؓ کی خدمت میں حاضر ہوئے۔

حضرت عمرؓ پہلے جموہ کو صوف لافٹ کرتا پہنچے ہوئے جس میں ران پر اور مونڈھوں کے درمیان چمڑے کے پیوند لگے ہوئے تھے اور ایک پادر مونڈھوں پر ڈالے ہوئے مسمیٰ نبوی میں حاضر ہوئے اور منبر نبوی پر کھڑے ہو کر خطبہ پڑھا اقل حق تعالیٰ کی خوب حمد و ثنا کی پھر رسول اللہ صلی اللہ علیہ وسلم اور حضرت ابوبکرؓ کے تذکرہ کیا اور حضرت ابوبکرؓ کے لئے رحمت کی دعائیں مانگی اور بے اختیار رونے لگے حاضرین پر بھی گریہ طاری ہو گیا۔ حضرت عمرؓ روتے روتے غشاہ کی اگر منبر پر گر پڑے اور چہرے پر خراش آئی لوگ غشی کی حالت میں آپ کو اٹھا کر آپ کے گھر لے گئے چند روز آپ باہر نہ نکل سکے جب کچھ افاقہ ہوا تو گھر سے باہر جلوہ افروز ہوئے۔

حضرت عمرؓ فاروقؓ کو کنبہ پر رکھے ہوئے لوگوں کی خبر گیری کے لئے بازاروں اور

گلیوں اور راستوں میں پھرا کرتے تھے۔ خدا کی قسم ان کا دلتہ تمہارے ان کوڑوں سے زیادہ ہیت ناک اور خوت ناک تھا۔

حضرت عمرؓ غنیمتوں اور بیواؤں اور مسکینوں کی خبر رکھتے تھے، ان کے پاس بیٹھے اور ان کے ساتھ چلتے اور بوڑھوں اور بچوں پر کھڑے ہو کر پریش احوال کرتے تھے۔ اور غلام کا حق آزاد سے، کم نور کا حق زوردار سے، مسکین کا حق زبردست سے، چھوٹے گروہ کا حق بڑے گروہ سے دلواتے اور جو کچھ کرتے اجر و ثواب کی خاطر، اللہ سبحانہ و تعالیٰ کی رضا کے لئے کرتے تھے۔ اور دینی معاملہ میں کسی کی ملامت کی ذرا پروا نہ کرتے تھے۔

زہد و تقویٰ کے باعث اپنے لئے جو کی تین روٹیاں روزانہ مقرر کر رکھی تھیں جن کو کچی چربی سے تناول فرماتے تھے اور کبھی کبھی صرف مک کی ڈلی سے کھاتے تھے جب اس تنگی کا ضرر اور خشکی کا اثر زیادہ بڑھ گیا تو زیتون اور کھجور کا استعمال بھی شروع کر دیا چند مرتبہ تھوڑا سا بھی بھی کھایا اور دودھ بھی نوش فرمایا کھیس آپ کو زیادہ پسند تھا اور اونٹ کی گردن کا گوشت کھایا کرتے تھے۔

حضرت عائشہ صدیقہ فرماتی ہیں جب حق تعالیٰ نے مسلمانوں کو فتوحات دیں اور مال غنیمت کی فراوانی ہوئی تو حضرت عمرؓ ہر جمعہ کو کچھ اونٹ ذبح کر لے اور اچھا اچھا تمام گوشت مساکین، مہاجرین اور ضعیفہ انصار میں تقسیم فرما دیتے تھے اور اپنے گھروالوں کے لئے گردن کا گوشت رکھتے تھے۔

حضرت عائشہ صدیقہ فرماتی ہیں کہ حضرت عمرؓ اپنے سے کہا کرتے تھے کہ بھوکا رہنا اس جہنم کی آگ میں جانے سے بہتر ہے جہاں ہمیشہ رہنا پڑے گا نہ وہاں موت ہے اور نہ وہاں سے چھٹکارا۔ اس میں راحت و خوشی کا نام نہیں اور وہاں سے نکل بھلگنے کی کوئی راہ نہیں۔

اور درختوں کے لئے فرحت و خوشی کا کوئی موقع نہیں۔

جب حضرت عمرؓ خلیفہ ہوئے تو حقانیت چمک اٹھی اور صداقت سر بلند ہو گئی تفاق کی آگ بجھ گئی اور کفر کی مشتعل چنگاریاں دھیمی پڑ گئیں۔ باطل مغلوب ہو گیا اور حق غائب آگیا۔ اور رسول اللہ صلی اللہ علیہ وسلم اور حضرت ابوبکر صدیقؓ کا طریقہ عام طور پر پسندیدگی اور شوق رغبت کے ساتھ رواج پکڑ گیا اور شیطان ناکام و نامراد ہو گیا۔

چنانچہ حضرت حسان فرماتے ہیں یہ

”یا کارہا عمل فاروق مت کمدًا“

”قد قام خیر عباد اللہ فی العرب“

• حضرت عمر فاروقؓ کے ابتدا خلافت میں قحط پڑا اور ہر شے گراں ہو گئی جس کے باعث لوگ پریشان حال ہو گئے اور بارش نہ ہونے کی وجہ سے مویشی مرنے لگے۔ اس وقت حضرت عمر کو جو بھی غلہ میسر آتا تھا سب میں حصہ رسد برابر تقسیم کر دیتے تھے۔ نہ اپنے حصہ میں کبھی زیادتی کرتے اور نہ کبھی اپنے کو ترجیح دیتے جو فاقہ زدگی اور تنگ حالی عام مسلمانوں کو لاحق تھی اسی میں آپ اپنے کو بھی مبتلا رکھتے تھے۔

حضرت عمرؓ ایک روز اپنا دُتہ کندھے پر رکھے ہوئے مدینہ منورہ کے راستوں اور گلیوں میں گھوم رہے تھے کسی کا کوئی کام ہوتا تو اس کو خود انجام دیتے تھے۔ کسی دوست کے حوالے نہ کرتے تھے۔ اسی دوران میں ایک انصاری بچہ پر گزرا ہوا جو رو رہا تھا اور کہہ رہا تھا ”اے الہی عمرؓ کے مقابلہ میں میری مدد فرما تو بھی اس پر ظلم کر“

حضرت عمرؓ نے سن کر غضب ناک ہو گئے اور دُتہ لے کر اس کی طرف بڑھے۔ وہ

خوف زدہ ہو گیا اور بے ہوش ہو کر گر پڑا۔ حضرت عمرؓ نے انا اللہ پر ہی اور اس کے اس

کھڑے ہو کر اس کی تکلیف کے باعث رونے لگے اور فرمایا کم بخت عمر

قَتَلْتَ نَفْسًا ذَكِيَّةً بِغَيْرِ نَفْسٍ تُوْنِيْ اَيْکِ پاکیزہ جان کو بلا قصاص کے ہلاک کیا۔ بلا شک تجھ  
لَقَدْ جِئْتَ شَيْئًا نُّكَرًا سے بہت برا کام سرزد ہو گیا۔

کل کو بارگاہ خداوندی میں کیا عند پیش کرے گا۔

پھر بچے کے سر کو زمین سے اٹھا کر اپنی ران پر رکھ لیا اور روتے رہے آنکھوں سے آنسو ٹپک ٹپک کر  
بچے کے چہرے پر گر رہے تھے۔ اتنے میں اور لوگ جمع ہو گئے اور حضرت عمر کو اس حال میں حواس باختہ پریشان  
دیکھ کر رونے لگے پھر دریافت کیا امیر المومنین کیا بات ہے؟ کیا ماجرا ہے؟ اور یہ کیا حادثہ پیش آیا؟  
حضرت عمر نے بچے کا سہرا قصہ بیان کیا اور اس کو مسجد میں لے جانے کا حکم فرمایا۔

پھر جب وہ بچہ ٹھیک ہو گیا تو آپ نے اس سے فرمایا میرے پیارے بچے کیا بات ہے جو تو عمر  
کے مقابلہ میں خدا سے مدد مانگ رہا ہے؟ کیا عمر نے تجھ پر کوئی ظلم کیا ہے؟ یا تیرا مال غصب کیا ہے؟ یا تجھ  
کسی قسم کی کوئی تکلیف پہنچائی ہے؟ یا تجھے کسی خیر سے محروم رکھا ہے؟

بچہ نے جواب دیا خدا کی قسم ان میں سے کوئی بھی بات نہیں ہوئی بات یہ ہے کہ میں ایک نصاری  
بچہ ہوں میرے باپ رسول اللہ صلی اللہ علیہ وسلم کے ساتھ غزوہ میں شہید ہوئے اور میرے چچا یوم مدینہ  
میں شہید ہوئے اور یہ جاں باز معرکہ جگ میں شہید ہوئے بھل گئے ہوئے نہیں مارے گئے۔ اب آپ کی  
خلافت میں میں اور میری والدہ اور نو بہنوں نے آج تین شب و روز سے کچھ نہیں کھایا بھوک اور  
بے چینی انتہا کو پہنچ گئی۔

امیر المومنین جو کچھ میری زبان سے نکلا اس کا باعث یہ تنگی اور سختی ہے جس کو میں نے بیان کیا  
یہ حال سن کر حضرت عمر رونے لگے حاضرین بھی رونے لگے حتیٰ کہ عورتیں بھی گھروں میں رونے لگیں

حضرت عمر کھڑے ہوئے اور حاضرین کو خطاب فرمایا۔



حدو ثنائی کے بعد فرمایا لوگو یہ دنیا دنیا والوں کا نہ اصلی گھر ہے نہ حقیقی قیام گاہ ہے اور آخرت اصلی ٹھکانہ ہے اور محل جزاء اور سزا ہے۔ جن صحابہ کا حافظہ قوی ہے وہ اچھی طرح جانتے ہیں کہ رسول اللہ صلی اللہ علیہ وسلم جب اس دنیا سے تشریف لے گئے تو آپ کے پاس نہ کوئی تہ شدہ کپڑا تھا اور نہ کوئی غیر مستعمل برتن تھا اور نہ کوئی دروازہ پر پردہ پڑا ہوا تھا۔ رسول اللہ صلی اللہ علیہ وسلم نے کبھی میدے اور گہیوں کی روٹی پیٹ بھر کر نہیں کھائی۔

رسول اللہ صلی اللہ علیہ وسلم دنیا سے تشریف لے گئے اور آخر تک کبھی آپ کے دسترخوان پر دو سالن نہیں کھائے گئے باوجودیکہ آپ کو حق تعالیٰ نے تمام مخفی خزانوں کی کنیاں عطا فرما رکھی تھیں۔ رسول اللہ صلی اللہ علیہ وسلم کے بعد حضرت ابو بکر صدیق اس حال میں دنیا سے رخصت ہوئے کہ نہ کبھی نیا کپڑا پہنا اور نہ کبھی عمدہ نفیس کپڑا استمان فرمایا اور نہ مال و دولت ہی جمع کیا جس سے اہل و عیال گزر بسر کرتے اور نہ کبھی کوئی خادم و غلام رکھا اور دنیا سے اپنا دامن بچا کر صحیح و سالم تشریف لے گئے۔

میں نے رسول اللہ صلی اللہ علیہ وسلم کو دیکھا اور خود آپ سے سنا آپ ارشاد فرما رہے تھے جب فقر و تنگی کو آتے دیکھو تو کہو صالحین کی مرغوب پسندیدہ خصلت آرہی ہے۔ اور جب تو نگری اور فرنی کو آتے دیکھو تو سمجھ لو کہ کوئی خطا سرزد ہوئی جس کی پاداش میں جلدی کی گئی ہے۔

غور سے سن لو رسول اللہ صلی اللہ علیہ وسلم نے ارشاد فرمایا ہے اس شخص میں اخوت اسلامی نہیں جو خود پیٹ بھر کر رات بسر کرے اور اس کا ہڈی بھوکا رہے۔

رسول اللہ صلی اللہ علیہ وسلم نے ارشاد فرمایا جس شخص کی ملک میں چالیس دہم سال بھر تک رکھے رہیں نہ کبھی ان کو داہ موٹی میں خرچ کرے اور نہ کسی کار خیر میں صرف کرے اور کسی ضرورت مند محتاج سے بھی واقف ہو تو حق تعالیٰ قیامت کے دن اس کو حیارین کی صف میں کھڑا کریں گے اور

ان دراہم سے اس کو داغاجائے گا۔

لوگو! خبردار ہو جاؤ تمہارا یہ مال و متاع قیامت کے دن تمہارے لئے باعث تنگ و عار ہوگا اور تمہیں دوزخ میں لے جائے گا۔

خوب سمجھ لو جو شخص اپنی ذات کے لئے مال جمع کرتا ہے اس کے اس مال ہی سے اس کی پیشانی اور پشت داغی جائے گی۔ مال تھوڑا ہو یا زیادہ۔ البتہ جو شخص اپنے مال سے حقوق خداوندی ادا کرتا ہے اور اللہ تعالیٰ کے وعدوں کو صحیح اور حق سمجھ کر اللہ کی راہ میں خرچ کرتا ہے اور خدا کے خوف سے ڈرتا ہے اور اسی پر محروسہ رکھے تو مجھے امید ہے کہ نار جہنم سے بچ نکلے گا اور آگ اس کے حق میں مشتعل نہ ہوگی اور میں پورے وثوق اور یقین کے ساتھ کہتا ہوں کہ اب بھی اس کی نجات محض فضل رحمانی اور کرم ربانی سے ہوگی۔ تمہیں چاہئے کہ خیر کی طرف سبقت کرو امور خیر میں سبقت ہی باعث رشک سمجھو۔ ہمیں جو کچھ رسول اللہ صلی اللہ علیہ وسلم نے خبر دی ہے وہ غلط نہیں ہو سکتی۔ حضور صلی اللہ علیہ وسلم نے ارشاد فرمایا ہے قریب ہی قیصر و کسری کے خزانے تمہارے ہاتھ آئیں گے ان کی اولاد تمہاری غلام ہوگی اور ان کی زمینوں اور گھروں اور شہروں اور مال و دولت کے تم وارث ہو گے اس وقت تم اپنے اعمال اور کردار پر قائم رہنا مجھے امید ہے کہ یہ زمانہ قریب ہی آنے والا ہے انشاء اللہ پھر آپ نے آسمان کی طرف سراٹھایا اور کہا

اللَّهُمَّ مِنْكَ الرَّجَاءُ  
الہی تجھی سے امیدیں وابستہ ہیں۔

حضرت عثمان غنی رضی اللہ عنہ کھڑے ہوئے اور مدیافت کیا امیر المومنین آپ نے جو کچھ

بیان کیا خود رسول اللہ صلی اللہ علیہ وسلم سے سنا ہے

حضرت عمر رضی اللہ عنہ نے فرمایا ”ہاں“۔

حضرت عثمان رضی اللہ عنہ یہ سن کر روتے ہوئے مسیخہ بامبر آئے اور کہتے جاتے، ابن عقیل قیامت کے

روز تجھے تیرے مال سے دعا مانگے گا۔

پھر تھوڑی دیر بعد اونٹ بکری سونا چاندی، غلہ کھجور لے کر پہنچے اور فرمایا، اللہ کی راہ میں یہ میرا ایک تہائی مال حاضر ہے۔

حضرت عبدالرحمن بن عوف بھی اسی طرح اپنا تہائی مال لاتے، پھر اور صحابہ نے مال لانا شروع کیا حتیٰ کہ تمام مسجد اور اس کے ارد گرد کی جگہ بھر گئی۔

امیر المومنین حضرت عمر فاروقؓ نے اس مال کو لوگوں میں تقسیم کر دیا اور اس بچہ کو بہت سا مال عطا فرمایا اور فرمایا عمر کے گھر والوں کو بھی حصہ رسد و سروں کے برابر دینا چنانچہ اس میں سے اونٹ کی گردن کا گوشت چند مٹھی کھجور اور تھوڑا سا آٹا امیر المومنین کے حصہ میں آیا اور آپ نے گھر والوں کو حکم دیا کہ اس کو جلد تیار کر کے خیر دیں۔

امیر المومنین حضرت عمر فاروقؓ گھر والوں کے بلانے کے منتظر تھے کہ اتنے میں ایک بدوی آیا امیر المومنین کو سلام کیا اور سخت سست کہنا شروع کر دیا۔

امیر المومنین نے فرمایا رسول اللہ صلی اللہ علیہ وسلم نے سچ ارشاد فرمایا کہ بدویوں میں غنط اور قساوت ہوتی ہے اس لئے کہ وہ نہ کتاب اللہ کو سیکھتے ہیں اور نہ ان کو دین کی سمجھ حاصل ہوتی ہے۔

بدوی نے کہا رسول اللہ صلی اللہ علیہ وسلم کا ارشاد سچ اور برحق ہے آپ صادق و مصدوق ہیں لیکن میں بدوی کیوں کر ہو گیا میں نے رسول اللہ صلی اللہ علیہ وسلم کے پاس ہجرت کی اور آپ کے سامنے جہاد کیا اور اکثر قرآن کا حافظہ ہوں اور دینی امور میں کسی کا محتاج نہیں۔

حضرت عمرؓ نے فرمایا اللہ تعالیٰ ہماری اور تمہاری خطاؤں سے درگزر فرمائے مجھے

اس کا علم نہ تھا۔

پھر آپ اس بدوی اور دیگر حاضرین کو ساتھ لے کر تشریف لے گئے۔ ایک چھوٹا سا گھر تھا لکڑی کے چھوٹے چھوٹے ستونوں پر چھت پڑی ہوئی تھی اور سترخان کی جگہ گھر کے پیچھے کچے ہوئے تھے سب بیٹھ گئے اور کھانا لایا گیا سب نے داہتے ہاتھ سے کھایا اور بدوی نے بائیں ہاتھ سے کھانا شروع کیا یہ دیکھ کر امیر المومنین کو طیش آگیا اور فرمایا تم رسول اللہ صلی اللہ علیہ وسلم کی صحبت یافتہ ہونے کا دعویٰ کرتے ہو کیا تم نے رسول اللہ صلی اللہ علیہ وسلم کو بھی بائیں ہاتھ سے کھاتے دیکھا ہے۔ تمہیں معلوم نہیں کہ رسول اللہ صلی اللہ علیہ وسلم نے ارشاد فرمایا ہے کہ جو شخص بائیں ہاتھ سے کھاتا ہے شیطان اس کے کھانے میں شریک ہو جاتا ہے۔

بدوی نے کہا، آپ نے سچ فرمایا بات وہی ہے جو آپ نے فرمائی لیکن اگر کسی شخص کے داہنا ہاتھ نہ ہو تو پھر وہ کس سے کھائے؟ اور اپنا داہنا ہاتھ نکال کر دکھایا جو کٹا ہوا تھا۔

امیر المومنین نے شرمندہ ہو کر دریافت فرمایا یہ ہاتھ کو کیا ہوا؟ بدوی نے کہا رسول اللہ صلی اللہ علیہ وسلم کے ساتھ جہاد کرتے ہوئے اللہ کی راہ میں کٹ گیا۔

پھر بدوی نے اپنے اسلام لانے کا قصہ بیان کیا اور کہا کہ میں اپنے اونٹوں میں تھا کہ رسول اللہ صلی اللہ علیہ وسلم کا ادھر گزر رہا میں نے حضور صلی اللہ علیہ وسلم سے اپنے پاس اترنے کی درخواست کی آپ نے میری درخواست کو قبول فرمایا اور میرے یہاں اتر گئے میں نے کھانا حاضر خدمت کیا آپ نے کھانا تناول فرمانے سے انکار فرمایا میں نے انکار کی وجہ دریافت کی تو رسول اللہ صلی اللہ علیہ وسلم نے ارشاد فرمایا چونکہ تم مشرک ہو اس لئے میں تمہارے یہاں کا کھانا نہیں کھا سکتا۔ میں نے عرض کیا اَشْهَدُ اَنْ لَا اِلَهَ اِلَّا اللّٰهُ وَاَنْتَ رَسُوْلُ اللّٰهِ۔

اس کے بعد میں چند بار رسول اللہ صلی اللہ علیہ وسلم کے ساتھ غزوات میں شریک ہوا۔



میں نے اس بارے میں چند اشعار بھی کہے ہیں جن کو رسول اللہ صلی اللہ علیہ وسلم کو بھی سنایا

۴۔

۵۔ اِنْ كَفَىٰ فِي رِضَا اللّٰهِ نَالَهَا

”خوابِ اعدیٰ فی اللہ من احسن“

وحامیت عن دین النبی اذیٰ له

حق دلیل طار فی کل مشہد

فما قطعت حق ایت مکاھا

وفلقت ہلمات العدیٰ بالمہند

فان قطعت کفیٰ فی ارب مشہد

شہد تہجا والسیف تقطر فی یدی

حضرت عمر رضی اللہ عنہ نے سن کر رونے لگے پھر دریافت فرمایا تمہاری معاش کا کیا ذریعہ

ہے؟

۶۔ مطلب یہ کہ میرے ہاتھ کو جو کچھ دشمن کی طرف سے پہنچا اللہ کی رضا کے لئے اللہ کی راہ میں احمد بنی اعلیٰ اللہ علیہ وسلم کی حمایت میں پہنچا۔ میں نے نبی برحق کے دین کی حمایت کی جس کی حقانیت ہر جگہ ظہور واضح ہو گئی۔ میرا ہاتھ اس وقت کٹا جب میں نے اس کا مقام عالی دیکھ لیا اور دشمنوں کی کھوپریوں کو ہندی تلوار سے اڑا دیا۔ اگر میرا ہاتھ جاتا رہا تو کوئی حرج نہیں میں بہت معرکوں میں شریک ہو چکا جن میں میری تلوار میرے ہاتھ میں تھی اور اس سے خون کے قطرے گر رہے تھے۔

بدوی نے کہا میرے پاس ایک لادواؤنٹ ہے اس پر لکڑیاں لاد کر مدینہ لانا ہوں اور  
ان کو فروخت کر کے اپنے کثیر اہل و عیال پر خرچ کرتا ہوں۔

امیر المومنین نے دریافت فرمایا تمہارا داہنا ہاتھ تو ہے نہیں پھر لکڑیاں کس طرح اٹھاتے

ہو؟

بدوی نے کہا کسی مسلمان سے مدد لیتا ہوں داہنا ہاتھ وہ لگا دیتا ہے اور بایاں ہاتھ میرا اپنا  
ہوتا ہے۔ امیر المومنین خدا کی قسم پہلے میں بہت قوی تھا لیکن اب بہت کم زور ہو گیا میری ہڈیاں نرم پڑیں  
اور جسم کا گوشت سوکھ گیا۔

امیر المومنین نے اس کی امداد فرمائی اور اس کو ایک لادواؤنٹ پر سوار کرایا اور کھانے  
اور کھجور کا توشہ ساتھ کیا۔

پھر ایک روز امیر المومنین نے منبر نبوی پر کھڑے ہو کر بارش کی دعا کی اور حس تنگی میں مسلمان  
مبتلا تھے اس سے خلاصی کی التجا کی۔ دعا قبول ہوئی اور صبح ہونے سے پیشتر حق تعالیٰ نے بادل بھیجے  
کئی دن بارش کا سلسلہ جاری رہا اور تمام سرزمین سرسبز و شاداب ہو گئی۔

حضرت مثنیٰ بن حارثہ نے جنگ فارس کی اجازت طلب کی۔ امیر المومنین نے اس کے لئے  
ایک لشکر روانہ فرمایا اور حق تعالیٰ نے قادیسیہ کو فتح کرا دیا۔ پھر متواتر فتوحات کا سلسلہ شروع ہو گیا  
اور مال و دولت کی انتہائی فراوانی ہو گئی اور مسلمان خوشحال فارغ البال ہو گئے۔ جس مرتبہ کئے  
گئے اور سب کے وظائف مقرر کئے گئے۔ پھر جب حق تعالیٰ شانہ نے امیر المومنین حضرت عمر فاروق  
ؓ کے دور خلافت میں صحابہ کرام کے ہاتھوں ملک شام ملک عراق ملک مصر فتح کرا دیا تو حضرت  
عمر فاروق نے منتخب اور چیدہ صحابہ عظام کو امر متعین فرما کر اطراف ممالک میں انتظام کے لئے  
روانہ فرمایا۔

حضرت علیؓ فرماتے ہیں کہ جب حضرت ابوبکر صدیقؓ کے وصال کا وقت قریب آگیا تو آپ نے مجھے بلایا اور اپنے سر کے قریب بٹھا کر فرمایا جب میں مر جاؤں تو تم مجھے اپنے ان ہاتھوں سے غسل دینا جن سے تم نے رسول اللہ صلی اللہ علیہ وسلم کو غسل دیا تھا۔ پھر کفن پہنا کر حجرہ اطہرہ و انور پر لے جانا اگر دروازہ خود بخود کھل جائے تو مجھے جواری میں دفن کر دینا ورنہ وہاں سے لوٹا کر عام مسلمانوں کے قبرستان میں دفن کر دینا۔ پھر جو بھی حق تعالیٰ فیصلہ فرماویں۔

## وہ احادیث جن میں حضرت ابوبکرؓ اور حضرت عمرؓ

### دونوں کا تذکرہ ہے

حضرت علی رضی اللہ عنہ فرماتے ہیں میں ایک روز رسول اللہ صلی اللہ علیہ وسلم کے پاس بیٹھا تھا کہ حضرت ابوبکرؓ اور حضرت عمرؓ سامنے سے آتے نظر آئے اس وقت رسول اللہ صلی اللہ علیہ وسلم نے ارشاد فرمایا۔

• علیؓ یہ دونوں انبیاء و مرسلین کے بعد تمام اگلے پچھلے ادھر عمر اہل جنت کے سردار ہیں۔ لیکن علیؓ تم ان کو اس کی اطلاع نہ کرنا۔

حضرت علیؓ سے مروی ہے کہ رسول اللہ صلی اللہ علیہ وسلم نے ارشاد فرمایا کہ آیت حجاب صلیح المؤمنین الخ میں صالح مؤمنین علی بن ابی طالبؓ اور ابوبکرؓ اور عمرؓ مراد ہیں۔ حضرت ابو عطاء مدی سے روایت ہے کہ حضرت علیؓ اور حضرت زبیرؓ دونوں نے بیان کیا کہ ہم نے رسول اللہ صلی اللہ علیہ وسلم سے سنا کہ آپ نے ارشاد فرمایا میرے بعد میری امت میں سب سے افضل ابوبکرؓ ہیں ان کے بعد پھر عمرؓ سب سے افضل ہیں۔

ایک مرتبہ رسول اللہ صلی اللہ علیہ وسلم حضرت علی پر سہارا دے ہوئے تشریف لے جاتے تھے رات میں حضرت ابوبکرؓ اور حضرت عمر رضی اللہ عنہما سے ملاقات ہوتی تو رسول اللہ صلی اللہ علیہ وسلم نے ارشاد فرمایا ”علی ان سے محبت رکھنے والا جنت میں جلتے گا“

ایک مرتبہ رسول اللہ صلی اللہ علیہ وسلم کسی ہم پر کسی کو بھیجا جاتے تھے اس وقت آپ کے دائیں اور بائیں حضرت ابوبکرؓ اور حضرت عمرؓ بیٹھے ہوئے تھے۔ حضرت علیؓ نے عرض کیا کہ ان میں سے ایک کو بھیج دیجئے۔

رسول اللہ صلی اللہ علیہ وسلم نے ارشاد فرمایا ”میں ان کو کس طرح بھیج سکتا ہوں۔ یہ دونوں تو دین کے لئے بمنزلہ کان اور آنکھ کے ہیں۔“

یعنی ان دونوں حضرات کا وجود دین کے لئے خاص اہمیت اور شان رکھتا ہے جس کے فقدان سے دین میں نمایاں کمی اور خرابی محسوس ہوگی۔

رسول اللہ صلی اللہ علیہ وسلم نے ارشاد فرمایا کہ ہر نبی کے کچھ خصوصی معاون و مددگار رفیق کار ہوتے ہیں اور مجھے حق تعالیٰ نے چودہ معاون و مددگار رفیق کار عطا فرمائے جن میں سات قرشی ہیں۔ علیؓ۔ حسنؓ۔ حسینؓ۔ حمزہؓ۔ جعفرؓ۔ ابوبکرؓ۔ عمرؓ۔

اور سات انصاری ہیں۔ عبداللہ بن مسعودؓ۔ سلمانؓ۔ ابوذرؓ۔ مقدادؓ۔ خذیفہؓ۔ عمارؓ۔ بلالؓ۔ رضی اللہ عنہم۔

حضرت علی رضی اللہ عنہ سے مروی ہے کہ میں نے رسول اللہ صلی اللہ علیہ وسلم سے سنا کہ آپ نے ارشاد فرمایا اگر تم ابوبکرؓ کو خلیفہ مقرر کرو گے تو ان کو دنیا سے بے رغبت اور آخرت کا مشتاق پاؤ گے۔ اور اگر عمرؓ کو خلیفہ مقرر کرو گے تو ان کو زور دارا مانت دارا پاؤ گے۔ اور اگر علیؓ کو خلیفہ مقرر کرو گے تو وہ تمہیں سیدھی راہ پر قائم رکھے گا اور حق پر چلائے گا۔



رفتہ ارشاد نبوی سے خلفاء راشدین کی ترتیب خلافت اور ذاتی خصوصیات اور ان کی اہم دینی خدمات کی طرف اشارہ ہوتا ہے۔ اول حضرت ابوبکر صدیق رضی اللہ عنہ خلیفہ ہوں گے ان کے دور خلافت میں صحابہ ہی صحابہ کا ہر سوجلوہ ہوگا اور یہ نجوم شریعت ہر طرف رونق افروز ہوں گے، اس وقت ان کی رہنمائی اور رہبری کے لئے حضرت ابوبکر صدیقؓ کی ضرورت ہوگی جو زہد و تقویٰ کا مجسمہ ہوں گے اور آخرت کے سراپا مشتاق منتظر اور بے قرار تاکہ ان کو دیکھ کر صحابہ کرام کا اصلی رنگ قائم رہے۔

پھر حضرت عمرؓ خلیفہ ہوں گے اسلام اور مسلمین کو عروج و فروغ ہوگا۔ فتوحات اسلامی میں افزونی اور مال و دولت کی فراوانی ہوگی اس وقت ان کو قابو اور اعتدال میں رکھنے کے لئے حضرت عمرؓ کی ضرورت ہوگی جو اپنی سخت گیری اور امانت داری سے خود بھی متاعِ دنیوی سے محفوظ اور مامون رہیں گے اور دوسروں کو بھی محفوظ اور مامون رکھیں گے اور دنیا کی بہتات کے باوجود دنیا سے بے رغبتی اور آخرت کا شوق قائم رہے گا۔

پھر قسطنطین کا آغاز ہوگا اکثریت غیر صحابہ کی ہوگی اور انھیں کو غلبہ اور قوت ہوگی جس پر قابو پانا اور حق پر قائم رہنا دشوار ہوگا۔ یہ خدمت حضرت علیؓ انجام دیں گے اور استقلال کے ساتھ خود بھی صراطِ مستقیم پر قائم رہیں گے اور دوسروں کو بھی قائم رکھیں گے۔ ارشاد نبوی میں دور عثمانی کا تذکرہ نہیں کیا گیا اسی لئے یہ کلمات طیبات ارشاد فرماتے کہ تم علیؓ کو عہد کے بعد خلیفہ نہ بناؤ گے پھر جب خلیفہ بناؤ گے تو ان کی یہ خصوصیات سامنے آئیں گی۔

## حضرت ابوبکرؓ اور حضرت عمرؓ کے بارے میں حضرت علیؓ کے اقوال

ایک قریشی حضرت علیؓ کے پاس آیا اور عرض کیا۔ "امیر المومنین آپ بھی منبر پر فرما رہے

تَحَّ اللَّهُمَّ اَصْلَحْنِي بِمَا اَصْلَحْتَ بِهِ الْخَلَفَاءَ الْمُرَادِ شَدِيدِ الْمُهْدِيَّتِ :

وہ خلفاء راشدین کون ہیں ؟

حضرت علیؓ کی آنکھوں میں آنسو ڈیلے گئے اور فرمایا میرے حبیب اور چچا حضرت ابوبکرؓ اور حضرت عمرؓ دونوں امام ہدی اور شیخ الاسلام اور قریشی تھے۔ اور رسول اللہ صلی اللہ علیہ وسلم کے بعد مقتدی بنے۔ جس نے ان کی اقتدا کی محفوظ ہو گیا۔ اور جس نے ان کا اتباع کیا صراطِ مستقیم تک پہنچ گیا اور جس نے ان کا پلہ پکڑ لیا وہ حق تعالیٰ کی جماعت میں داخل ہو گیا حزب اللہ المفلحون حضرت علیؓ سے حضرت ابوبکرؓ اور حضرت عمرؓ کے متعلق پوچھا گیا تو آپؐ نے فرمایا وہ تم ایک واقف کے پاس آئے ہو۔ دونوں امام ہدی تھے۔ اور راہِ راست اور صراطِ مستقیم چلانے والے مصلح قوم اور فایز المرام تھے۔ یہ دونوں حضرات فارغ البال صحیح و سالم دنیا سے تشریف لے گئے۔

عبد خیر سے روایت ہے کہ حضرت علیؓ نے فرمایا کہ قیامت تک جس قدر حکام و سرکار آئیں گے حق تعالیٰ نے حضرت ابوبکرؓ اور حضرت عمرؓ کو ان کے لئے راہبر اور حجت بنا کر بھیجا ہے۔ حضرات بہت پہلے تشریف لے گئے اور اپنے پسماندگان کو خوب تہکا دیا۔ ان کا تذکرہ امت کے لئے موجب رنج و غم ہے اور سلاطین کے لئے باعث طعنہ۔

حضرت علیؓ سے حضرت ابوبکرؓ اور حضرت عمرؓ کے متعلق پوچھا گیا۔ آپؐ نے فرمایا یہ حضرات ان ستر آدمیوں میں سے ہیں جن کی حضرت موسیٰ علیہ السلام نے دعا کی تھی۔ اور رسول اللہ صلی اللہ علیہ وسلم کو مرحمت ہوئے تھے۔

عبدالرحمن بن ابزی کے صاحبزادہ فرماتے ہیں کہ ہم ایک جنازہ کے ساتھ تھے کہ علیؓ میرا ہاتھ پکڑے ہوئے جنازہ کے پیچھے چل رہے تھے اور حضرت ابوبکرؓ اور حضرت عمرؓ جنازہ کے

آگے تھے۔ حضرت علیؓ فرماتے لگے یہ دونوں حضرات جانتے ہیں کہ جنازہ کے پیچھے چلنے والے کی فضیلت آگے چلنے والے پر ایسی ہے جیسے جماعت سے نماز پڑھنے والے کی تنہا نماز پڑھنے والے پر لیکن ان کے مزاج میں سہولت ہے لوگوں کے لئے سہولت پسند کرتے ہیں۔

حضرت علیؓ نے فرمایا حضرت ابوبکرؓ بہت آہ کرتے والے اور رقیق القلب تھے اور حضرت عمرؓ خالص اعتقاد رکھتے تھے۔ لہذا حق تعالیٰ نے بھی ان کے ساتھ خلوص کا معاملہ کیا۔ حضرت علیؓ نے منبر پر فرمایا رسول اللہ صلی اللہ علیہ وسلم نے سبقت کی حضور کے بعد حضرت ابوبکرؓ تھے وہ بھی تشریف لے گئے تیسرے درجہ پر حضرت عمرؓ تھے وہ بھی رخصت ہوئے ان کے بعد ابقتوں سے سابقہ پڑ گیا۔ خدا جو چاہتا ہے وہی ہوتا ہے

حضرت ابن عباس کہتے ہیں کہ حضرت علیؓ نے فرمایا میں تمہیں رسول اللہ صلی اللہ علیہ وسلم کے بعد بہترین شخص بتاؤں۔ حاضرین نے عرض کیا ہاں بتائیے۔ آپ نے فرمایا حضرت ابوبکرؓ اور حضرت عمرؓ ہیں۔

عبد خیر سے مروی ہے کہ حضرت علیؓ نے فرمایا سب انبیاء علیہم السلام میں بہترین طریق پر رسول اللہ صلی اللہ علیہ وسلم کا وصال ہوا حضور کے بعد حضرت ابوبکرؓ خلیفہ ہوئے اور رسول اللہ صلی اللہ علیہ وسلم کا اتباع کیا اور آپ کی سنت پر چلے اور باقی لوگوں میں سب سے اچھے طریق پر ان کی وفات ہوئی۔ اور آپ حضور کے بعد اس امت میں سب سے افضل تھے ان کے بعد حضرت عمرؓ خلیفہ ہوئے اور رسول اللہ صلی اللہ علیہ وسلم اور حضرت ابوبکرؓ کا اتباع کیا اور ان کی سنت پر چلے باقی لوگوں میں سب سے اچھے طریق پر وفات پائی اور حضرت عمرؓ اس امت میں حضور اور حضرت ابوبکرؓ کے علاوہ سب سے افضل ہیں

حضرت علیؓ نے فرمایا امت محمدیہ میں حضور صلی اللہ علیہ وسلم کے بعد حضرت ابوبکرؓ اور حضرت عمرؓ

سب سے افضل ہیں۔ اور اگر میں چاہوں تو تیسرے کا نام بھی لے سکتا ہوں۔ اور بعض روایات میں ہے کہ تیسرے درجہ میں حضرت عثمان رضی اللہ عنہ ہیں۔

حضرت علی کے صاحبزادے محمد بن حنفیہ نے پھر کہا اے باپ تیسرے درجہ میں آپ ہیں۔ حضرت علی نے جواب دیا اے بیٹے تمہارا باپ تو عام مسلمانوں میں سے ایک مسلمان ہے جو اجر ان کے لئے ہے وہی اس کے لئے ہے اور جو مواخذہ ان سے ہوگا وہی مواخذہ اس سے ہوگا۔

## حضرت علی کا ان لوگوں کی تردید کرنا جو حضرت ابو بکر اور

## حضرت عمر کو برا کہتے ہیں یا حضرت علی کو ان پر فوقیت دیتے ہیں

حضرت علقمہ نے کوفہ کے منبر پر ہاتھ مار کر کہا کہ حضرت علی اس منبر پر وعظ فرما رہے تھے۔ اثناء تقریر میں فرمایا مجھے معلوم ہوا ہے کہ بعض اشخاص حضرت ابو بکر اور حضرت عمر پر مجھے فوقیت دیتے ہیں اگر میں پہلے ممانعت کر دیتا تو ضرور اس کی سزا دیتا لیکن میں اعلان سے قبل سزا دینا مناسب نہیں سمجھتا۔ اگر کسی شخص نے آئندہ یہ خیالات ظاہر کئے اور میرے رویہ پیش کیا گیا تو چونکہ یہ شخص مفسری ہے لہذا اس کو مفسری کی سزا دی جائے گی۔ رسول اللہ صلی اللہ علیہ وسلم کے بعد سب سے افضل ابو بکر ہیں پھر عمر رضی اللہ عنہما کون ہے۔ اس لئے کہ ان کے بعد ہم نے نئی نئی باتیں کھڑی کر دیں جن میں حق تعالیٰ جو چاہے فیصلہ فرمائے۔

محبت اور عداوت میں حد سے نہ بڑھنا چاہئے ممکن ہے کہ دوست دشمن ہو جائے اور دشمن دوست ہو جائے۔ اور تمہیں اس کے باعث ندامت اور شرمندگی اٹھانی پڑے۔ حضرت علی کو معلوم ہوا کہ عبداللہ بن سبا ان کو حضرت ابو بکر اور حضرت عمر پر فوقیت



دیتا ہے۔

آپ نے فرمایا میں نے اس کے قتل کا ارادہ کر لیا ہے۔ جب آپ سے کہا گیا کہ ایسا شخص جو آپ سے محبت رکھتا ہے اور آپ کو افضل سمجھتا ہے آپ اس کو قتل کرتے ہیں۔ تو آپ نے فرمایا واللہ جس شہر میں ہوں یہ وہاں نہیں رہ سکتا اور اس کو شہر بدر کر دیا۔

حضرت علیؓ ایک دن کوفہ میں فیصلہ کر رہے تھے کہ ایک شخص نے عرض کیا اے خیر الناس میرے معاملہ میں غور کیجئے واللہ میں نے آپ سے بہتر آدمی نہیں دیکھا۔ حضرت علیؓ نے فرمایا اس شخص کو سامنے پیش کرو۔ وہ سامنے حاضر ہوا۔ حضرت علیؓ نے پوچھا کیا تم نے رسول اللہ صلی اللہ علیہ وسلم کو دیکھا ہے اس نے عرض کیا نہیں۔ حضرت علیؓ نے پوچھا کیا تم نے حضرت ابوبکرؓ کو دیکھا ہے اس شخص نے عرض کیا نہیں۔ حضرت علیؓ نے فرمایا اگر یہ معلوم ہو جاتا کہ تو رسول اللہ صلی اللہ علیہ وسلم کو دیکھا ہے تو میں تیری گردن اڑا دیتا۔ اور اگر یہ معلوم ہو جاتا کہ تو نے حضرت ابوبکرؓ اور حضرت عمرؓ کو دیکھا ہے تو صورت تنبیہ و تہدید کرتا۔ لیکن جب ایسا نہیں تو جو چاہے کہتا پھر۔

سوید بن غلقمہ سے مروی ہے کہ میں ایک بچہ پر سے گزرا جو حضرت ابوبکرؓ اور حضرت عمرؓ رضی اللہ عنہما کی تنقیص کر رہے تھے۔ میں حضرت علیؓ کے پاس گیا اور ان سے کہا کہ بعض شیعوں کے پاس سے گزر رہا جو بچہ خن کا ذکر کر رہے تھے اور ان کی تنقیص کر رہے تھے۔ اگر وہ یہ نہ سمجھتے کہ آپ ان کے ہم خیال ہیں اور اس خیال کو پوشیدہ رکھتے ہیں تو ہرگز ایسی بات نہ کرتے۔ حضرت علیؓ نے جواب دیا خدا کی پناہ میں اور ان کی نسبت خوبی اور بھلائی کے سوا کچھ میری دل میں رکھوں۔ اس شخص پر خدا کی لعنت جو ان کے متعلق خوبی اور بھلائی کے علاوہ کوئی خیال پوشیدہ رکھے یہ دونوں حضرات رسول اللہ صلی اللہ علیہ وسلم کے بھائی اور وزیر تھے۔ پھر آپ میرا ہاتھ پکڑے ہوئے تھکے اور منبر پر چڑھے۔ آپ کے آنسو ڈبڈبا رہے تھے۔ اور ڈاڑھی ہاتھ میں پکڑ رکھی تھی اور

اس کو دیکھ رہے تھے (اور ڈاڑھی سفید ہو گئی تھی) جب لوگ جمع ہو گئے آپ کھڑے ہوئے اور ایک  
 بلین مختصر خطبہ پڑھا اور فرمایا ان لوگوں کا کیا حال ہو گا جو سردارانِ قریش کو جو مسلمانوں کے لئے  
 بمنزلہ باپ کے تھے ایسے الفاظ سے یاد کرتے ہیں جن سے میں بری ہوں جو کچھ وہ کہتے ہیں میں اُس  
 سے بری ہوں اور ان کے اس قول کی سزا دینے والا ہوں۔ اس ذاتِ پاک کی قسم جس نے دانہ کو  
 شق کیا اور ہر ذی روح کو پیدا کیا۔ مومن پر ہیز گاری ان سے محبت کرتا ہے اور فاجر و بدکار ہی  
 ان سے کینہ رکھتا ہے۔ ان دونوں حضرات نے صدق و وفا کے ساتھ رسول اللہ صلی اللہ علیہ وسلم  
 کا ساتھ دیا۔ یہ امر بالمعروف اور نہی عن المنکر کرتے تھے اور سزائیں دیتے تھے۔ اور جو کچھ کرتے  
 تھے اُس میں رسول اللہ صلی اللہ علیہ وسلم کی رائے سے ہرگز تجاوز نہ ہوتا تھا۔ رسول اللہ صلی اللہ علیہ وسلم  
 ان حضرات کی رائے کی برابر کسی کی رائے نہ سمجھتے تھے۔ اور ان جیسی محبت بھی کسی سے نہ فرماتے تھے۔  
 حضور ان سے خوش تشریف لے گئے۔ اور مسلمان بھی ان سے خوش رہے۔ اور رسول اللہ صلی اللہ  
 علیہ وسلم نے نماز کے لئے حضرت ابوبکر کو اپنا نائب بنایا۔ جب حق تعالیٰ نے اپنے نبی کو بلا لیا تو  
 مسلمانوں نے حضرت ابوبکر کو خلیفہ بنایا اور زکوٰۃ ان کے حال کی اس لئے کہ زکوٰۃ اور نماز کا اس وقت  
 میں ایک درجہ ہے۔ رجب رسول اللہ صلی اللہ علیہ وسلم نے نماز کے لئے اپنا قائم مقام بنایا تو  
 زکوٰۃ لینے میں بھی آپ کے قائم مقام ہوں گے، بنو عبد المطلب میں میں پہلا شخص تھا جس نے  
 ان کے لئے سہولتیں بہم پہنچائیں بعض لوگ اس کو نا پسند کرتے تھے اور کہتے تھے کہ بعض کا زکوٰۃ  
 دینا بھی کافی ہے۔ خدا کی قسم آپ باقی لوگوں میں سب سے افضل اور نرم دل اور رحیم اور متقی  
 اور متقدم الاسلام تھے۔ رسول اللہ صلی اللہ علیہ وسلم نے ان کو نرمی اور رحم دلی میں حضرت  
 میکائیل علیہ السلام کے ساتھ تشبیہ دی اور عفو و وقار میں حضرت ابراہیم علیہ السلام سے  
 حضرت ابوبکرؓ آخر وقت تک رسول اللہ صلی اللہ علیہ وسلم کی سنت پر چلتے رہے۔ اور اپنے

بعد حضرت عمرؓ کو خلیفہ بنایا۔ اس معاملہ میں لوگوں سے مشورہ کیا کچھ لوگ حضرت عمرؓ کی خلافت سے ناخوش تھے اور میں ان لوگوں میں تھا جو خوش تھے۔ واللہ حضرت عمرؓ اس وقت تک دین سے تشریف نہیں لے گئے جب تک کہ ناپسند کرنے والے بھی ان کو پسند نہ کرنے لگے۔ حضرت عمرؓ نے ہر کام میں رسول اللہ صلی اللہ علیہ وسلم اور حضرت ابوبکرؓ کا اتباع کیا اور ان کے آثار پر اس طرح چلے جیسے بچہ اپنی ماں کے نشانات قدم پر چلتا ہے۔ واللہ حضرت عمرؓ باقی لوگوں میں سب سے بہتر اور نرم دل اور رحیم اور ظالم کے مقابلہ میں مظلوم کی مدد کرنے والے تھے۔ حق تعالیٰ نے ان کی زبان پر حق بات جاری کر رکھی تھی۔ جب بولتے تو ہم سمجھتے ایک فرشتہ ہے جو عمرؓ کی زبان سے بول رہا ہے۔ حق تعالیٰ نے حضرت عمرؓ کے اسلام کی وجہ سے اسلام کو عزت دی اور ان کی ہجرت کو دین کی مضبوطی کا باعث بنایا۔ اور مومنوں کے قلوب میں ان کی محبت اور کافروں اور منافقوں کے دلوں میں ان کی ہیبت پیدا کی۔ رسول اللہ صلی اللہ علیہ وسلم نے دشمن پہنچی اور بد خلقی میں ان کو حضرت خیراتیل علیہ السلام کے ساتھ تشبیہ دی اور غیظ و غضب میں حضرت نوح علیہ السلام کے ساتھ۔ کیا تمہارے پاس ان جیسا کوئی ہے؟ کوئی شخص بغیر ان سے محبت کئے اور بغیر ان کا اتباع کئے ان کے درجہ کو نہیں پہنچ سکتا۔ جو شخص ان سے محبت کرتا ہے وہ مجھ سے محبت کرتا ہے اور جو شخص ان سے بغض رکھتا ہے وہ مجھ سے بغض رکھتا ہے اور میں اس سے بری ہوں۔ اگر میں پہلے اس کی ممانعت کر دیتا تو اس وقت سخت سزا دیتا۔ البتہ آئندہ جو شخص اس خیال کا میرے پاس لایا جائے گا اس کو وہ سزا ملے گی جو مفری کو ملنی چاہئے۔

کوفہ میں ایک شخص حضرت علیؓ کی خدمت میں پیش کیا گیا جو شخنین کو برا کہتا تھا حضرت علیؓ نے اپنے غلام سے فرمایا اے قبر اس کی گردن اٹا دو۔ اس شخص نے عرض کیا آپ میری گردن کیوں اڑواتے ہیں۔ میں تو آپ کی ہی وجہ سے ان پر غصہ ہوا ہوں۔ حضرت علیؓ نے کہا یہ کیوں کر؟



اس شخص نے عرض کیا میں ایک غریب آدمی ہوں جس کو رسول اللہ صلی اللہ علیہ وسلم کی صحبت میں نہیں ہوئی اور نہ یہ معلوم کہ حضرت ابوبکرؓ اور حضرت عمرؓ کا رتبہ حضور کے یہاں کیا تھا۔ اور تمہارے یہاں ان کی کتنی عظمت ہے۔ البتہ میں نے بعض لوگوں کو دیکھا جو اکثر آپؐ کے پاس آتے جاتے ہیں وہ آپ کو ان دونوں سے افضل بتاتے تھے اور کہتے تھے کہ انہوں نے ظلماً آپ کی حق تلفی کی اور پہلے خود خلیفہ بن گئے۔ حضرت علیؓ نے پوچھا، کیا تو ان لوگوں کو جانتا ہے، اس شخص نے جواب دیا، نام نہیں جانتا مگر ہاں صورت دیکھ کر پہچان سکتا ہوں۔ حضرت علیؓ نے فرمایا واللہ خدا اور رسول کے حکم سے یہ دونوں مجھ سے پہلے خلیفہ بنے اور مجھ پر ایک ذمہ ہمارے بھی ظلم نہیں کیا۔ اور اگر تو اپنی غربت اور دشمنی کی نسبت اپنی کم علمی کا اعتراف نہ کرتا تو میں اس وقت تیری گردن اڑا دیتا۔ پھر غلام سے فرمایا اے قنبر نماز کے لئے منادی کرو۔ اور ظہر کا وقت تھا لوگ جمع ہو گئے۔ حضرت علیؓ نے اول نماز پڑھائی پھر منبر پر چڑھے اور حق تعالیٰ شانہ کی کما حقہ حمد و ثناء کی اور رسول اللہ صلی اللہ علیہ وسلم پر جیسا چاہتے تھا درود سلام بھیجا۔ اور مجمع کو مخاطب کر کے فرمایا۔ حق عزوجل نے محمد رسول اللہ صلی اللہ علیہ وسلم کو ایسے وقت بھیجا جب کہ اسلام پرانا ہو گیا اور دین کی رونق جاتی رہی تھی اور کفر کی وجہ سے ظلمت پھیل گئی تھی اور لوگ زمانہ جاہلیت کی گمراہیوں میں پڑے ہوئے بتوں کی عبادت اور صورتوں کی تعظیم کرتے تھے اور اللہ وحدہ لا شریک لہ کا انکار کرتے تھے۔ ایسے وقت میں رسول اللہ صلی اللہ علیہ وسلم نے فرمایا ایک اللہ ذات پاک کے سوا کوئی معبود نہیں۔ لوگوں نے حضور کو چھلایا اور کہا اجعل الالهۃ الہما واحداً ان هذا لشئ عجبا۔ لیکن حضرت ابوبکرؓ نے آپ کی تصدیق کی اور میں اُس وقت بچہ ہی تھا اپنے آپ کو بھی نہیں بچا سکتا تھا اور رسول اللہ صلی اللہ علیہ وسلم کی پرورش اور آپ کے گھر میں رہتا تھا۔ اس حالت میں حضرت ابوبکرؓ ہمیشہ حضور کے ساتھ رہے لوگوں سے لڑتے بھگڑتے رہے اور ان کو



ڈراتے دھکاتے لیکن خود ان کے ڈرائے سے نہ ڈرتے تھے۔ اور امور دین کو کھلم کھلا کرتے۔ اور اپنے ایمان کو نہ چھپاتے حتیٰ کہ قریش کہنے لگے کہ ابن ابی قحافہ تو مخنوں ہو گیا۔ اسلام کے لئے ابوبکرؓ ہی احق اور اونی تھے۔ رسول اللہ صلی اللہ علیہ وسلم کو ان سے زائد کسی سے محبت نہ تھی۔ اور حق تعالیٰ کی بارگاہ میں حضورؐ کے بعد ان سے زائد صاحب اکرام کوئی نہیں اور نہ کوئی شخص دنیا و آخرت میں ابوبکرؓ سے بہتر اور افضل ہے۔ بعض لوگ مجھے شیخین سے افضل کہتے ہیں ان کے قلوب میں بقیہ نفاق ہے اور اس سے ان کا مقصود مسلمانوں میں تفرقہ ڈالنا اور امت محمدیہ میں اختلاف پیدا کرنا ہے۔ رسول اللہ صلی اللہ علیہ وسلم نے ان کا حال پہلے ہی مجھے بتا دیا تھا اور ان کے قتل کا حکم فرمایا تھا۔ اور قریب ہی آخر زمانہ میں ان کی حکومت ہوگی جس میں خسران و نامرادی کی آفت بڑھ جائے گی۔ اور شریر و افسوس کی تبلیغ کو عروج ہوگا۔ اور ان کے مخالف ذلیل ہوں گے۔ حق مٹ جائے گا۔ اور رفض و بدعت اور گناہ بدکاری کھلم کھلا ہوگی۔ اور دولت سب ان کے پاس منتقل ہو جائے گی۔ عزت ان کو حاصل ہوگی اور ان کی سوز حالی نرم پوشاک اور عمدہ لباس سے بدل جائے گی۔ اس وقت جو لوگ علانیہ بھائی بھائی ہوں گے وہ باطن میں دشمن ہوں گے کذب ان کے نزدیک خوبی ہوگا اور بدکاریاں ان سے ظاہر ہوں گی۔ اور باوجود غلط قسموں کے عہد و پیمان کی پرواہ نہ کریں گے۔ اور نقض عہد کریں گے۔ قرآن کو بغیر سوچے و سمجھے پڑھیں گے۔ اور معارف و علوم کو لغویات سے بدلیں گے۔ مصاحف کو معطل اور بے کار کر دیں گے۔ اور پے در پے معاصی کریں گے۔ صحابہ رضوان اللہ علیہم اجمعین کو سب دشمن ان کی ہوائی ان لوگوں کا مذاق ہوگا اور صحابہ کے ان واقعات کا اتہار کریں گے جن کو حق تعالیٰ نے معاف کر دیا ہے۔ اس سے مقصود بھابھ کی تنصیح اور توہین ہوگا، یہ باتیں چھوٹا بڑے سے کیے گا اور اپنی خیالات میں نشوونما ہوگا۔ پس سنت مٹ جائے گی۔

اور بدعت کا اجماع ہوگا اس زمانہ میں جو شخص متبع سنت ہوگا۔ وہ افضل الشہداء اور  
 اور افضل العباد اور افضل المجاہدین ہے۔ ان کے لئے بشارت ہے۔ ان کی مصیبت کس قدر  
 بڑی ہوگی۔ اس زمانہ میں بچے زائد بڑا بلا میں مبتلا ہوگا۔ حق تعالیٰ نے ان کے ایمان کو  
 کم کر دیا اور ان کے اعمال برے کر دیئے جس سے خدا کی زمین ان پر غضب ناک ہوگی اور  
 آسمان بادل ناخواتہ ان کو سایہ کرے گا۔ اور تختہ زمین پر کوئی شخص عند اللہ ان سے زائد  
 مبعوض نہ ہوگا۔ ان کی علامات بہت ہیں۔ جن سے یہ پہچانے جاسکتے ہیں۔ جماعت کا  
 چھوڑنا اور سلف صالحین میں گفتگو کرنا۔ اور نمازوں میں تاخیر کرنا اور سنت کی تردید  
 کرنا۔ اور آثار صحابہ کو نہ ماننا۔ اور کفار سے لگانگت۔ اس وقت ان کے سلاطین کا لباس  
 حریر و دیباچ ہوگا۔ اور متغینات کو رکھیں گے۔ حکمتوں کی خرید و فروخت کرنا اور دین کا  
 ضائع کرنا اور زنا کو حلال سمجھنا اور سود کھانا اور آزاد کی خرید و فروخت اور دین اور  
 منہج سنت کا مذاق اڑانا۔ اور مرگ مفاجات۔ اور بازاروں میں عورتوں کی خرید و  
 فروخت اور راستوں کا بند ہونا۔ اور ذمیوں کا حاکم ہونا۔ اور اہل مذہب کی ذلت  
 اور کمینوں کا سوار ہونا اور غریب کا قتل اور غلاموں کا دولت مند ہونا۔ اور غشوں کی  
 کثرت اور عورتوں کا سوار ہونا۔ اور بلند و کچھ عمارتیں بنانا اور اہل ہوی اور اہل بدعت کی  
 طرف طبیعتوں کا مائل ہونا اور صاحب ثروت کی تعظیم کرنا۔ اس زمانہ کے علماء آسمان کے نیچے رہنے  
 والوں میں سب سے زائد شریعہ ہوں گے۔ انہی سے فتنہ و فساد نکلے گا اور ان کی طرف لوٹ جائے  
 گا۔ عالم ملکوت میں ان کا نام ارجاس ( ) والاس ( ) ہوگا۔ جب اصحاب رسول اللہ  
 صلعم کو محفلوں اور مجلسوں اور مسجدوں میں لعنت کی جائے گی اور لوگ اس کو اپنا شکار بنائیں گے  
 تو حکمت سینوں سے نکل جائے گی اور ایک سبز و سرخ ہوا نازل ہوگی جس سے حق تعالیٰ ان کو بدر

اور سورت کی شکلوں میں مسخ کر دیں گے۔

لوگوں نے عرض کیا اے امیر المومنین اگر ہم اس زمانہ کو پائیں تو کیا کریں۔ حضرت علیؓ نے جواب دیا ایسے رہنا جیسے حضرت علیؓ علیہ السلام کے رہتا رہے اور صبر کرنا۔ اور جس راستہ پر ہم ہیں اس پر استقامت سے قائم رہنا اور حق تعالیٰ نے نبی صلی اللہ علیہ وسلم کی اطاعت اور صحابہ کی محبت کا حکم فرمایا ہے۔ تم اس پر جمے رہنا۔ اور روافض کے پاس اٹھنا بیٹھنا چھوڑ دینا ایسا ہی حضرت علیؓ علیہ السلام کے ساتھیوں نے کیا کہ جنگوں میں چلے گئے اور شقتوں کو بردہا کیا۔ اول میں تم سے سچ کہتا ہوں کہ حق اور سنت پر مزایدعت اور عصیان کی حیات سے بد بھا بہتر ہے۔ خوب سمجھ لو کہ نبی صلعم کے بعد سب سے افضل حضرت ابوبکر صدیقؓ اور حضرت عمر فاروقؓ ہیں۔ پھر عثمانؓ ذو النورین اور پھر میں ہوں۔ میں نے تمہارے روبرو اور تمہاری پیٹھی پر یہ صاف صاف کہہ دیا اب تمہیں مجھ پر حجت کی گنجائش نہیں۔ اور میں اللہ بالا پر تر سے اپنے اور تمہارے اور تمام مسلمان بھائیوں کے لئے دعائے مغفرت کرتا ہوں۔

## وہ احادیث جو حضرت علیؓ کے فضائل میں

### حضرت عمرؓ سے مروی ہیں

حضرت عمرؓ فرماتے ہیں جنگ حدیبیہ میں حضور صلی اللہ علیہ وسلم نے ارشاد فرمایا: کل ایسے شخص کو جنت ادا دوں گا جو اللہ اور رسولؐ سے محبت کرتا ہے۔ اور اللہ اور رسولؐ اس سے محبت کرتے ہیں۔ وہ شخص حملہ آور ہے۔ پیچھے ہٹنے والا نہیں۔ حق تعالیٰ اس کے ہاتھ پر فتح دیں گے۔ حضرت جبرائیل علیہ السلام اس کے دائیں جانب اور حضرت میکائیل علیہ السلام

اُس کے یا میں جانب ہوں گے۔ یہ شب ہر مسلمان نے اس خواہش میں گذاری کہ وہ شخص  
 میں ہوں۔ جب صبح ہوئی تو آپ نے فرمایا علی بن ابی طالب کہاں ہیں نظر نہیں آتے۔  
 لوگوں نے عرض کیا وہ آشوب چشم میں مبتلا ہیں۔ حضور صلی اللہ علیہ وسلم نے ارشاد فرمایا کہ ان کو  
 میرے پاس لاؤ۔ حضرت علیؓ خدمت میں حاضر ہوئے۔ حضور نے ارشاد فرمایا مجھ سے قریب  
 ہو۔ وہ قریب ہو گئے۔ پھر حضور نے ان کی آنکھوں میں تھوکا اور آنکھوں کو اپنے دست  
 مبارک سے ملا اور حضرت علیؓ حضور کے سامنے سے ایسے اٹھے کہ گویا آنکھ دھنسی نہ آئی تھی۔  
 حضرت عمرؓ نے فرمایا۔ تین فضیلت ہیں اگر ان میں سے ایک بھی میرے لئے ہو تو مجھے  
 شرح اونٹوں پر نعمت سے زائد محبوب تھے۔ حضرت علیؓ کا حضرت فاطمہؓ سے نکاح۔ اور  
 حضرت علیؓ کا رسول اللہ کے ہمراہ مسجد میں رہنا۔ کہ مسجد سے حالت جنابت میں گزرنا جیسا  
 حضور کے لئے جائز تھا، حضرت علیؓ کے لئے بھی جائز تھا۔ اور جنگ خیر میں حضرت علیؓ کو  
 جھنڈا دینا۔

حضرت عمرؓ نے ایک شخص کو حضرت علیؓ کو کالی دیتے ہوئے سنا تو فرمایا۔ میرے خیال  
 میں تو منافق ہے۔ رسول اللہ صلی اللہ علیہ وسلم نے حضرت علیؓ سے ارشاد فرمایا کہ تم میرے ایسے قائم مقام  
 ہو جیسے ہارون علیہ السلام حضرت موسیٰ علیہ السلام کے قائم مقام تھے۔ لیکن چونکہ میرے  
 بعد نبوت ختم ہو گئی لہذا تم ہی نہ ہو گے۔

جب حضور غزوہ تبوک کے لئے تشریف لے گئے تو حضرت علیؓ کو عورتوں اور  
 ضعفاء کی خبر گیری کے لئے مدینہ چھوڑ دیا۔ منافقین نے طعنہ دیا کہ حضور نے بزدلی کے باعث  
 ان کو چھوڑا۔ جب حضرت علیؓ کو یہ معلوم ہوا تو تلوار وغیرہ لے کر چلائے اور مقام حرب میں  
 رسول اللہ صلی اللہ علیہ وسلم سے جا ملے اور عرض کیا کہ منافقین کا یہ خیال ہے۔ حضور نے



اس کی تردید کی اور فرمایا تم بمنزلہ ہارون علیہ السلام کے ہو۔ جب حضرت موسیٰ علیہ السلام میقات کو جاتے وقت حضرت ہارون علیہ السلام کو اپنا نائب بنا گئے تھے ایسا ہی میں تمہیں اپنا نائب بنا کر لڑائی کے لئے جا رہا ہوں۔ حضرت ہارون علیہ السلام حضرت موسیٰ علیہ السلام کی غیبت میں بنی تھے۔ اب چونکہ نبوت ختم ہو چکی لہذا تم میری عدم موجودگی میں نبی نہ ہو گے بلکہ صرف میرے قائم مقام ہونگے۔ اور حضرت علیؑ کو واپس کر دیا۔ اس حدیث سے حضرت علیؑ کا مستحق خلافت ہونا معلوم نہیں ہوتا اس لئے کہ رسول اللہ صلی اللہ علیہ وسلم نے حضرت علیؑ کو حضرت ہارون علیہ السلام کے ساتھ تشبیہ دی ہے اور حضرت ہارون علیہ السلام حضرت موسیٰ علیہ السلام کے بعد ان کے خلیفہ نہیں ہوئے بلکہ حضرت موسیٰ علیہ السلام کے وصال سے چالیس سال قبل ان کا وصال ہو گیا تھا۔ البتہ حضرت علیؑ کے خلیفہ نہ ہونے کی طرف اشارہ ہے اس لئے کہ معنی یہ ہیں کہ جیسا حضرت ہارون علیہ السلام میقات کے زمانے میں حضرت موسیٰ علیہ السلام کے خلیفہ ہوئے ایسا ہی تم بھی زمانہ سفر میں میرے خلیفہ ہو۔ اور جیسا ہارون علیہ السلام حضرت موسیٰ کے بعد ان کے خلیفہ نہیں ہوئے ایسا ہی تم بھی میرے بعد میرے خلیفہ نہ ہو گے۔

جب وفد قیس حضور صلی اللہ علیہ وسلم کی خدمت میں حاضر ہوا تو آپ نے ان سے فرمایا تم اسلام لے آؤ۔ ورنہ حق تعالیٰ میری طرف سے ایسا شخص بھیجے گا جو تمہاری گردنیں اڑا دے گا اور تمہارے بچوں کو قید کرے گا اور تمہارے مال و دولت کو چھینے گا۔ حضرت عمرؓ فرماتے ہیں میں نے اس روز کے علاوہ کبھی امارت کی تمنا نہیں کی اور میں اپنا سینہ باہر نکال کر بار بار سامنے آتا تھا کہ شاید حضور یہ ارشاد فرمادیں کہ وہ شخص یہ ہے۔ لیکن حضور صلی اللہ علیہ وسلم حضرت علیؑ کی طرف متوجہ ہوئے اور ان کا ہاتھ پکڑ کر فرمایا وہ شخص یہ ہے وہ شخص یہ ہے۔

دو شخص حضرت عمرؓ کے پاس آئے اور پوچھا باندی کی طلاق کے متعلق آپ کی کیا رائے ہے۔  
 کچھ لوگ حلقہ بناتے ہوئے کھڑے تھے ان میں ایک شخص تھا جس کے سر کے لگے حصّہ پر بال نہ تھے۔  
 حضرت عمرؓ اس کے پاس گئے اور پوچھا مملوکہ کی طلاق میں تمہارا کیا خیال ہے۔ اس نے جواب دیا  
 ”دو طلاق ہوں گی“ ان میں سے ایک شخص بولا آپ امیر المومنین ہیں اس لئے ہم آپ کے پاس  
 آئے اور طلاق مملوکہ کا مسئلہ پوچھا اور آپ نے ایک دوسرے شخص سے پوچھ کر جواب دیا اور اس  
 شخص نے آپ سے بات بھی نہ کی۔ حضرت عمرؓ نے فرمایا کم نجت جانتا بھی ہے یہ کون ہیں۔ یہ علی بن  
 ابی طالب ہیں جن کے متعلق رسول اللہ صلی اللہ علیہ وسلم نے فرمایا اگر آسمان و زمین ایک پلڑے  
 میں رکھے جائیں اور علیؓ کے ایمان کے ہموذن بوجھ دوسرے میں تو علیؓ کا ایمان جھکا رہے گا۔  
 حضرت عمرؓ سے مروی ہے حضورؐ نے حضرت علیؓ کے متعلق ارشاد فرمایا جس کا میں آقا  
 ہوں اُس کا علیؓ بھی آقا ہے۔

حضرت برادر کہتے ہیں کہ ہم رسول اللہ صلی اللہ علیہ وسلم کے ہمراہ سفر کر رہے تھے۔  
 جب غدیر خم (نام جگہ) پر پہنچے تو حضورؐ نے حضرت علیؓ کو بلایا اور ان کا ہاتھ پکڑ کر حاضرین  
 سے فرمایا ”کیا میں مومنین کو ان کی اپنی جان سے زیادہ عزیز نہیں؟“ لوگوں نے عرض کیا  
 ”ہاں“ پھر فرمایا یہ میرا مولیٰ ہے اور ہر اس شخص کا سردار ہے جس کا میں سردار ہوں۔  
 اللّٰهُمَّ ذَا لِمَا دَعَاكَ مِنْ عَادَاكَ رَاٰی اللّٰهُ جُو عَلٰیؓ سے دوستی رکھے تو اس کو دوست  
 رکھ اور جو شخص علیؓ سے دشمنی رکھے تو بھی اس کو دوست نہ رکھ۔

حضرت عمرؓ حضرت علیؓ سے ملے اور کہا مبارک ہو آج تم ہر مومن مرد و عورت کے  
 دوست بن گئے۔ حضرت اسامہؓ نے کسی بات پر حضرت علیؓ سے کہہ دیا تھا ”تم میرے آقا  
 نہیں بلکہ میرے آقا رسول اللہ صلی اللہ علیہ وسلم ہیں“ اس پر حضورؐ نے لوگوں سے ارشاد فرمایا اور مقصود

## وہ احادیث جو حضرت عمرؓ کے فضائل میں

### حضرت علیؓ سے مروی ہیں

حضرت علیؓ سے مروی ہے کہ رسول اللہ صلی اللہ علیہ وسلم نے فرمایا اللہم اعز الاسلام بعمر بن الخطاب رائے خدا اسلام کو عمر بن الخطاب کی وجہ سے قوت اور نصرت سے، حضرت ابن عباسؓ فرماتے ہیں کہ حضرت عمرؓ کے زمانہ میں جب شہر مدینہ کو حق تعالیٰ نے فتح کرایا تو حضرت عمرؓ نے دسترخوان کے لئے حکم فرمایا اور دسترخوان مسجد میں بچائے گئے۔ سب سے اول حضرت حسنؓ لپک کر آئے اور کہا اے امیر المومنین مال غنیمت سے میرا حق دیکھئے۔ حضرت عمرؓ نے فراخی اور مکرمت کی دعا دی اور ان کے لئے ایک ہزار کا حکم دیا۔ حضرت حسنؓ لوٹ گئے اور حضرت حسینؓ آئے اور کہا اے امیر المومنین مال غنیمت سے میرا حصہ دیکھئے۔ حضرت عمرؓ نے ان کو بھی دعا دی اور ان کے لئے بھی ایک ہزار کا حکم فرمایا۔ یہ بھی لوٹ گئے۔ اور حضرت عمرؓ کے صاحبزادے حضرت عبداللہؓ آئے اور کہا اے امیر المومنین مال غنیمت سے میرا حصہ دیکھئے۔ حضرت عمرؓ نے ان کو بھی دعا دی اور ان کے لئے پانچ سو کا حکم فرمایا۔ حضرت عبداللہؓ نے عرض کیا اے امیر المومنین میں ایک طاقت ور آدمی ہوں میں نے رسول اللہ صلی اللہ علیہ وسلم کے ساتھ تلوار چلائی جب کہ حسنؓ و حسینؓ بچے ہی تھے اور مدینہ کی گلیوں میں گھسٹے پھرا کرتے تھے۔ آپ نے ان کو ایک ایک ہزار دیتے اور مجھ کو پانچ سو۔ حضرت عمرؓ نے فرمایا، ہاں دینے، تو بھی جا کر ان جیسے ماں و باپ ان جیسے نانا و نانی ان جیسے چچا و پھوپھی ان جیسے

ماموں و خالہ لاد تو تجھے بھی ایک ہزار مل جائیں گے، اور تو ہرگز نہیں لاسکتا۔ اس لئے کہ حضرت علیؑ ان کے باپ ہیں اور حضرت فاطمہؑ ان کی ماں اور محمد رسول اللہ صلی اللہ علیہ وسلم ان کے نانا ہیں اور حضرت خدیجہ الکبریٰ ان کی نانی ہیں حضرت جعفران کے چچا تھے اور حضرت ام ہانی ان کی پھوپھی اور حضور کے صاحبزادہ حضرت ابراہیم ان کے ماموں تھے۔ اور حضور کی صاحبزادیاں حضرت رقیہ اور حضرت ام کلثوم ان کی خالہ۔ حضرت علیؑ نے جب یہ سنا تو کہنے لگے رسول اللہ صلی اللہ علیہ وسلم نے فرمایا ہے عمر بن الخطاب اہل جنت کے لئے چراغ ہیں۔ حضرت عمرؓ کو جب اس کی خبر ہوئی تو کچھ صحابہ کو لے کر حضرت علیؑ کے گھر پہنچے اور دروازہ کھٹکھٹایا حضرت علیؑ گھر سے نکلے حضرت عمرؓ نے پوچھا کیا تم نے رسول اللہ صلی اللہ علیہ وسلم سے سنا ہے کہ عمر بن الخطاب اہل جنت کا چراغ ہے۔ حضرت علیؑ نے جواب دیا ”ہاں“ حضرت عمرؓ نے کہا ”مجھے ایک رقم لکھ دو“ حضرت علیؑ نے یہ لکھ کر آپ کو دیا۔ بسم اللہ الرحمن الرحیم۔ هذا ما قصص علی بن ابی طالب لعمر بن الخطاب عن رسول اللہ صلی اللہ علیہ وسلم عن جبریل عن اللہ عزوجل ان عمر بن الخطاب سراج اهل الجنة في الجنة و معاہرہ ہے جو علی بن ابی طالب نے عمر بن الخطاب سے کیا ہے کہ رسول اللہ صلی اللہ علیہ وسلم نے بواسطہ حضرت جبرائیل علیہ السلام کے رب العزت و الجلال کا یہ ارشاد بیان فرمایا ہے کہ عمر بن الخطاب اہل جنت کا چراغ ہے۔

حضرت عمرؓ نے اس پر چہ کو لیا اور اپنے کسی صاحبزادہ کو دے کر فرمایا میرے مرنے کے بعد جب غسل و کفن وغیرہ سے فارغ ہو جاؤ تو اس کو میرے ساتھ کفن میں لپیٹ دینا۔ تاکہ میں اپنے پروردگار کے سامنے اس کو لے کر حاضر ہوں۔ جب حضرت عمرؓ کا وصال ہوا اور تجہیز و تکفین سے فارغ ہوئے تو وہ پرچہ آپ کے کفن میں لپیٹ دیا اور آپ کو دفن کر دیا۔ حضرت علیؑ سے مروی ہے کہ رسول اللہ صلی اللہ علیہ وسلم نے ارشاد فرمایا کہ عمر بن الخطاب



غضب سے بچا کر وجہ غم غصہ ہوتا ہے تو اس کی وجہ سے حق تعالیٰ غضب نادل فرماتا ہے۔

## حضرت عمرؓ کے اقوال حضرت علیؓ کے مناقب میں

### بعض مسائل میں حضرت علیؓ کی رائے کی طرف رجوع کرنا

حضرت ابن عباسؓ سے مروی ہے کہ حضرت عمرؓ نے اثناء خطبہ میں فرمایا کہ علی بن ابی طالب ہم سے زاید خوبی کے ساتھ فیصلے کرتے ہیں اور ابی بن کعب قرآن سب سے اچھا پڑھتے ہیں۔ ایک مجنونہ عورت نے زنا کیا اور حضرت عمرؓ کی خدمت میں حاضر کی گئی حضرت عمرؓ نے اس کو رجم کرانا چاہا تو حضرت علیؓ نے کہا اے امیر المومنین کیا آپ نے نہیں سنا حضور نے ارشاد فرمایا ہے تین شخص مرقوع القلم ہیں۔ مجنون۔ ہوش میں آنے تک۔ اور بچہ بالغ ہونے تک۔ اور سونے والا بے دار ہونے تک۔ پھر حضرت عمرؓ نے اس مجنونہ کو چھوڑ دیا۔

حضرت عمرؓ کی خدمت میں ایک حاملہ عورت پیش کی گئی۔ حضرت عمرؓ کے دریاخت کرنے پر اس نے بدکاری کا اقرار کیا جس پر حضرت عمرؓ نے اُس کے رجم کا حکم فرمایا۔ رات میں حضرت علیؓ نے اس عورت کو دیکھ کر پوچھا اس کا کیا معاملہ ہے لوگوں نے عرض کیا کہ امیر المومنین نے اس کے لئے سنگ ساری کا حکم فرمایا ہے۔ حضرت علیؓ نے اس کو واپس کر دیا۔ اور جا کر حضرت عمرؓ سے پوچھا کیا آپ نے اس کو رجم کا حکم کیا؟ حضرت عمرؓ نے جواب دیا ہاں۔ اُس نے میرے سامنے بدکاری کا اقرار کیا۔ حضرت علیؓ نے کہا آپ کی یہ دلیل اس عورت پر چل سکتی ہے اور اس کے پیٹ میں جو بچہ ہے آپ اس کو کس دلیل سے قتل کرتے ہیں اور شاید آپ نے اس کو

ڈرا یاد رکھایا ہے؟ حضرت عمرؓ نے جواب دیا ہاں یہ تو یہاں ہے۔ حضرت علیؓ نے کہا کیا آپ نے نہیں سنا حضورؐ نے ارشاد فرمایا ہے جو شخص مصیبت اور بلا کے بعد اقرار کرے اس پر حسد نہیں اور مقید اور مجبوس اور بکسرہ کا اقرار معتبر نہیں۔ حضرت عمرؓ نے اس عورت کو چھوڑ دیا اور فرمایا عورتیں علی بن ابی طالب جیسے جتنے سے عاجز ہیں۔ اگر آج علی نہ ہوتے تو عمرؓ ہلاک ہو جاتا۔

حضرت عمرؓ کی خدمت میں ایک عورت پیش کی گئی جو پیاس سے بے تاب ہو کر ایک چرواہے کے پاس گئی اور اس سے پانی مانگا۔ چرواہے نے جب تک کہ اپنے پر اس کو قدرت دے دی پانی پلانے سے انکار کیا۔ اس عورت نے ایسا ہی کیا۔ حضرت عمرؓ نے اس عورت کے رجم کے متعلق مشورہ کیا۔ حضرت علیؓ نے کہا میرے خیال میں یہ مضطرہ ہے لہذا اس کو چھوڑ دینا چاہئے اور حضرت عمرؓ نے ایسا ہی کیا۔

حضرت عمرؓ کی خدمت میں ایک عورت حاضر کی گئی جس نے عدت میں نکاح کر لیا تھا حضرت عمرؓ نے ان میں تفریق کرادی اور مہر بیت المال میں داخل کر دیا۔ اور فرمایا یہ نہیں ہو سکتا کہ ایک نکاح کو رد کر دوں اور اس کا مہر جائز رکھوں۔ اور فرمایا کہ آئندہ کبھی یہ دونوں نکاح نہ کریں۔ جب حضرت علیؓ کو یہ معلوم ہوا تو فرمایا اگرچہ لوگ سنت سے ناواقف ہوں لیکن مسئلہ یہ ہے کہ چونکہ عورت کو حلال سمجھا ہے اس لئے مہر دینا ہو گا افسان دونوں میں تفریق کر دی جائے گی۔ بعد انقضائے عتدت دوسروں کی طرح یہ بھی پیغام دے سکتا ہے۔ حضرت عمرؓ نے وعظ کیا اور فرمایا اموال جاہلیت کو سنت کے مطابق کرنا چاہئے۔ اور حضرت علیؓ کے قول کی طرف رجوع کیا۔

حضرت عمرؓ نے لوگوں سے پوچھا کہ مملوک کس قدر نکاح کر سکتا ہے؟ اور حضرت علیؓ

کہا اے یہی چادر والے تمہارے ہی سے سوال کرنا مقصود ہے۔ حضرت علیؑ نے جواب دیا  
 ”دفعہ کر سکتا ہے۔“

حضرت ابن عباسؓ سے مروی ہے کہ ہم ایک لڑکے کے جنازہ پر تھے۔ حضرت علیؑ  
 نے اس لڑکے کے باپ سے کہا اس کی ماں سے ابھی جماع نہ کرنا۔ حضرت عمرؓ نے فرمایا کیوں  
 اس کی کیا وجہ۔ حضرت علیؑ نے جواب دیا، تاکہ حمل نہ پھیر دے پھر وہ بچہ اپنے بھائی کی میث  
 کا دعویٰ کرے حالانکہ وہ اس کا وارث نہیں ہوگا۔ حضرت عمرؓ نے فرمایا۔ اے خدا جس بچہ  
 مسئلہ میں حضرت علیؑ کی رہنمائی نہ ہو میں اس سے پناہ مانگتا ہوں۔

ایک شخص نے حضرت علیؑ کے ظلم کی چارہ جوئی کی اس وقت حضرت علیؑ حضرت عمرؓ  
 کے پاس بیٹھے تھے۔ حضرت عمرؓ نے ان کی طرف دیکھا اور کہا اے ابوالحسن یہاں سے اٹھو اور  
 اپنے حریت کے پاس بیٹھو۔ حضرت علیؑ اٹھ کر اپنے حریت کے پاس بیٹھ گئے۔ جب بحث ختم  
 ہوئی اور وہ شخص چلا گیا تو حضرت علیؑ پھر اپنی جگہ آ بیٹھے۔ حضرت عمرؓ نے حضرت علیؑ کے چہرے پر  
 ناراضگی کے آثار دیکھ کر پوچھا اے ابوالحسن کیا بات ہے تمہارا چہرہ متغیر دیکھ رہا ہوں۔ کیا  
 یہ بات تمہیں بُری معلوم ہوئی؟ حضرت علیؑ نے جواب دیا، ہاں اے امیر المومنین۔ حضرت  
 عمرؓ نے پوچھا یہ کیوں؟ حضرت علیؑ نے جواب دیا اس لئے کہ آپ نے میرے حریت کے  
 سامنے مجھے کنیت سے پکارا آپ کا میرا نام لے کر کہنا چاہتے تھے کہ اے علیؑ اٹھو اور اپنے حریت  
 کے پاس بیٹھو۔ حضرت عمرؓ نے حضرت علیؑ کا سر ہکٹا اور پیشانی پر دونوں آنکھوں کے درمیان  
 بوسہ لے کر فرمایا میرے باپ تم پر قریبان تمہارے سبب سے حق تعالیٰ نے ہمیں ہدایت دی  
 اور تمہارے ہی سبب سے ظلمات سے نکال کر روشنی میں پہنچایا۔

حضرت عمرؓ نے اثناء وعظ میں فرمایا اگر ہم تم سے نہ نکال کا موں کو چھڑا کر نہ نکالتے

کراتیں تو بتاؤ تم کیا کرو گے۔ حضرت عمرؓ نے یہ فقرہ تین مرتبہ کہا۔ پھر حضرت علیؓ کوڑے  
 ہونے اور کہا اے امیر المومنین اس وقت ہم آپ سے توبہ کراتیں گے اگر آپ نے توبہ کرنی  
 تو ہم اس کو قبول کریں گے۔ حضرت عمرؓ نے کہا اگر توبہ نہ کی تو کیا کرو گے، حضرت علیؓ نے  
 جواب دیا اُس وقت ہم آپ کو قتل کر دیں گے، حضرت عمرؓ نے فرمایا الحمد للہ ابھی اس  
 اُمت میں ایسے شخص موجود ہیں کہ اگر ہم کچر دی اختیار کریں تو وہ راہ راست پر لے آویں۔  
 حضرت عمرؓ نے حضرت علیؓ سے کہا اے ابوالحسن مجھے کوئی نصیحت کرو۔ حضرت علیؓ  
 نے کہا اپنے لقمین کو شک مت بناؤ۔ اور اپنے علم کو جہل نہ بناؤ۔ اور اپنے گمان کو حق نہ سمجھا  
 کہ دنیا میں سے تمہارا حصہ وہ بھی ہے جو تم نے اللہ کی راہ میں دے کر چلتا کر دیا اور تقسیم کر کے  
 برابر کر دیا اور پہن کر پڑا کر دیا۔ حضرت عمرؓ نے فرمایا اے ابوالحسن تم نے بالکل سچ کہا۔  
 حضرت عمرؓ نے آئنا و عظیم میں فرمایا، زیادہ ڈر مجھ سے امر کا ہے کہ ایک بے گناہ مسلمان کو  
 پکڑ کر اس کا گوشت اس طرح جلایا جائے گا جیسے اونٹوں کا گوشت بھونا جاتا ہے۔ لوگ  
 کہیں گے کہ یہ شخص مجرم ہے۔ لیکن وہ بالکل بے قصور ہوگا۔ حضرت علیؓ منبر کے پاس بیٹھے تھے  
 اٹھے اور کہا اے امیر المومنین یہ کب ہوگا۔ پھر خود ہی ابولے۔ یہ اس وقت ہوگا جب آفتیں  
 کھڑی ہو جائیں گی اور سخت پیدا ہو جائے گی اور فتن اس طرح پیدا کریں گے جیسے چکی دن  
 کو پیستی ہے اور جیسے آگ لکڑیوں کو خاک کر دیتی ہے۔ حضرت عمرؓ نے پوچھا اے علیؓ یہ کب  
 ہوگا، حضرت علیؓ نے کہا یہ اُس وقت ہوگا جب لوگ دنیا کی خاطر تخریب کریں گے اور  
 علم سیکھیں گے لیکن عمل کی نیت نہ ہوگی۔ اور دنیا کو آخرت کے ذریعہ سے کماویں گے۔  
 سب نے سفید کپڑوں میں احرام باندھا اور حضرت عقیل بن ابی طالب نے  
 گلابی چادروں میں احرام باندھا۔ حضرت عمرؓ نے ان سے فرمایا تمہیں بھی خلافت کرنے



کی حرص ہے۔ لوگ سفید کپڑے پہنے ہوئے ہیں تو آپ نے سرخ پہنے۔ حضرت علیؑ نے کہا، کوئی ہمیں سنت کا اتباع بتانے والا نہیں رہا۔ ”حضرت عمرؓ نے جواب دیا“ سچ کہتے ہو۔ سچ کہتے ہو۔“

حضرت عمرؓ حج کر رہے تھے کہ ایک شخص سامنے آیا جس کی آنکھ کسی نے پھوڑ دی تھی۔ حضرت عمرؓ نے پوچھا ”تیری آنکھ کس نے پھوڑی“ اس شخص نے جواب دیا ”حضرت علیؑ نے“ حضرت عمرؓ نے فرمایا ”خیر تیری آنکھ اللہ کے واسطے جاتی رہی“ اس کے سوا نہ اُس سے واقعہ پوچھا اور نہ وجہ دریافت کی۔ یہ شخص ابھی وہیں تھا کہ حضرت علیؑ آگئے۔ اور کہنے لگے یہ شخص اثناء طواف میں بیت اللہ کی طرف دیکھ رہا تھا اس لئے میں نے اس کی آنکھ پھوڑ دی۔ حضرت عمرؓ نے فرمایا اے علیؑ تم نے ناحق حد کے نور کو ضائع کیا۔

قریش کے کچھ لوگ حضرت عمرؓ کے پاس جمع ہوئے ان میں حضرت علیؑ بھی تھے۔ اور شرف و بزرگی کا ذکر تھا اور حضرت علیؑ خاموش بیٹھے تھے۔ حضرت عمرؓ نے فرمایا۔ اے ابوالحسن تم کو کیا ہوا خاموش کیوں ہو؟ حضرت علیؑ اس وقت بولنا نہ چاہتے تھے۔ لیکن جب حضرت عمرؓ نے کہا کہ نہیں ضرور بولنا پڑے گا۔ تو حضرت علیؑ نے کہا

فی کل معترك تزلی سیوفنا	فیہا الجمال عن فرسخ الھام
اللہ اکرمنا بنصو نبیہ	وفیا اعز شرایع الاسلام
وینورنا جبریل فی ابیاتنا	بغز ایضاً لاسلام والاحکام
فنکون اول مستحل حلة	ومحرم لله کل حرام

جب حضرت علیؑ کا کلام ختم ہو گیا تو حضرت عمرؓ نے کہا اے میرے بھتیجے کیا تم اس کی گواہی دو گے وہ دونوں خاموش ہو گئے۔ اور اپنے باپ (حضرت علیؑ) کی طرف دیکھنے لگے حضرت علیؑ

نے فرمایا "گواہ بن جاؤ اور میں بھی تمہارے ساتھ گواہ ہوں۔"

اہل نجران اپنی کتاب مشرخ چمڑے میں رکھے ہوئے حضرت علیؑ کے پاس لائے اور عرض کیا کہ ہم آپ کو اس مکتوب کی قسم دیتے ہیں جس کو آپ نے اپنے ہاتھ سے لکھا ہے اور اس سناٹے کی قسم دیتے ہیں جو آپ نے رسول اللہ صلی اللہ علیہ وسلم سے کی۔ کہ ہم کو ہماری اراضی واپس کر دی جائیں۔ حضرت علیؑ نے جواب دیا "حضرت عمرؓ زیادہ واقف اور تجربہ کار ہیں۔" عاصم بن جعد کہتے ہیں کہ حضرت علیؑ اگر حضرت عمرؓ کو کبھی کسی بات پر طعن دیتے تو آج دیتے (وٹ) اہل نجران حضرت علیؑ کی سفارش پر رسول اللہ صلی اللہ علیہ وسلم کے زمانہ میں جزیرہ عرب میں رہتے تھے اور ان سے ایک معاہدہ لکھا گیا تھا جس کو حضرت علیؑ نے لکھا تھا۔ حضرت عمرؓ نے اپنے زمانہ خلافت میں ان کو جزیرہ عرب سے خارج کر دیا۔ اس وقت اہل نجران حضرت علیؑ کے پاس وہ پرانا معاہدہ لے کر آئے اور چاہتے تھے کہ پھر وہیں واپس ہو جائیں مگر حضرت علیؑ نے انکار کر دیا۔

شعبی سے مروی ہے کہ جب حضرت علیؑ کو فہم میں آئے تو فرمایا، جس گروہ کو حضرت عمرؓ باندھا ہو میں اُس کو نہیں کھول سکتا۔

حضرت علیؑ اوتی چادہ اوڑھے ہوئے کھڑے نکلے اور کہتے لگے یہ کپڑا میرے بھائی اور میرے دوست اور میرے ہمراز اور میرے مخلص امیر المومنین نے مجھے پہنایا ہے۔

حضرت ابو سعید خدریؓ کہتے ہیں کہ میں نے ایک حسین لڑکے کو دیکھا جو قریب البلد تھا اور اس کے زلفیں بھی تھیں اور سر پہ بال بھی۔ اللہ خوب جانتا ہے کہ میں اس وقت نہ میں تھا کہ یہ لڑکا ہے یا لڑکی۔ پھر اُس سے بھی زائد خوب صورت لڑکے پر گذر ہوا جو حضرت کے پاس بیٹھا تھا۔ میں نے ان سے کہا خدا تمہیں اس لڑکے سے محفوظ رکھے جو تمہارے پاس

بیٹھلے ہے۔ حضرت علیؑ نے کہا یہ میرا لڑکا عثمانؓ ہے۔ میں نے اس کا نام حضرت عثمانؓ کے نام پر رکھا ہے اور میں نے اپنے بعض بچوں کے نام حضرت عمرؓ اور حضورؐ کے چچا حضرت عباسؓ کے نام پر بھی رکھے ہیں۔ بلکہ آقلے دو جہاں محمد رسول اللہ صلی اللہ علیہ وسلم کے نام مبارک پر بھی نام رکھا ہے۔ اور حسنؓ و حسینؓ اور محسن کا نام رسول اللہ صلی اللہ علیہ وسلم نے رکھا ہے۔ اور حضرت علیؓ نے ان کا عقیقہ کرایا اور ان کے سر کے بال اُتروا کر اس کے ہموزن چاندی صدقہ کرائی۔ اور حضورؐ کے فرمان کے بموجب اُن کی نافت کاٹی گئی۔ اور ختنہ کرائی گئیں۔

## حضرت علیؓ کا حضرت عمرؓ کی رائے کی طرف رجوع کرنا

قبیلہ مزینہ کے ایک آدمی نے ایک شخص کو قتل کیا پھر اقرار کر لیا۔ حضرت عمرؓ نے اس کے متعلق فیصلہ کیا اور اس کے اقرار کی وجہ سے عاقلہ رکنہ سے دیتہ دلانے سے انکار کیا حضرت علیؓ نے کہا اے امیر المومنین جب یہ تسلیم کر رہا ہے تو اس کو سچا سمجھنا چاہیے۔ حضرت عمرؓ نے کہا اس کا اس وقت اقرار اپنے لئے نہیں بلکہ دوسروں کے لئے ہے۔ حضرت علیؓ نے کہا امیر المومنین رو فکک اللہم آپ ہم سے ہر خبر میں سبقت لے جاتے ہیں۔

حضرت علیؓ فرماتے ہیں کہ اس مسئلہ میں کہ مالک کے انتقال کے بعد ام ولد روہ باندی جس سے مالک کی اولاد ہو، آزاد ہو جاتی ہے۔ میری اور حضرت عمرؓ کی ایک رائے تھی لیکن اب میرے نزدیک وہ مملوکہ ہی رہے گی۔ عبیدہ سلمانی نے کہا۔ اختلاف کی صورت میں ایک کی رائے سے آپ کی متفقہ رائے اولیٰ ہے۔

عبداللہ بن مجیرؓ کہتے ہیں کہ میں نے ایک دن حضرت عمرؓ کے پیچھے عصر کی نماز پڑھی جب نماز ختم ہو گئی تو داہنی طرف کے لوگ کھڑے ہو کر نوافل پڑھنے لگے۔ حضرت عمرؓ نے کوڑے سے اشارہ

کر کے ان کو بٹھایا۔ جب حضرت علیؓ کے پاس پہنچے روہ بھی کھڑے ہوئے نماز پڑھ رہے تھے تو ان سے کہا اے علیؓ واللہ مجھے معلوم ہے کہ رسول اللہ صلی اللہ علیہ وسلم نے اس نماز سے منع فرمایا ہے۔

## حضرت علیؓ کا اپنی صاحبزادی ام کلثوم کا

### حضرت عمرؓ سے نکاح کرنا

حضرت عمرؓ نے حضرت علیؓ سے حضرت ام کلثوم سے نکاح کے متعلق کہا تو حضرت علیؓ نے جواب دیا میرا سے نبی جعفر کو دینے کا خیال ہے۔ حضرت عمرؓ نے کہا مجھ سے نکاح کر دو۔ واللہ اس کی ددھیال میں کوئی میری برابر اس کا خیال نہ رکھے گا۔ پھر حضرت علیؓ نے ان کا نکاح حضرت عمرؓ سے کر دیا۔ حضرت عمرؓ میں آئے اور اپنے ساتھیوں سے کہا مجھے نکاح کے لئے آراستہ کرو انہوں نے عرض کیا ”کس سے“ حضرت عمرؓ نے فرمایا۔ حضرت علیؓ کی صاحبزادی اور حضورؐ کی نواسی ام کلثوم سے۔ میں نے رسول اللہ صلی اللہ علیہ وسلم سے سنا تھا کہ بجز میرے تعلق اور نسب کے ہر تعلق اور نسب ختم ہو جائے گا۔ پس میرا دل چاہتا ہے کہ میرے اور رسول اللہ صلی اللہ علیہ وسلم کے درمیان کوئی تعلق ہو جائے۔

حضرت علیؓ نے حضرت عمرؓ سے کہا میں ام کلثوم کو تمہارے پاس بھیج دوں گا تاکہ تم اس کی صفائی کو دیکھ لو۔ اور حضرت ام کلثوم کو حضرت عمرؓ کے پاس بھیجا۔ حضرت ام کلثوم نے کہا میرے باپ! حضرت علیؓ تم سے کہتے ہیں۔ کیا تمہیں یہ لباس پسند ہے؟ حضرت عمرؓ نے جواب دیا ”ہاں پسند ہے“ پھر حضرت علیؓ نے ان کا نکاح کر دیا۔ اور حضرت عمرؓ نے چالیس



درہم ہر میں دیتے۔

رفت (حدیث میں لفظ حملہ (چادر) ہے اور چادر لباس میں داخل ہے اور حق تعالیٰ نے عورتوں کو یہی لباس کہا ہے۔ لہذا اس مناسبت سے یہاں چادر سے مراد عورت ہوئی۔  
 مروی ہے کہ جب حضرت ام کلثوم حضرت عمرؓ کے پاس آئیں اور حضرت عمرؓ نے ان کا نقاب اٹھانے کا ارادہ کیا تو انھوں نے کہا کہ مجھے چھوڑ۔ اگر تو امیر نہ ہوتا تو نہ ورجیت مارتی۔

مروی ہے کہ حضرت علیؓ نے حضرت عمرؓ سے عند کیا کہ ام کلثوم چھوٹی بچی ہے حضرت عمرؓ نے کہا اگر زندہ رہی تو بڑی ہو جائے گی۔ حضرت علیؓ نے کہا کہ میرے علاوہ اس کے دو بڑے اور بھی ہیں مجھے ان سے بھی مشورہ لینا چاہیے۔ حضرت عمرؓ منتظر رہے اور حضرت علیؓ نے حضرت حسنؓ اور حضرت حسینؓ کو بلایا اور تنہائی میں لے جا کر حمد و ثنا کے بعد ان سے کہا۔ حضرت عمرؓ تمہاری بہن کے لئے پیغام دیتے ہیں۔ میں نے ان سے کہدیا کہ میرے سوا اس کے دو بڑے اور ہیں اور میں نے بغیر تم سے مشورہ کئے نکاح کرنا مناسب نہ سمجھا۔ حضرت حسینؓ خاموش رہے اور حضرت حسنؓ بولے اور حمد و ثنا کے بعد کہا اے باپ حضرت عمرؓ جیسا کون ملے گا۔ رسول اللہ صلی اللہ علیہ وسلم کے صحبت یافتہ اور رسول اللہ صلی اللہ علیہ وسلم ان سے خوش تشریف لے گئے۔ پھر حلیفہ ہوئے تو عدل و انصاف کیا۔ حضرت علیؓ نے کہا تم ہی کہتے ہو لیکن میں نے تمہارے بغیر بات پکی کرنا مناسب نہ سمجھا۔ پھر فرمایا۔ ام کلثوم کو بلاؤ۔ ام کلثوم بلائی گئی۔ تو ایک بچی ایک کرتہ پہنے ہوئے آئی۔ حضرت علیؓ نے فرمایا بیٹی میں عمر بن الخطابؓ کے پاس تھا انہوں نے مجھ سے ایک چیز مانگی اب تم ان کے پاس جاؤ۔ سلام کہنا۔ اور کہنا مجھ کو میرے باپ نے آپ کے پاس بھیجا ہے اور کہا ہے کہ حق تعالیٰ نے

آپ کی حاجت پوری کر دی۔ حضرت عمرؓ نے چاہا کہ ان کا کرتہ اتاریں لیکن انہوں نے کرتہ چھڑا لیا اور واپس ہو گئیں اور والد ماجد سے جا کر کہا تمہارا پیغام حضرت عمرؓ کو پہنچا دیا۔ تم نے مجھے اس لئے بھیجتا تھا تاکہ حضرت عمرؓ مجھے خرید لیں۔ حضرت علیؓ نے فرمایا نہیں بلکہ اس لئے کہ وہ تمہارے لئے زیادہ مناسب ہیں۔ حضرت ام کلثومؓ نے کہا آپ نے مجھ سے اجازت کیوں نہیں لی۔ حضرت علیؓ نے فرمایا۔ اگر تم بڑی ہوتیں تو تم سے اجازت لیتا۔ لیکن آج تمہارا معاملہ میرے اختیار میں ہے۔

مروی ہے کہ حضرت عمرؓ کے حضرت ام کلثومؓ سے ایک بچہ ہوا جس کا نام زید رکھا۔ عبد الملک سے کسی نے کہا یہ شخص حضرت عمرؓ کا بھی صاحبزادہ ہے اور حضرت علیؓ کی بھی اولاد ہے۔ عبد الملک کو اپنی سلطنت کا خوف ہوا اور اس نے ان کو زہر دے دیدیا۔

## حضرت علیؓ کا ارشاد حضرت عمرؓ کی وفات کے بعد

حضرت عمرؓ کے وصال کے بعد جب ان پر چادر ڈال دی گئی تو حضرت علیؓ نے کہا حق تعالیٰ آپ پر رحم فرمائے۔ آپ کے سوا کوئی شخص ایسا نہیں کہ میری خواہش ہو کہ اس جیسے اعمال لے کر خدا سے تعالیٰ کے روبرو پیش ہوں۔ اور مجھے امید ہے کہ حق تعالیٰ آپ کو آپ کے دوستوں و حضور اور حضرت ابوبکرؓ سے ضرور ملائے گا۔ اس لئے کہ رسول اللہ صلی اللہ علیہ وسلم اکثر فرمایا کرتے تھے ”میں اور ابوبکرؓ اور عمرؓ تھے“ میں ابوبکرؓ اور عمرؓ فلاں جگہ گئے“۔

اے عمرؓ! الخطاب رحمک اللہ تم آیات اللہ کے عالم تھے۔ تمہارے سینہ میں حق کی عظمت تھی تم صرف خدا سے ڈرتے تھے اور دین میں، لومۃ لایم، کی پرواہ نہ کرتے

تھے۔ تم حق کے لئے سخی تھے اور باطل کے لئے نخیل اور دنیا سے بھوکے اور آخرت سے سیر۔  
 مروی ہے کہ جب حضرت علیؑ کو حضرت عمرؓ کی وفات کا حال معلوم ہوا تو غسل  
 کر کے گھر سے نکلے سلام کیا اور سر جھکا لیا۔ پھر سر اٹھایا اور فرمایا، حضرت عمرؓ پر نوہ کرنے  
 والی نے کیا خوب کہا ہے، "آہ عمرؓ ٹھٹھے کو سیدھا کیا اور بیمار کو شفا دی۔ (یعنی سیاست  
 خوب کی) آہ عمرؓ پاک و صاف کم گنا ہوں کے ساتھ دنیا سے تشریف لے گئے۔ آہ عمرؓ  
 سنت کو ساتھ لے گئے۔ اور فتنہ و فساد چھوڑ گئے۔" اس کو کیا معلوم محض الفاظ ہیں جو  
 اس کی زبان سے نکل گئے۔ واللہ حضرت عمرؓ کی طرف تشریف لے گئے اور مشر و فاسد دور  
 ہو گئے۔

## حضرت حسینؑ اور حضرت حسینؑ کے فضائل میں

### احادیث اور حضرت عمرؓ کا ارشاد

حضرت علیؑ نے اپنی زہرہ ایک یہودی کے پاس دیکھ کر پہچان لی اور اس سے کہا یہ زہرہ  
 میری ہے فلاں دن گر گئی تھی۔ یہودی نے جواب دیا نہ معلوم تم کیا کہہ رہے ہو۔ یہ زہرہ میری ہی اور  
 میرے قبضہ میں ہے۔ چلو ہمارا تمہارا فیصلہ قاضی مسلیس کریں گے اور دونوں شریع قاضی کے  
 پاس گئے۔ جب انہوں نے حضرت علیؑ کو دیکھا تو اپنی جگہ ان کے لئے چھوڑ کر کھڑے ہو گئے۔ حضرت علیؑ  
 بیٹھ گئے۔ اور شریع کی طرف متوجہ ہو کر فرمایا اگر میرا حریف مسلمان ہوتا تو میں اس کے ساتھ تھا۔  
 سائے بیٹھا۔ لیکن میں نے رسول اللہ صلی اللہ علیہ وسلم سے سنا ہے کہ یہود کو اپنی براہمت بٹھاؤ۔ اور  
 نہ ان کے مرضیوں کی عیادت کرو اور نہ ان کے جنازہ کے ساتھ جاؤ۔ اگر کہیں تمہیں یہ مل جائیں تو

ان پر سانس تنگ کر دو۔ اگر یہ گالی دیں تو ان کو مار دو۔ اور اگر یہ ماریں تو ان کو قتل کر دو۔ پھر فرمایا میں نے اپنی زہ اس یہودی کے پاس دیکھی اور پہچان لی۔ حضرت شریح نے یہودی سے کہا۔ ”تو کیا کہتا ہے؟“ یہودی نے جواب دیا ”میری زہ ہے اور میرے قبضہ میں ہے۔“ حضرت شریح نے کہا ”امیر المومنین آپ سچے ہیں واللہ جیسا آپ فرماتے ہیں یہ زہ آپ ہی کی ہے۔ لیکن پھر بھی دو گواہ کا ہونا ضروری ہے۔ حضرت علیؑ نے اپنے غلام قنبر کو بلایا۔ اس نے شہادت دی۔ پھر اپنے صاحبزادے حضرت حسینؑ کو بلایا۔ انہوں نے شہادت دی۔ حضرت شریح نے عرض کیا میرے نزدیک بیٹے کی شہادت باپ کے حق میں قبول نہ کرنی چاہئے۔ حضرت علیؑ نے فرمایا میں قسم دے کر پوچھتا ہوں کیا تم نے حضرت عمرؓ سے یہ حدیث سنی ہے کہ حسن و حسینؑ جو ان اہل جنت کے سردار ہیں۔ شریح نے جواب دیا ”ہاں سنی ہے“ حضرت علیؑ نے فرمایا۔ کیا تم اہل جنت کے سردار کی شہادت قبول نہیں کرتے۔ اس کی سزا میں چالیس دن تک تمہارا بائیکاٹ کیا کرتا ہوں۔ اور زہ یہودی کے حوالہ کر دی۔ یہودی نے دل میں سوچا۔ امیر المومنین میرے ساتھ قاضی کے یہاں آئے اور قاضی نے ان کے خلافت فیصلہ کیا اور وہ اس پر رضامند ہو گئے۔ اور کہا بے شک یہ زہ آپ کی ہے فلاں دن آپ کے خالی رنگ کے اونٹ سے گر گئی تھی اور میں نے اٹھالی تھی۔ اور کہا ”اشھدان لا الہ الا اللہ واشھدان محمد رسول اللہ“ حضرت علیؑ نے فرمایا یہ زہ بھی تمہاری ہے اور یہ گھوڑا بھی تمہارا۔ اور اس کے لئے سات سو درہم وظیفہ مقرر کر دیتے۔ پھر یہ شخص ہمیشہ حضرت علیؑ کے ساتھ رہا۔ اور جنگ صفین میں مقتول ہو گیا۔

حضرت حسینؑ فرماتے ہیں کہ حضرت عمرؓ منبر پر خطبہ پڑھ رہے تھے۔ میں ان کے پاس

عہ کوفہ کے قریب کوئی جگہ ہے



گیا اور کہا میرے باپ کے منبر سے اتر جاؤ۔ انہوں نے فرمایا خدا کی قسم یہ منبر تمہارے باپ کا ہے میرے باپ کا نہیں۔ پھر لو چھا تمہیں یہ کس نے سکھایا میں نے جواب دیا کسی نے نہیں۔ اس کے بعد فرمایا۔ تم ہمیشہ ہمارے پاس آیا کرو۔ میں ایک دن ان کے پاس گیا تو وہ معاویہ سے تنہائی میں گفتگو کر رہے تھے۔ اور ابن عمرؓ دروازہ پر تھے یہ دیکھ کر واپس چلا آیا۔ پھر ایک دن حضرت عمرؓ ملے تو فرمایا ہم نے تم سے کہا تھا کہ ہمارے سے ملنے رہا کرو۔ میں نے عرض کیا میں آپ کے پاس حاضر ہوا لیکن آپ معاویہ سے تنہائی میں گفتگو کر رہے تھے۔ اور ابن عمرؓ زبان تھے۔ حضرت عمرؓ نے فرمایا کیا تم ابن عمرؓ جیسے ہو۔ کیا حق تعالیٰ کے سوا کسی اور نے ہمارے سروں پر بال اگاتے۔ جب تم آؤ تمہیں اوروں کی طرح اجازت لینے کی ضرورت نہیں۔

ایک مرتبہ لوگ چادریں اڑھے ہوئے پھر رہے تھے اور حضرت عمرؓ مسجد میں حجرہ مشرف اور منبر کے درمیان بیٹھے تھے۔ لوگ اگر ان کو سلام کر رہے تھے۔ اور دعائیں دے رہے تھے کہ حضرت حسنؓ اور حضرت حسینؓ لوگوں کو پھلانگتے ہوئے حضرت فاطمہؓ کے گھر سے نکلے۔ (حضرت فاطمہؓ کا گھر وسط مسجد میں تھا) دونوں حضرت عمرؓ کے سامنے تھے اور ان کے پاس ان چادروں میں کی چادر نہ تھی۔ حضرت عمرؓ کہنے لگے۔ خدا کرے یہ کپڑے تقسیم کرنا مجھے مبارک ہو۔ لوگوں نے عرض کیا۔ اے امیر المومنین کیوں۔ آپ نے تو اپنی رعیت کو بہت عمدہ پوشاک پہنائی۔ حضرت عمرؓ نے فرمایا اس لئے کہ یہ دولہ کے جوابی پھلانگتے ہوئے آئے۔ ان کے پاس ان میں سے چادر نہیں یہ بچے ہیں اور چادریں ان سے بڑی ہیں۔ پھر داہنی طرف جو شخص بیٹھا تھا اس سے جھک کر فرمایا حضرت حسنؓ و حسینؓ کے لئے دو چادر بھیج دو اس نے دو چادر بھیج دیں اور آپ نے حضرت حسنؓ و حضرت حسینؓ کو پہنا دیں۔

جب حضرت عمرؓ نے رجب مرتب کے تولد گوں کے وظائف مقرر کرنے کا ارادہ کیا اور پوچھا کہ ابتداء کس سے کروں۔ لوگوں نے عرض کیا۔ امیر المومنین اپنے سے شروع کیجئے۔ حضرت عمرؓ نے فرمایا تم نے خوب یاد دلایا۔ بنو ہاشم سے ابتداء کی اور حضرت حسنؓ و حضرت حسینؓ کے لئے پانچ پانچ سو دینار وظیفہ مقرر کئے۔

حضرت عمرؓ نے حضرت زبیرؓ سے کہا کہ (حضرت) حسن بیمار ہیں کیا ان کی عیادت کرو گے حضرت زبیرؓ یہاں نہ گئے تو حضرت عمرؓ نے فرمایا معلوم بھی ہے بنو ہاشم کی عیادت فرض ہے۔ اور ان کی ملاقات سنت ہے۔

حضرت عمرؓ نے حضرت فاطمہؓ سے کہا تمہارے باپ کے بعد مجھے تم سے زائد کوئی عزیز نہیں۔

## حضرت عمرؓ کی شہادت اور مجلس شوریٰ کا انعقاد

حضرت مغیرہ بن شعبہ کا غلام ابو لؤلؤہ حضرت عمرؓ کے پاس آیا یہ روم کا باشندہ اور نصرانی تھا، اور کہا امیر المومنین مغیرہ سے کہہ دیجئے کہ جو روپیہ مجھ سے لیتا ہے اُس میں کچھ کم کر دے۔ حضرت عمرؓ نے پوچھا ”تم سے کیا لیتا ہے“ اُس نے جواب دیا۔ ”چار درہم“ حضرت عمرؓ نے پوچھا ”تمہارا کیا پیشہ ہے“ اس نے جواب دیا۔ ”چکی چلانا“ حضرت عمرؓ نے فرمایا خدا سے ڈر اور اپنے آقا سے خلوص کے ساتھ پیش آ۔ ابو لؤلؤہ حضرت عمرؓ کے پاس غصہ میں بھرا ہوا نکلا اور کچھ بڑبڑا رہا تھا۔ حضرت عمرؓ نے پوچھا یہ کیا کہہ رہا ہے۔ لوگوں نے عرض کیا ”محق ہے“ حضرت عمرؓ نے (حضرت) مغیرہ کو بلایا اور فرمایا خدا سے ڈرو اور جن کو خدا نے تمہارا دست نگر کیا ہے اُن کے ساتھ اچھا سلوک کرو۔

اس غلام نے ایک چھری تیار کی جس کی دونوں کھنکھیں اور موٹھ درمیان میں تھی۔ اور حضرت عمرؓ کے پاس آیا۔ حضرت عمرؓ اس وقت صبح کی نماز کے لئے صفوں کویدھا کر رہے تھے۔ اور فرما رہے تھے تمہارے موٹھے آگے پیچھے نہ ہوں کہیں تمہارے قلوب میں یہی تفرقہ پڑ جائے۔ اور آپؐ پر نواہر کئے اور آپؐ کے ساتھ تیرہ آدمیوں کو زخمی کیا۔ جن میں چھ وہیں مسجد میں شہید ہو گئے۔ حضرت عمرؓ نے فرمایا اس کتے کو پکڑو۔ اس نے مجھے قتل کر دیا۔ حضرت عمرؓ کو اٹھا کر گھر لے گئے۔ سورج نکلنے کے قریب تھا اور ابھی لوگوں نے صبح کی نماز پڑھی تھی۔ اس لئے حضرت عبدالرحمن بن عوفؓ کے پیچھے اقتدار کی انہوں نے سورج نکلنے کے خوف سے قل ہوا اللہ اور اذا جاء نصر اللہ پڑھی۔

حضرت عمرؓ کے پاس سب سے پہلے حضرت علیؓ اور حضرت ابن عباسؓ پہنچے۔ حضرت ابن عباسؓ نے کہا ”امیر المؤمنین جنت کی بشارت ہو“ حضرت عمرؓ نے فرمایا کیا تم اس کی گواہی دو گے (گویا آپ خرید فروخت کر رہے تھے)۔ حضرت ابن عباسؓ نے حضرت علیؓ کے موٹھا مار کر کہا تو بھی گواہ بن اور میں بھی گواہ ہوں۔ حضرت عمرؓ نے حضرت ابن عباسؓ سے پوچھا ”یہ کیونکر“ حضرت ابن عباسؓ نے کہا اس لئے کہ آپؐ کا اسلام باعث عزت تھا اور آپؐ کی امامت انصاف تھی اور آپؐ کی موت شہادت سے ہوئی۔ حضرت عمرؓ نے فرمایا۔ واللہ اس کی وجہ سے تم مجھ کو عزیز نہ سمجھو۔ اگر حق تعالیٰ نے اچارحم نہ فرمایا تو عمرؓ ہلاک ہو جائے گا۔

حضرت ابن عمرؓ کہتے ہیں کہ حضرت عمرؓ کا سر میری گود میں رکھا تھا۔ آپؐ نے فرمایا میرے سر کو زمین پر رکھ دو۔ میں نے عرض کیا آپؐ کا سر نیچے رکھنا مجھ پر شاق ہے۔ آپؐ نے فرمایا تجھے تیری ماں رووے رکھ دے۔ پھر فرمایا لوگوں کے پاس جاؤ اور ان سے سلام کے بعد پوچھو کہ کیا یہ کام تمہارے مشورہ سے ہوا ہے؟ (حضرت ابن عمرؓ کہتے ہیں) میں باہر گیا۔ اور لوگوں کو

یہ پیغام سنایا۔ انہوں نے جواب دیا۔ ہماری خواہش ہے کہ آپ کے بدلہ میں ہمارے ماں باپ چلے جائیں۔ رسول اللہ صلی اللہ علیہ وسلم کے وصال کے بعد آج جیسا سخت دن ہم پر نہیں گزرا میں حضرت عمرؓ کے پاس گیا اور ان تک یہ فقرے پہنچا دیئے۔ آپ نے فرمایا دیکھو کیا میرے قاتل کا پتہ لگایا ہے۔ میں نے عرض کیا ہاں مغیرہ بن شعبہ کا غلام ہے۔ آپ نے فرمایا الحمد للہ کوئی مسلمان میرے ظلم کا شاکہ نہیں ایک مشرک ہے جس کے آقا کو میں اس پر احسان کرنے کے لئے کہ چکا تھا۔ لوگ اندر چلے گئے اور حضرت عمرؓ نے بینہ مانگی آپ کو نیند پلائی جو خون میں مل کر زخم سے نکل گئی۔ حرت بن کلدہ ثقفی ایک طبیب تھا وہ آیا اور کہا دودھ پلاؤ آپ کو دودھ پلایا وہ بھی خون آلود نکلا۔ حرت نے کہا جو کچھ کہنا ہو یا عہد وغیرہ لینا ہو وہ کہہ لیجئے۔ پھر لوگوں نے عرض کیا کہ خلیفہ مقرر کر دیجئے۔ حضرت عمرؓ نے فرمایا میں زندگی اور موت دونوں حالت میں اس بوجھ کا متحمل نہیں ہو سکتا۔ لوگوں نے عرض کیا مسلمان عبداللہ بن عمرؓ سے راضی ہیں۔ حضرت عمرؓ نے فرمایا اگر آل عمرؓ میں سے کوئی خلافت کے قریب گیا تو تباہ ہو جائیں گے اور میں ان کے لئے کیسے بد فاقی لے سکتا ہوں۔

لوگوں نے عرض کیا آپ ہمیں مشورہ کیوں نہیں دیتے؟ حضرت عمرؓ نے فرمایا۔ مشورہ دینے میں کچھ حرج نہیں۔ قریش کے سردار جن کے جنتی ہونے کی نبی کریم صلی اللہ علیہ وسلم نے بشارت دی ہے سات ہیں حضرت عثمانؓ بن عفان۔ (حضرت علیؓ بن ابی طالب۔ (حضرت طلحہؓ۔ (حضرت زبیرؓ۔ (حضرت سعد بن ابی وقاص (حضرت عبدالرحمن بن عوف۔ (حضرت سعد بن زید رضی اللہ عنہم اجمعین)۔ لوگوں نے عرض کیا «امیر المؤمنین ان میں سے اپنی رائے متعین کیجئے» حضرت عمرؓ نے فرمایا حضرت عثمانؓ سے تو اس لئے رکتا ہوں کہ وہ اپنے کنبہ کو زیادہ محبوب رکھتے ہیں۔ اور حضرت علیؓ کی طبیعت میں مذاق ہے۔ اور (حضرت زبیرؓ



مومن الرضا اور کافر الغضب ہیں۔ اور طلحہ میں نخوة ہے۔ اور حضرت سعد میں بدلتی اور سختی ہے۔ اور عبدالرحمن بن عوف مالدار بہت ہیں گویا اس امت کے قارون ہیں۔ یہ سب ایک گھر میں تین روز تک مشورہ کریں۔ ان ایام میں مہیب نماز پڑھائے۔ اور عبداللہ بن عمر زید و مشیر رہے۔ اس کے ذمہ اور کوئی کام نہ ہو۔ اور کثرت الرائے پر عمل کر لیا جائے اگر پانچ کی رائے متحد ہو جائے اور ایک خلاف ہو تو اس کو چھوڑ دینا۔ اور اگر چار کی رائے متحد ہو اور دو مخالف تب بھی ان دونوں کو چھوڑ دینا۔ اور اگر تین ایک طرف ہوں اور تین ایک طرف تو عبداللہ بن عمر کو حکم بنالینا اور جس فریق کے موافق ملے ہو جائے دوسرے فریق کی رائے کو چھوڑ دینا۔ پھر حضرت ابن عمر سے فرمایا۔ حضرت عائشہ کے پاس جاؤ سلام کہنا اور کہنا کہ جو جگہ رسول اللہ صلی اللہ علیہ وسلم اور حضرت ابوبکر کے درمیان آپ نے اپنے لئے چھوڑ رکھی ہے عمر اس کی آپ سے درخواست کرتا ہے۔ حضرت عبداللہ کہتے ہیں۔ میں حضرت عائشہ کے گھر گیا اور دروازہ کھٹکھٹایا پوچھا کون ہے؟ میں نے عرض کیا عبداللہ بن عمر ہے۔ پھر پوچھا کیوں آئے ہو؟ میں نے عرض کیا۔ حضرت عمر کو خون آلود چھوڑ کر آیا ہوں وہ آپ سے اس جگہ کی درخواست کرتے ہیں جو آپ نے حضور اور حضرت ابوبکر کے درمیان اپنے لئے چھوڑ رکھی ہے۔ حضرت عائشہ نے پوچھا حضرت عمر کو کیا ہوا؟ میں نے جواب دیا۔ مغیرہ بن شعبہ کے غلام نے ان کو زخمی کر دیا۔ حضرت عائشہ نے کہا واللہ میرا دل نہیں چاہتا تھا کہ حضور اور حضرت ابوبکر کے درمیان میرے سوا کوئی اور مدفون ہو۔ لیکن جب حضرت عمر نے مجھ سے خواہش کی ہے تو بہت اچھا۔ میں واپس چلا آیا۔ حضرت عمر نے پوچھا کیا ہوا؟ میں نے جواب دیا کہ انہوں نے اجازت دے دی۔ حضرت عمر نے فرمایا حق تعالیٰ جزاء خیر دے۔ لیکن میرے مرنے کے بعد پھر پوچھ لینا اگر اس وقت بھی اجازت دے دیں تو فہا ور نہ

عام مسلمانوں کے قبرستان بقیع میں دفن کر دیتا۔

حضرت عمرؓ کے وصال کے بعد ہم جنازہ کو لے گئے اور حضرت عائشہؓ کے دروازہ پر پہنچ کر دروازہ کھٹکھٹایا۔ انہوں نے پوچھا کون ہے؟ ہم نے جواب دیا کہ حضرت عمرؓ کا جنازہ ہے۔ انہوں نے فرمایا تھا کہ وفات کے بعد پھر آپ سے پوچھ لیں۔ حضرت عائشہؓ نے کہا واللہ جو جگہ میں ان کو دے چکی اب اس کو واپس نہ لوں گی۔ پھر اپنا ہاتھ اپنے سر پر رکھ دیا اور کہا۔ اے محمد صلی اللہ علیہ وسلم، اور اے حضرت، ابوبکر تمہارا دوست عمر تمہارے پاس زیارت کے لئے آیا ہے۔

مدینہ میں اس وقت ایسا زلزلہ آیا کہ ہمیں آبادی کے منہدم ہونے کا خطرہ ہو گیا۔ جب تیسرے دن عصر کا وقت ہوا تو صہیب ہمارے پاس آئے اور پوچھا تم نے کیا کیا۔ ہم نے جواب دیا ابھی کچھ نہیں کیا۔ صہیب نے کہا اُس ذات پاک کی قسم جس نے عمرؓ کی روح قبض کیا آج مغرب سے زیادہ اس معاملہ میں دیر نہ ہوگی۔ اس کے بعد اپنے گھر میں بیٹھ جانا۔ جب لوگ تلواریں سنبھال لیں گے تو تم کیا کر سکو گے جو کچھ کرنا ہے ابھی کر لو۔ حضرت عبدالرحمنؓ نے اصحاب شوریٰ سے کہا تم مجھے اجازت دو کہ میں خلافت سے دست بردار ہو جاؤں اور تم میں سے ایک کو اللہ اور رسول کے لئے چھانٹ لوں

حضرت علیؓ نے کہا۔ اگر اور ساری راضی ہو جائیں۔ تو میں سب سے پہلے منظور کرتا ہوں۔ اس لئے کہ رسول اللہ صلی اللہ علیہ وسلم نے تمہارے متعلق فرمایا ہے کہ تم زمین و آسمان میں امین ہو۔ دیگر حضرات بھی اس پر راضی ہو گئے۔

حضرت عبدالرحمنؓ نے کہا۔ سعدؓ تم اس سے علیحدہ ہو جاؤ۔ میں اور تم اس کے اہل نہیں۔ اور طلحہؓ اور زبیرؓ بھی اس کو چھوڑ دو۔ پھر بھی آپ حضرت عثمانؓ کا ہاتھ پکڑتے اور

کبھی حضرت علیؓ کا۔ حتیٰ کہ حضرت عثمانؓ سے بیعت کر لی۔

حضرت عبداللہ بن عمرؓ سے مروی ہے کہ حضرت عمرؓ نے اصحاب شوریٰ سے فرمایا کہ اگر تم نے گتے کو حاکم بنایا تو اگرچہ وہ تلوار گردن میں ڈالے رکھے پھر تمہیں راہ راست پر نہیں چلا سکتا۔ میں نے عرض کیا۔ وہ خود بھی جانتا ہے۔ لہذا اس کو حاکم نہ بنائیے۔ پھر فرمایا۔ اگر میں خلیفہ مقرر کروں تو مجھ سے بہتر حضرت ابوبکرؓ نے خلیفہ مقرر کیا ہے۔ اور اگر میں ایسے ہی چھوڑ دوں تو مجھ سے بہتر محمد رسول اللہ صلی اللہ علیہ وسلم نے ایسا کیا ہے۔ یعنی میرے لئے دونوں امر کی گنجائش ہے۔

حضرت حسنؓ سے روایت ہے کہ جب حضرت عمرؓ زخمی ہوئے تو انہوں نے چچا آدمیوں کی مجلس شوریٰ منعقد کی۔ جب حضرت عمرؓ کو معلوم ہوا کہ بعض لوگوں کو ان میں کلام ہے تو فرمایا۔ رسول اللہ صلی اللہ علیہ وسلم نے ارشاد فرمایا ہے کہ میں مقامات قیامت میں جس جگہ ہوں گا میرا ہاتھ علیؓ کے ہاتھ میں ہوگا۔ اور مجھ سے فرمایا۔ اے عمرؓ! عثمان بن عفان رات کو سوتے ہیں تو آسمان کے تمام فرشتے ان کے لئے دعا و مغفرت کرتے ہیں۔ میں نے عرض کیا یا رسول اللہؐ یہ صرف عثمانؓ کے لئے ہے۔ فرمایا ہاں۔ اس لئے کہ وہ گناہ اور خطا کرنے میں رب العالمین سے حیا کرتا ہے۔ اور طلحہ بن عبد اللہ ایک دفعہ رسول اللہ صلی اللہ علیہ وسلم کے ساتھ سفر میں تھے اور سات ٹھنڈی تھی کہ حضورؐ کا کجاوہ گر گیا۔ آپؐ نے فرمایا۔ اے اللہ! جو شخص اپنی سواری سے اتر کر میری سواری کو درست کرے تو اس سے میرا راضی ہو جس کے بعد کبھی غصہ نہ ہو۔ میں نے دیکھا کہ طلحہ اُسی وقت اترے اور حضورؐ کے کجاوہ کو درست کر دیا۔ واپس کر دیا۔ حضورؐ نے ارشاد فرمایا اے طلحہؓ یہ جبرائیلؑ (علیہ السلام) تمہیں سلام کہتے ہیں۔

عہد اکبر سے مراد آپ کے صاحبزادہ حضرت عبداللہ بن عمر بن الخطاب ہیں

اور کہتے ہیں کہ طلحہ سے کہہ دیجئے اُس ذات پاک کی قسم جس نے محمد رسول اللہ صلی اللہ علیہ وسلم کو نبوت عطا کی قیامت کی ہر مصیبت میں میں تمہارے ساتھ رہوں گا اور زبیر بن العوام ایک دن رسول اللہ صلی اللہ علیہ وسلم سو رہے تھے اور چہرہ مبارک پر لمبیاں گر رہی تھیں جب تک حضور بیدار ہوئے حضرت زبیر برابر لمبیاں کو ہٹاتے رہے۔ حضور نے بیدار ہو کر فرمایا اے زبیر یہ جبرائیل علیہ السلام تمہیں سلام کہتے ہیں اور کہتے ہیں اُس ذات پاک کی قسم جس نے محمد صلی اللہ علیہ وسلم کو نبوت عطا کی میں قیامت کے دن تمہارے چہرے سے دندخ کی لپٹ کو دور رکھوں گا۔

عبدالرحمن بن عوف اور رسول اللہ صلی اللہ علیہ وسلم ایک دن حضرت عائشہ کے گھر تھے کہ حضرت فاطمہؓ مع حضرت حسنؓ و حسینؓ کے حاضر ہوئیں۔ اور یہ تینوں رو رہے تھے۔ رسول اللہ صلی اللہ علیہ وسلم نے فرمایا ”میرے بچے کیوں رو رہے ہیں۔ حضرت فاطمہؓ نے عرض کیا ”بھوک کی وجہ سے رو رہے ہیں“ حضورؐ نے دریافت کیا ”اور تم کیوں رو رہی ہو“ حضرت فاطمہؓ نے کہا ”ان بچوں پر ترس کھا کر“۔ حضورؐ نے دعا فرمائی۔ اے اللہ مجھے اور میرے بچوں اور میری لڑکی فاطمہؓ کو جنت بیکھانا کھلا۔ اتنے میں کسی نے دروازہ کھٹکھٹایا۔ حضورؐ نے دروازہ کھولا تو حضرت عبدالرحمن بن عوفؓ تھے اور اُن کے ہاتھ میں حلوے کا پیالہ اور دو روٹیاں تھیں جن کے درمیان زیتون تھا۔ حضرت عبدالرحمنؓ نے ان کو پیش کیا اور عرض کیا۔ یا رسول اللہ یہ ہدیہ ہیں۔ رسول اللہ صلی اللہ علیہ وسلم اور سب نے اس کو پیٹ بھر کر کھلیا۔ اور حضورؐ نے ارشاد فرمایا اے عبدالرحمنؓ جنت تو تمہاری طرف سبقت کر رہی ہے۔ لیکن حق تعالیٰ تمہاری دنیا میں بھی برکت عطا فرمائے۔

اور سعد بن وقاص۔ رسول اللہ صلی اللہ علیہ وسلم نے احد کی لڑائی میں تیرہ دفعہ



ان کو تیر ٹھیک کر کے دیا۔ پھر فرمایا، تیر بھینک تجھ پر میرے ماں و باپ قدا ہوں۔ جو شخص  
ان کو بھی برا کہے وہ اپنے نفس پر ظلم کرتا ہے۔

جب حضرت عمرؓ کا وصال ہوا تو ان کی تجیز و تکفین کے بعد حضرت ضحاک بن قیسؓ کی  
بہن حضرت فاطمہؓ کے یہاں اہل شوریٰ کا اجتماع ہوا (حضرت فاطمہؓ بہت نیک عورت تھیں۔  
لوگ اکثر ان کے یہاں جمع ہوتے تھے)۔ حضرت عبدالرحمنؓ سب میں بڑے تھے۔ اول انھوں نے  
گفتگو شروع کی اور مناسب حمد و ثناء کے بعد فرمایا اے جماعت حاضرین میری ایک رائے  
سے تم بھی اس پر غور کرو۔ اول خاموشی سے سن لو تا کہ معلوم ہو جائے اور سمجھ میں آجائے۔  
ضعیف جو سیدھی راہ چلے اُس قوی سے بہتر ہے جو کج ہو۔ اور ایک گھونٹ پانی جو ضرورت  
کے وقت پیاس بجھائے اس شیریں کثیر پانی سے بہتر ہے جس سے ہیضہ ہو جائے۔ تم علما تہذیب و قوم  
کے مقتدا اور بچار ہو۔ اختلاف میں پڑ کر اپنی چھری کو ٹھنڈا مت کرو۔ اور اپنی تلواروں کو  
دشمن سے نہ روکو جس سے وہ تم پر سرکش ہو جائیں اور تمہارے اعمال میں نقصان آئے۔  
ہر گھر کے لئے ایک امیر ہو جائے جس کے کہے پر سب چلیں۔ اور اُس کی مخالفت سے ڈریں۔  
اپنے میں سے کسی کو اپنا کام حوالہ کر دو اور جس پر بھروسہ ہو اپنا بوجھ لا دو۔ نرمی سے چلو تا کہ مطلقاً  
تکسیر نہ ہو جاوے۔ تمہاری نیات تمہارے علم سے تجاوز نہ کریں اور تمہارے اعمال تمہاری نیات  
سے تجاوز نہ ہوں۔ مختصر بات زیادہ بکواس سے بہتر ہے۔ دشمن اور بد بخت کی اگرچہ وہ  
قریب ہو اطاعت نہ کرو۔ اور یہ بار (خلافت) ایسے شخص کو پہنچاؤ جو مصائب کے وقت  
قوی رہے۔ اور بھید میں امانت دار ہو۔ وہ تم سے راضی ہو اور تم اس سے ناراضی ہو اور تم  
میں سے غبار اور پردہ ہو اور تم نفس و ناحق کی اطاعت نہ کرو۔ اور مرشد معاہدہ کی  
مخالفت نہ کرو۔ میں اس پر بات ختم کرتا ہوں اور اپنے اور تمہارے لئے دعا و مغفرت کرتا ہوں۔

پھر حضرت عثمانؓ بولے فرمایا۔ جمیع عمائد اُس ذات پاک کے لئے جس نے محمد صلی اللہ علیہ وسلم کو نبی اور رسول بنا کر بھیجا اور اُن کے لئے اپنے وعدہ کو پورا کیا اور ہر قریب و بعید پر اُن کی مدد کی۔ حق تعالیٰ نے اُن کو نور بنا کر بھیجا اور میں خواہشات کے تموج اور دشمنوں کے اختلافات کے وقت حضورؐ کے اتباع کی توفیق دی اور میں اپنے فضل سے ائمہ بنایا اور اپنی اطاعت کے لئے امیر بنایا۔ یہ معاملہ ہم سے متجاوز نہ ہو اور یکسر ہمارے کوئی شریک نہ ہو۔ مگر جو شخص حق سے انجان ہو اور راستہ سے ہٹ گیا ہو۔ اگر تمہاری مخالفت کی گئی۔ اور تمہاری بات رد ہو گئی تو میں سب سے پہلے تمہاری بات پر ہاں کروں گا۔ اور اس کو قبول کروں گا۔ میں اپنے اس قول پر کفیل اور ضامن ہوں اور اپنے اور تمہارے لئے دعا مغفرت کرتا ہوں۔ اور تمہاری مخالفت سے پناہ مانگتا ہوں۔

پھر حضرت زبیرؓ بولے اور محمد و تناس کے بعد فرمایا۔ حق تعالیٰ کے لئے پکارنے والا جاہل نہیں ہوتا اور اس پر ہاں کرنے والا نامراد نہیں ہوتا۔ خواہشات کے بڑھنے کے وقت جانوں کا محافظ نگہبان ہے۔ اگر حدود شرعیہ متیقن نہ ہوتیں اور فرائض خداوندی متیقن نہ ہوتے۔ راحت و حیات ہوتی اور موت نہ ہوتی تو امارت اور حکومت سے بھاگنا اور بچنا باعث نجات اور عصمت ہوتا۔ لیکن حق تعالیٰ نے ہم پر پا جائزہ حق اور افسار سنت کو واجب کر دیا ہے تاکہ ہم گمراہی میں نہ پڑیں۔ اور زمانہ جاہلیت کی طرح پھر گمراہ نہ ہوں۔ جو کچھ تم کہو گے میں اُس کو قبول کروں گا۔ اور تمہارے حکم کا اتباع کروں گا۔  
والحمد للہ رب العالمین۔

پھر حضرت سعد بن وقاصؓ بولے کہ جمیع عمائد اُس ذات پاک کے لئے ہیں جو ہمیشہ سے ہے اور ہمیشہ رہے گا۔ میں اس ذات پاک کی اس لئے حمد کرتا ہوں کہ

اُس نے مجھ کو گمراہی سے نجات دی اور گمراہی پر متنبہ کیا۔ جو شخص محفوظ رہا اُس نے ہدایت خداوندی کے باعث قلاح پائی۔ اور جس کی نجات ہوگئی وہ خدا کے رحم و فضل سے کامیاب ہو گیا۔ اور رسول اللہ صلی اللہ علیہ وسلم کے تشریف لانے سے راستے منور اور درست ہو گئے۔ اور حق واضح ہو گیا اور باطل تمام مٹ گیا۔ اے حاضرین تم اہل کذب کی باتوں اور تکبرین کی تمناؤں سے بچو۔ ان تمناؤں نے تم سے پہلے ایک قوم کو تباہ و برباد کر دیا۔ جس امر کے تم وارث ہوئے اور جو چیز تم کو ملی وہ بھی اُس کے وارث ہوئے تھے اور ان کو بھی یہ ملی تھی۔ پھر حق تعالیٰ نے ان کو اپنا دشمن بنالیا۔ اور ان پر لعنت فرمائی۔

”لعن الذین کفروا من بنی اسرائیل علی لسان داؤد و عیسیٰ بن مریم خلک بما عصوا و كانوا یقتدون۔ كانوا لا یتناہون عن منکر فعلوه لبئس ما كانوا یفعلون“

اور میں اپنے تیر دان کو خالی کرتا ہوں اور اپنا حصہ چھوڑتا ہوں اور حضرت علیؑ کی نسبت میں ان کے لئے بھی وہی پسند کرتا ہوں جو اپنے لئے پسند کیا۔ اور جو کچھ ان کی طرف سے ہوا اس پر میں کفیل اور ضامن ہوں۔ اے ابن عوف یہ معاملہ تمہارے سپرد ہے بشرطیکہ سچائی اور کوشش بلیغ سے کام لو۔ وحی اللہ قصد السبیل والیہ الرجوع۔ حضرت علیؑ سے چھوٹے تھے اس لئے سب کے بعد ان کا نمبر آیا۔ فرمایا۔ تمام محامد اُس ذات پاک کے لئے ہیں جس نے ہم میں سے محمد صلعم کو نبی اور اپنا رسول بنا کر ہمارے پاس بھیجا۔ ہم نبوت کا گھرانہ اور حکمت کی کمان اور اہل زمین کے لئے امان اور طالب کے لئے نجات ہیں۔ ہمارا ایک حق ہے اگر وہ دیا گیا تو ہم لے لیں گے اور اگر اُس سے

روکا گیا تو ہم انہوں کی پشت پر سوار ہوں گے اگرچہ طویل سفر کرنا پڑے۔ اگر رسول اللہ صلی اللہ علیہ وسلم کوئی عہد فرمالیتے تو ہم تاحیات اُس پر جہاد کرتے اور اگر حضور ہم سے کچھ فرما جاتے تو ہم اس کو ضرور پورا کرتے۔ اگرچہ ہمارا گمان ہی ہو لیکن مجھ سے پہلے کوئی شخص دعوت حق اور صلہ رحمی کی طرف نہیں بڑھا۔ میری بات سنو اور یہ منظر نہ دکھاؤ کہ اس مجمع کے منتشر ہونے کے بعد اس معاملہ میں تلواریں چلیں اور عہدیاں ہوں۔ حتیٰ کہ ایک فرقہ تم لوگ ہو اور یا تم میں سے بعض گمراہ لوگوں کے مقتدا ہوں یا جہال کے تابع ہوں۔ ولا حول ولا قوۃ الا باللہ العلیٰ العظیم۔

حضرت منسور کہتے ہیں کہ پھر یہ مجمع منتشر ہو گیا۔ حضرت عبدالرحمن میرے ماموں تھے۔ صبح کو وہ اپنی رائے ظاہر کرنے والے تھے۔ یہ رات میں نے انہی کے یہاں گزاری۔ جب کچھ حصہ رات گزری تو مجھ سے فرمایا۔ حضرت عثمانؓ اور حضرت علیؓ کے پاس جا کر ان کو بلا لاؤ۔ میں نے پوچھا ”پہلے کن کو بلاؤں؟“ حضرت عبدالرحمن نے جواب دیا ”جس کو دل چاہے“ میں نے پوچھا ”دونوں کو ساتھ بلاؤں یا علیحدہ علیحدہ۔“ حضرت عبدالرحمن نے جواب دیا ”ساتھ لانا“ چونکہ مجھے حضرت علیؓ سے زیادہ محبت تھی اس لئے پہلے اُن کے پاس گیا وہ نماز پڑھ رہے تھے۔ میں نے کہا ”چلتے میرے ماموں نے آپ کو بلایا ہے۔“ حضرت علیؓ نے پوچھا ”میرے ساتھ کسی اور کو بھی بلایا ہے؟“ میں نے کہا ”ہاں“ حضرت علیؓ نے پوچھا ”کس کو؟“ میں نے جواب دیا ”حضرت عثمانؓ کو“ حضرت علیؓ نے کہا ”پہلے کس کو بلایا ہے؟“ میں نے کہا کہ میں نے حضرت عبدالرحمن سے پوچھا تھا کہ پہلے کس کو بلاؤں انہوں نے جواب دیا۔ جس کو دل چاہے۔ پھر میں نے ان سے پوچھا کہ دونوں کو ساتھ بلاؤں یا یکے بعد دیگرے۔ تو انہوں نے فرمایا کہ دونوں کو ساتھ لانا۔ ہم وہاں سے چلے اور حضرت



عثمانؓ کے گھر پہنچے۔ حضرت علیؓ باہر ٹھہر گئے اور میں حضرت عثمانؓ کے پاس گیا اور اُن سے کہا چلے میرے ماموں نے آپ کو بلایا ہے۔ حضرت عثمانؓ نے پوچھا میرے ساتھ کسی اور کو بھی بلایا ہے۔ میں نے جواب دیا "ہاں" حضرت عثمانؓ نے پوچھا "کس کو۔ میں نے جواب دیا حضرت علیؓ کو" حضرت عثمانؓ نے فرمایا "پہلے کس کو بلایا ہے" میں نے کہا کہ اس کے متعلق حضرت عبدالرحمنؓ سے پوچھا تھا۔ انہوں نے فرمایا۔ جس سے دل چاہے شروع کرنا اور دونوں کو ساتھ لانا اور حضرت علیؓ دروانہ پر موجود ہیں۔ ہم وہاں سے چلے اور پھر دونوں حضرت عبدالرحمنؓ کے پاس جا کر اُن کے سامنے بیٹھ گئے۔

حضرت عبدالرحمنؓ نے بہت دیر تک کچھ باتیں کیں پھر فرمایا تمہارے معاملہ کو میں نے الٹ پھیر کیا اور اب میں تم سے پوچھتا ہوں تم مجھے مشورہ دو اور میری اعانت کرو۔ اے علیؓ کیا تم حضورؐ کے عہد و پیمان کے ساتھ کتاب و سنت پر مجھ سے بیعت کرو گے۔ حضرت علیؓ نے کہا "اپنی طاقت کے بقدر اور حضرت عثمانؓ نے کہا "اے ابو محمد! کینت حضرت عبدالرحمنؓ میں رسول اللہ صلی اللہ علیہ وسلم کے عہد و پیمان کے ساتھ تم سے بیعت کرتا ہوں" حضرت عبدالرحمنؓ نے کچھ اور باتیں کیں۔ پھر کہا میں نے تمہارے معاملہ کو واضح کیا اور تم سے بحث کی تم مجھے مشورہ دو اور میری مدد کرو۔ اے علیؓ کیا تم حضورؐ کے عہد و پیمان کے ساتھ مجھ سے بیعت کرو گے۔ حضرت علیؓ نے کہا اپنی طاقت کے بقدر اور حضرت عثمانؓ نے جواب دیا کہ اے ابو محمد! میں اللہ و رسول کے عہد و پیمان کے ساتھ کتاب و سنت پر تم سے بیعت کرتا ہوں۔ حضرت عبدالرحمنؓ نے پھر کچھ اور باتیں کیں اور کہا میں نے تمہارے معاملہ میں غور کیا اور تم سے پوچھا تم مجھے مشورہ دو اور میری مدد کرو۔ اے علیؓ کیا تم حضورؐ کے عہد و پیمان کے ساتھ کتاب و سنت پر مجھ سے بیعت کرو گے۔ حضرت علیؓ نے جواب دیا "اپنی طاقت کے بقدر"

اور حضرت عثمانؓ نے کہا "میں حضورؐ کے عہد و پیام کے ساتھ کتاب و سنت پر تم سے بیعت کرتا ہوں  
 حضرت عبدالرحمنؓ نے اپنے دونوں ہاتھ چھوڑ کر فرمایا "جو تم چاہو" اور یہ کہنا مناسب نہ سمجھا کہ  
 چلے جاؤ۔ یہ دونوں حضرات کھڑے ہو گئے اور تشریف لے گئے۔ جب صبح کی نماز کا وقت ہوا تو  
 حضرت عبدالرحمنؓ نے اپنا علمہ تنکا کر ہاندھا اور تلوار گردن میں ڈالی پھر منبر کے پاس جا کر بیٹھ گئے۔  
 جب حضرت صہیبؓ نے نماز ختم کی تو حضرت عبدالرحمنؓ منبر کے قریب کھڑے ہوئے۔ اور حمد و ثناء کے  
 بعد کہا۔ لوگو! تمہیں وہ کام معلوم ہے جو تم نے میرے حوالہ کیا ہے اور جس میں تم نے میری طاعت  
 عہد کیا ہے۔ چاہے میں اپنا ایک ہاتھ دوسرے پر مار کر خود اپنے ہی سے بیعت کر لوں۔ پھر  
 فرمایا "اے عثمانؓ کھڑے ہو" حضرت عثمانؓ کھڑے ہوئے۔ اور حضرت عبدالرحمنؓ نے پھر دیگر لوگوں  
 نے بیعت کی۔

حضرت ابن عباسؓ اور حضرت علیؓ ٹھہر گئے۔ حضرت ابن عباسؓ نے حضرت علیؓ سے کہا،  
 "اے علیؓ تم دھوکے میں آ گئے" حضرت علیؓ نے کہا "کیسا دھوکا" رقا طہ بنت قیس نے یہ سن لیا  
 حضرت ابن عباسؓ نے کہا "حضرت عبدالرحمنؓ اپنے لئے اعتماد اور پکی چاہتے تھے" چنانچہ حضرت  
 عثمانؓ نے اعتماد ظاہر کر دیا۔ پس حضرت عبدالرحمنؓ نے جس کو حکم اور مضبوط پایا قبول کر لیا۔ اور  
 ایک ہی بات کو تین مرتبہ تین طریق سے بیان کیا۔

حضرت ابو داؤد سے مروی ہے کہ میں نے حضرت عبدالرحمنؓ سے پوچھا کہ تم نے حضرت  
 علیؓ کو چھوڑ کر حضرت عثمانؓ سے کیوں بیعت کی۔ حضرت عبدالرحمنؓ نے فرمایا۔ میرا کیا قصور میں نے  
 حضرت علیؓ سے ابتدا کی اور ان سے کہا کہ میں تم سے کتاب و سنت اور سیرت شریفین پر بیعت  
 کرتا ہوں۔ انہوں نے جواب دیا جس قدر مجھ میں طاقت ہے۔ پھر میں نے حضرت عثمانؓ کے  
 سامنے اس کو پیش کیا انہوں نے منظور کر لیا۔

حضرت ابوذر سے مروی ہے جب بیعت عثمانؓ کا پہلا دن ہوا اور مہاجرین و انصار مسجد میں جمع ہوئے۔ حضرت عبدالرحمنؓ کو دیکھا ایک چادر کا عامہ باندھے ہوئے تھے۔ اور لوگوں میں اختلاف ہو رہا تھا کہ حضرت ابوالحسنؓ میرے ماں باپ ان پر قربان تشریف لائے جب مجمع نے ان کو دیکھا تو سب خوش ہو گئے اور حضرت علیؓ فرمانے لگے، وہ کلام جس سے لوگ ابتدا کرتے ہیں۔ وہ بات جس کو لوگ بولتے ہیں۔ وہ گفتگو جو لوگ کرتے ہیں۔ سب سے بہتر حق تعالیٰ کی حمد و ثناء ہے اور حضورؐ اور آپؐ کی آل و اولاد پر درود بھیجنا ہے۔

جمع عامہ اس ذات پاک کے لئے جو یکتا ہے۔ صرف اسی کے لئے دوام و بقا ہے۔ ملک کا وہ تنہا مالک ہے۔ فخر و بزرگی اور ثناء صرف اُسی کے لئے ہے۔ اُس کے جلال کے باعث سب رنام نہاد، معبود اُس کے زیر ہیں۔ اور اس کے خوف سے قلوب لرزاں۔ نہ کوئی اس کا مثل ہے اور نہ کوئی اس کا شریک۔ کوئی مخلوق میں اس کا مشابہ نہیں۔ ہم اس بات کی گواہی دیتے ہیں جس کی خود اُس نے اور اُس کی مسلم مخلوق نے گواہی دی۔ لا الہ الا اللہ سنا اُس کی کسی صفت کی حقیقت معلوم ہو سکتی ہے اور نہ کوئی تعریف ہو سکتی ہے جس سے اُس کو بھایا جاسکے۔ اُس نے بادلوں کی رو کو دریاؤں میں بہایا اور بادلوں کو تھوڑی بارش اور زیادہ بارش کے ساتھ بھیجا۔ جس سے میدانوں اور ٹیلوں پر گھاس کا فرش بچھایا۔ اور پھولوں اور مختلف قسم کی گھاسوں کو اگایا اور سخت پہاڑوں سے بہتے ہوئے چشمے جاری کئے جو صاف جگہ سے بہتے ہیں جن سے پرندوں اور درندوں اور حشرات الارض اور تمام چوپائے اور انسان کی حیات ہے۔ ہم ان لوگوں میں ہیں جو اُس کے دین پہ چلتے ہیں کسی دوسرے دین پر نہیں چلتے۔ پاک ہے وہ ذات جس کی صفت کی ذنوت ہے اور نہ حد۔ اور گواہی دیتے ہیں ہم کہ محمدؐ صلعم اُن کے پسندیدہ بندے اور برگزیدہ

اور رسول تھے۔ ان کو ہمارے پاس ایسے وقت بھیجا جب لوگ بت پرست اور گمراہی کا مرکز تھے اور خون بہاتے تھے اور اولاد کو قتل کرتے تھے اور راہ گروں کو ڈراتے تھے۔ ان کا عیش ظلم تھا اور ان کا امن خوف تھا اور ان کی عزت ذلت تھی۔ حماقت اور ضلالت اور نحوہ مزید برآں۔

حق تعالیٰ نے محمد رسول اللہ صلی اللہ علیہ وسلم کے سبب ہمیں گمراہی سے بچایا۔ اور جہالت سے ہدایت دی۔ اور ہلاکت سے بچایا۔

ہم اہل عرب سب سے زائد تنگ معاش کر یہ المنظر اور بد حال تھے۔ ہمارا اچھے سے اچھا کھانا پیاز اور ہمارے عمدہ لباس بالوں کے بنے ہوئے کپڑے اور کھال تھی اور بتوں اور آگ کی پرستش مزید برآں۔

حق تعالیٰ نے محمد رسول اللہ صلی اللہ علیہ وسلم کے طفیل ہمیں بہترین کی ہدایت دی اور مومنوں کی پرستش سے بچایا۔ حق تعالیٰ نے ان کو شعلہ نور سے بنایا اور ان کے سبب سے مشرق و مغرب کو منور کیا۔ پھر حضور کا وصال ہو گیا۔ انا للہ وانا الیہ راجعون۔

یہ کس قدر بڑی آفت اور مصیبت تھی۔ سب مسلمان اس مصیبت میں شریک ہیں۔ حضور صلی اللہ علیہ وسلم کے بعد حضرت ابوبکر خلیفہ ہوئے۔

اے ہاجرین واللہ جب لوگ مرتد ہونے لگے میں نے اس وقت حضرت ابوبکرؓ سے اچھا تلوار پکڑنے والا نہیں دیکھا۔ حضرت ابوبکرؓ ایک ایسی بات پر جم گئے جس کے باعث حق تعالیٰ نے سنت رسول کو جو مٹ رہی تھی پھر زندہ کر دیا۔ اور حضرت ابوبکرؓ نے فرمایا۔ واللہ اگر ایک رتی دینے سے بھی انکار کیا تب بھی میں ان سے جہاد کروں گا۔ میں نے حضرت ابوبکرؓ کے حکم کو سنا اور ان کی اطاعت کی اور میں سمجھتا تھا کہ میرے لئے یہی بہتر ہے۔ وہ دنیا کے



فارغ تشریف لے گئے اور میں ان کے متعلق یہ خیالات کیسے نہ ظاہر کروں وہ ثانی نہیں  
 تھے۔ اور ان کی صاحبزادی ذات النطاقین نے اپنی چادر کا پٹکا بنایا تھا۔ اور دو  
 روٹیاں حضورؐ کی خدمت میں لے جایا کرتی تھیں۔ اور حضرت ابوبکرؓ نے سات شخصوں  
 کو آزاد کیا جن میں تین عورتیں اور چار مرد تھے سب کو اللہ اور رسولؐ کی وجہ سے تکلیف  
 دی جا رہی تھی۔ اور انھیں میں سے حضرت بلالؓ ہیں۔ اور حضرت ابوبکرؓ نے رسول اللہ  
 صلعم کو سامان سفر دیا ان کے پاس اُس روز چالیس ہزار درہم تھے جن کو انھوں نے  
 حضورؐ کی خدمت میں پیش کر دیا اور ان کے ساتھ مدینہ ہجرت کی۔

پھر حضرت عمرؓ فاروقؓ ان کے قائم مقام ہوئے وہ مستعد رہے اور اللہ  
 کے کام میں لومۃ لا تُحک کا خیال نہ کرتے تھے۔ ہم خیال کرتے تھے کہ گویا سکینۃ اور قنار  
 لن کی زبان پر پول رہا ہے۔ میں کیسے ان کے متعلق یہ نہ کہوں میں نے رسول اللہ صلی اللہ علیہ  
 وسلم کو دیکھا کہ حضرت عمرؓ اور حضرت ابوبکرؓ پر سہارا لگا رکھا تھا اور فرما رہے تھے: "ہم  
 اسی طرح ساتھ زندہ رہیں گے اور اسی طرح مرنے کے بعد ساتھ رہیں گے۔ اور اسی طرح  
 قبور سے اٹھیں گے۔ اور اسی طرح جنت میں جائیں گے۔ اور شیطان ان کی آہٹ سے  
 بھاگتا تھا۔ اور دنیا سے شہید ہو کر تشریف لے گئے۔ انا اللہ وانا الیہ راجعون۔

اب اے ہاجرین و انصار میں تم کو دیکھ رہا ہوں کہ تم سب کن انکھیوں سے  
 پیکر رہے ہو۔ پھر فرمایا۔ اے ہاجرین تم میں جو ایک شخص ابو عبد اللہ حضرت عثمانؓ  
 بن عفانؓ میں کیا رسول اللہ صلعم نے ان سے اپنی صاحبزادی کا نکاح نہیں کیا۔ پھر  
 حضورؐ کے پاس جبریلؑ آئے اُس وقت حضورؐ مقبرہ میں تھے اور کہا اے محمد  
 (صلی اللہ علیہ وسلم) حق تعالیٰ فرماتے ہیں کہ ان کی بہن کا حضرت عثمانؓ سے نکاح کر دو۔

اور حضرت عثمانؓ نے حبش عسیرہ کو سامان سفر دیا۔ اور حضرت عثمانؓ نے ایک روز حضورؐ کے لئے دلیا تیار کیا اور ایک پیالہ میں لے کر حاضر ہوئے۔ وہ پیالہ بھرا ہوا تھا اور حضورؐ کے سامنے رکھ دیا۔ رسول اللہ صلی اللہ علیہ وسلم نے فرمایا۔ کناروں سے کھاؤ اور چوٹی کو نہ توڑو اس لئے کہ برکت اوپر سے اترتی ہے اور حضورؐ نے گرم کھانا کھانے سے منع فرمایا ہے۔ جب رسول اللہ صلی اللہ علیہ وسلم اس کو گھی اور شہد اور گیہوں کے آٹے کے ساتھ تناول فرما چکے تو مخلوق کے پیدا کرنے والے کی طرف ہاتھ اٹھاتے اور فرمایا۔ اے عثمانؓ حق تعالیٰ نے تمہارے اگلے پچھلے ظاہر و باطن سب گناہ بخش دئے۔ اے اللہ عثمانؓ کا یہ دن نہ بھولنا۔

پھر حضرت علیؓ نے فرمایا۔ میں تم کو قسم دے کر پوچھتا ہوں کیا تمہیں معلوم ہے کہ حضرت جبریلؑ رسول اللہ صلی اللہ علیہ وسلم کی خدمت میں آئے اور کہا کہ لا سیف الا ذوالفقار لا فتی الا علیؓ (تلوار صرف ذوالفقار ہے (نام تلوار) اور جو انؓ علیؓ ہے)۔ لوگوں نے جواب دیا ”ہاں“ حضرت علیؓ نے فرمایا میں تم سے قسم دے کر پوچھتا ہوں کیا تمہیں معلوم ہے کہ حضرت جبریلؑ حضورؐ کے پاس آئے اور کہا اے محمدؐ (صلی اللہ علیہ وسلم) حق تعالیٰ فرماتے ہیں کہ تم علیؓ سے محبت رکھو اور اس شخص سے محبت رکھو جو علیؓ سے محبت کرتا ہو اس لئے کہ حق تعالیٰ بھی علیؓ اور ان کے محب سے محبت کرتے ہیں۔ لوگوں نے کہا ”ہاں“۔

حضرت علیؓ نے کہا میں تم سے قسم دے کر پوچھتا ہوں کیا تمہیں معلوم ہے کہ رسول اللہ صلی اللہ علیہ وسلم نے فرمایا ہے جب مجھے ساتویں آسمان پر لے گئے تو میں نور کے پردوں اور حجاب میں گیا۔

جب حضور وہاں سے لوٹے تو ہاتھ نے پردہ کے پیچھے سے کہا آپ کے باپ (حضرت) ابراہیم اور آپ کے بھائی علی کس قدر اچھے ہیں۔ کیا تمہیں معلوم ہے کہ ایسا ہوا۔ حضرت ابو محمد (کنیت حضرت عبدالرحمن بن عوف) نے کہا۔ میں نے رسول اللہ صلی اللہ علیہ وسلم سے سنا ہے۔ اور اگر نہ سنا ہوتا تو میرے دونوں کان گونگے ہو جاتیں۔ حضرت علی نے فرمایا۔ کیا تمہیں معلوم ہے کہ میرے سوا کوئی حالت جنابت میں مسجد سے گزرتا ہو۔ لوگوں نے جواب دیا ”نہیں“ حضرت علی نے فرمایا۔ میں خدا کی قسم دے کر پوچھتا ہوں۔ کیا تمہیں معلوم کہ سوائے میرے دروازہ کے اور سب دروازے مسجد کے بند کر دئے گئے تھے۔ لوگوں نے جواب دیا ”ہاں“ فرمایا۔ کیا تمہیں معلوم ہے کہ جب میں حضور کی داہنی جانب قتال کرتا تھا تو ملائکہ اُن کی بائیں جانب قتال کرتے تھے۔ پھر فرمایا۔ کیا تمہیں معلوم ہے کہ حضور نے مجھ سے ارشاد فرمایا تمہارا رتبہ میرے یہاں ایسا ہے جیسا حضرت ہارون کا رتبہ حضرت موسیٰ علیہ السلام کے یہاں تھا۔ لیکن میرے بعد نبوت ختم ہو گئی۔ کیا معلوم ہے کہ رسول اللہ صلی اللہ علیہ وسلم نے حسین کو پکڑا اور فرمانے لگے ”ٹھیر حسن ٹھیر“ حضرت فاطمہؓ نے کہا یا رسول اللہ حسین اس سے چھوٹا ہے اور ضعیف بھی ہے۔ حضور نے فرمایا کیا تمہیں یہ پسند نہیں کہ میں ”حسن ٹھیر“ کہوں تو حضرت جبریلؑ ”حسین ٹھیرو“ کہیں۔ کیا تم میں سے کسی کا ایسا رتبہ ہے۔ ہم صابر ہیں تاکہ حق تعالیٰ اس بیعت میں شدنی امر کا حکم فرما دیں۔ و صلے اللہ علی محمد و سلم۔

حضرت عمرؓ نے منبر پر فرمایا۔ میں نے خواب میں دیکھا ہے کہ ایک مرغ نے میرے تین دفعہ چونچ ماری۔ میرا خیال ہے کہ کوئی عجمی شخص میرا قاتل ہے۔ اور میں نے

خلافت کا معاملہ ان چھ آدمیوں کے حوالہ کر دیا جن سے حضور خوش تشریف لے گئے۔  
جس کو یہ خلیفہ بنا دیں وہی خلیفہ ہوگا۔

## وہ احادیث جو حضرت عثمانؓ کی فضیلت میں

### حضرت علیؓ سے مروی ہیں

قیس بن عباد سے روایت ہے کہ حضرت علیؓ نے حضرت عثمانؓ کا ذکر کیا اور کہا  
فرمایا رسول اللہ صلی اللہ علیہ وسلم نے ایک مرتبہ حضرت عثمانؓ سے، کیا میں تم سے  
حیاء کروں جس سے ملائکہ بھی حیا کرتے ہیں؟

عبد خیر سے مروی ہے میں نے حضرت علیؓ کو کوفہ کے میدان میں وضو کرائی آپ  
نے فرمایا اے عبد خیر مجھ سے کچھ پوچھو۔ میں نے عرض کیا یا امیر المومنین کیا پوچھوں؟ آپ  
نے فرمایا جس طرح تم نے مجھے وضو کرائی ہے اسی طرح میں نے ایک مرتبہ رسول اللہ  
صلعم کو وضو کرائی پھر آپ سے پوچھا یا رسول اللہ اول حساب کے لئے کون بلا یا جا  
گا۔ حضورؐ نے ارشاد فرمایا۔ اول میں اپنے پروردگار کے سامنے پیش ہوں گا اور جس  
قدر مشیت ایزدی ہوگی کھڑا رہوں گا۔ اور بعد مغفرت وہاں سے واپس ہوں گا۔  
میں نے عرض کیا یا رسول اللہ پھر کون پیش ہوگا۔ حضورؐ نے ارشاد فرمایا پھر ابو بکر  
پیش ہوں گے۔ یہ بھی جس قدر میں کھڑا ہوا تھا اُس سے دو گنی دیر کھڑے ہوں گے  
پھر اپنی مغفرت کے بعد وہاں سے واپس ہوں گے۔ میں نے عرض کیا یا رسول اللہ  
پھر کون پیش ہوگا حضورؐ نے ارشاد فرمایا۔ عمر بن الخطاب۔ یہ ابو بکر سے دو گنی



ذیر کھڑے ہوں گے پھر اپنی مغفرت کے بعد واپس ہوں گے۔ میں نے عرض کیا یا رسول اللہ پھر کون پیش ہوگا۔ حضور نے ارشاد فرمایا اے علی پھر تم پیش ہو گے۔ میں نے عرض کیا اور عثمان بن عفان۔ حضور نے ارشاد فرمایا۔ چوں کہ عثمان میں حیا بہت ہے اس لئے میں نے حق تعالیٰ سے دعا کی تھی کہ ان کو حساب کے لئے نہ کھڑا کیا جائے۔ حق تعالیٰ نے میری شفاعت کو قبول فرمایا۔

نزال بن سیرہ کہتے ہیں کہ میں نے حضرت علی سے حضرت عثمان کی نسبت دریافت کیا۔ حضرت علی نے جواب دیا یہ وہ شخص ہیں جن کو ملاء اعلیٰ میں ”ذوالنورین“ کہتے ہیں رسول اللہ صلی اللہ علیہ وسلم کے داماد تھے آپ کی دو صاحبزادیوں کے شوہر تھے۔ حضور رحمت میں ان کے لئے ایک گھر کے عناصن ہوئے۔

حضرت علی سے روایت ہے کہ رسول اللہ صلی اللہ علیہ وسلم نے حضرت عثمان سے فرمایا اگر میرے چالیس لڑکیاں ہوتیں تو جب تک ان میں سے ایک بھی باقی رہتی سب کا نکاح یکے بعد دیگرے تم سے کرتا۔

کوثر میں ایک شخص نے کہا کہ حضرت عثمان شہید ہوئے ہیں۔ حضرت علی کے مصاحبین میں سے ایک شخص اس کو بیکر حضرت علی کے پاس لے گیا اور کہا یہ شخص کہتا ہے کہ حضرت عثمان شہید مقتول ہوئے۔ حضرت علی نے اس سے پوچھا تمہیں کیا معلوم؟ اس شخص نے کہا شاید آپ کو یاد ہو میں ایک دن رسول اللہ صلی اللہ علیہ وسلم کی خدمت میں حاضر ہوا اس وقت حضرت ابوبکر اور حضرت عمر اور حضرت عثمان اور آپ موجود تھے۔ میں نے رسول اللہ صلی اللہ علیہ وسلم سے سوال کیا حضور نے مجھے عطا فرمایا پھر حضرت ابوبکر سے سوال کیا انہوں نے بھی عطا کیا۔ پھر حضرت عمر سے سوال کیا انہوں نے بھی دیا۔ پھر حضرت عثمان سے سوال کیا انہوں نے بھی دیا۔ پھر میں نے تمہارے سے مانگا اور تم نے انکار کر دیا۔ میں نے عرض کیا یا رسول اللہ اس

میں برکت کی دعا کیجئے۔ حضورؐ نے ارشاد فرمایا برکت کیوں نہ ہوگی جب تجھے ایک نبی اور ایک صدیق اور دو شہیدوں نے عطا کیا ہے۔ حضورؐ نے یہ جملہ تین مرتبہ ارشاد فرمایا۔ حضرت علیؑ نے فرمایا ایک سائل بھی ہم سے بڑھ گیا۔

## حضرت عثمانؓ کے فضائل میں حضرت علیؑ کا ارشاد

آل حاطب میں سے ایک شخص حضرت علیؑ کے پاس آیا اور کہا میں مدینہ واپس جا رہا ہوں لوگ مجھ سے حضرت عثمانؓ کے متعلق پوچھیں گے۔ میں اُن کو کیا جواب دوں۔ حضرت علیؑ نے فرمایا اُن سے کہنا کہ حضرت عثمانؓ ان لوگوں میں سے ہیں جن کا اس آیت میں ذکر ہے **الَّذِينَ آمَنُوا وَعَمِلُوا الصَّالِحَاتِ ثَرَاتُهُمْ أَتَوْا وَأَمْنُوا ثَمَّ الثَّوَابَ** الحسنوا واللہ یحب الحسین۔

محمد بن حاطب سے روایت ہے کہ حضرت علیؑ نے آیت **الَّذِينَ آمَنُوا وَعَمِلُوا الصَّالِحَاتِ** سے مراد حضرت عثمانؓ اور اُن کے اصحاب ہیں۔

محمد بن حاطب کہتے ہیں کہ میں کوفہ میں حضرت علیؑ کے پاس گیا اور عرض کیا۔ میرا حجاز کا ارادہ ہے۔ لوگ آپ کے متعلق مجھ سے سوالات کریں گے۔ سو آپ کا حضرت عثمانؓ کے متعلق کیا خیال ہے۔ حضرت علیؑ تکیہ لگائے ہوئے بیٹھے تھے سیدھے بیٹھے گئے اور فرمایا ”ابن حاطب کیا مجھ سے پوچھتے ہو کہ عثمانؓ کے متعلق کیا خیال ہے۔ واللہ مجھے امید ہے کہ میں اور میرے بھائی عثمانؓ ان لوگوں میں ہیں جن کے متعلق حق تعالیٰ قرآن میں فرماتا ہے **وَنَزَعْنَا مَا فِي صُدُورِهِمْ مِنْ غَلٍّ إِخْرَاجًا عَلٰی سُرٍّ مَّتَابِلٍ**“

محمد بن حنفیہ سے روایت ہے کہ حضرت علیؑ نے فرمایا اگر حضرت عثمانؓ مجھ کو بیرمہ (مدینہ سے تین میل کے فاصلہ پر ایک پرانا کنواں ہے) بھیجیں تو ان کا فرمان قبول

کروں اور اس کی اطاعت کروں۔

جب حضرت عثمان نے مسجد نبوی میں اضافہ کیا تو حضرت علی نے کہا کیا یہ اچھا کام کیا ہے۔ رسول اللہ صلی اللہ علیہ وسلم نے فرمایا ہے جو شخص اللہ کے واسطے مسجد بنانا ہے اللہ تعالیٰ اُس کے لئے جنت میں ایک گھر بناتے ہیں۔

حضرت علی نے مطوف سے کہا تجھے ہمارے اتباع سے مانع صرف حضرت عثمان کی محبت ہے۔ اگر تم اُن سے محبت رکھتے ہو تو واللہ وہ سب سے زائد صلہ رحم کرنے والے تھے۔

اور بعض روایت میں ہے اگر تم اُن سے محبت رکھتے ہو تو واللہ وہ ہم سے بہتر ہم سے زیادہ نیک اور ہم میں سب سے زائد صلہ رحمی کرنے والے تھے۔

حضرت عثمان نے حضرت علی سے کہا اے ابوالحسن اگر تم چاہو تو یہ سب امت ٹھیک ہو جائے اور کوئی بھی میری مخالفت نہ کرے۔ حضرت علی نے جواب دیا واللہ اگر دنیا کی تمام مال و دولت میرے پاس ہو تب بھی میں ان لوگوں کو آپ سے نہیں روکتا۔ لیکن میں آپ کو ایسی بات بتاتا ہوں جو آپ کے مقصود کو پورا کر دے۔ آپ اپنے بھائی ابو بکر و عمر کا اتباع کریں پھر میں منامن ہوں کوئی بھی آپ کی مخالفت نہ کرے گا۔

حضرت عثمان کے ایک غلام نے حضرت علی سے مکاتبت کی سفارش کرائی پس حضرت عثمان نے دو سو درہم کے عوض اس کو مکاتبت بنا دیا۔ پھر حضرت عثمان نے غلام کو بلا کر کہا میں نے تیرا کان اینٹھا تھا تو اپنا بدلہ لے لے۔ غلام نے حضرت عثمان کا کان پکڑا اور حضرت عثمان نے فرمایا زور سے دنیا میں بدلہ سہل ہے آخرتہ کا بدلہ سہل نہیں۔

سعید بن مسیب کہتے ہیں کہ حضرت علی اور حضرت عثمان میں صبح کے وقت سخت کلامی ہوتی اور دوپہر کو صلح ہو گئی۔ جب شام ہوتی تو دیکھا دونوں حقیقی بھائی کی طرح ہاتھ میں ہاتھ ڈالے جا رہے ہیں۔

# وہ احادیث جو حضرت علیؑ سے بواسطہ

## حضرت عثمان مروی ہیں

حضرت علیؑ فرماتے ہیں۔ میں نے عصر کی نماز امیر المومنین عثمان کے ساتھ پڑھی انہوں نے مسجد کے کونے میں ایک درزی کو دیکھا اور اس کے نکالنے کا حکم دیا کسی نے اُن سے عرض کیا امیر المومنین یہ شخص مسجد میں جھاڑو دیتا ہے اور دروازہ بند کرتا ہے اور کبھی کبھی جھڑو بھی کرتا ہے۔ حضرت عثمان نے کہا رسول اللہ صلی اللہ علیہ وسلم نے فرمایا ہے کاریگروں سے مسجدوں کو محفوظ رکھو۔

عاصم بن نمرہ کہتے ہیں میں نے حضرت علیؑ کو وضو کے لئے پانی لیتے ہوئے دیکھا تو میں جلدی سے آگے بڑھا حضرت علیؑ نے مجھ کو روکا اور فرمایا میں نے حضرت امیر المومنین عثمان کو وضو کے لئے پانی لیتے ہوئے دیکھا تو میں جلدی سے آگے بڑھا تو انہوں نے مجھ کو روکا اور فرمایا میں نے امیر المومنین عمر بن الخطاب کو وضو کے لئے پانی لیتے ہوئے دیکھا تو میں جلدی سے آگے بڑھا تو آپ نے مجھ کو روکا اور فرمایا میں نے حضرت ابوبکر صدیق کو وضو کے لئے پانی لیتے ہوئے دیکھا تو میں جلدی سے آگے بڑھا حضور نے مجھ کو روکا اور فرمایا میں نے رسول اللہ صلی اللہ علیہ وسلم کو وضو کے لئے پانی لیتے ہوئے دیکھا تو میں جلدی سے آگے بڑھا حضور نے ارشاد فرمایا اے ابوبکر وضو میں کسی کی اعانت مجھے ناپسند ہے۔

حضرت علیؑ سے روایت ہے کہ حضرت عثمان نے فرمایا کہ قرآن قریش کی زبان میں نازل ہوا۔



## حضرت علیؓ کا حضرت عثمانؓ کے قاتل بننے پر انکار

حضرت ابن عباسؓ نے حضرت علیؓ سے روایت کیا کہ واللہ میں نے حضرت عثمانؓ کو قتل کیا نہ اس کا حکم کیا۔ البتہ لوگوں کو روکا ضرور ہے۔ واللہ میں نے حضرت عثمانؓ کو قتل کیا اور نہ اس کا حکم کیا لیکن لوگ مجھ پر غالب آ گئے۔

محمد بن حنفیہ نے حضرت ابن عباسؓ سے کہا کیا تمہیں یوم بدر یاد ہے جب میں حضرت علیؓ کے دائیں اور تم بائیں تھے کہ ایک شور مٹا حضرت علیؓ نے فرمایا دیکھو کیا معاملہ ہے لوگوں نے عرض کیا یہ حضرت عائشہؓ ہیں جو قاتلین عثمانؓ پر لعنت بھیج رہی ہیں اور لوگ آمین کہہ رہے ہیں۔ حضرت علیؓ نے فرمایا خدا قاتلین عثمانؓ پر ہر جگہ لعنت کرے۔ حضرت ابن عباسؓ نے جواب دیا ”تم نے سچ کہا“ محمد بن حنفیہ نے کہا تو کیا میں اور تم صاحب عدل نہیں ہیں۔ یحییٰ بن سعید انصاری کے چچ بیان کرتے ہیں۔ حضرت عائشہؓ کی جنگ میں جب ہم لڑائی کے لئے تیار ہو گئے تو حضرت علیؓ نے منادی کرائی کہ کوئی شخص نہ تیر کھینکے نہ نیزہ مارے نہ تلوار چلائے۔ اور لڑائی سے ابتداء نہ کرنا بلکہ نرمی اور دہائی سے مقابل سے بات کرنا۔ اور فرمایا جو شخص اس وقت ثابت قدم رہے گا وہ قیامت کے دن بھی ثابت قدم رہے گا۔ اسی طرح کھڑے کھڑے دن چڑھ گیا اور مقابلین نے شور مچایا اے عثمانؓ کے قاتلین۔ حضرت علیؓ نے اپنے صاحبزادہ محمد بن حنفیہ کو آواز دے کر پوچھا یہ لوگ کیا کہہ رہے ہیں انہوں نے قریب آ کر کہا امیر المؤمنین یہ لوگ قاتلین عثمانؓ کہہ کر چلا رہے ہیں۔ حضرت علیؓ نے اپنے دونوں ہاتھ اٹھا کر کہا اے اللہ آج کے دن عثمانؓ کے قاتلوں کو پھپھاڑ دے۔ اُن کی دعا مقبول ہوئی اور حق تعالیٰ نے ایسا ہی کیا۔

ابن ربیعہ کہتے ہیں کہ حضرت علیؓ فرما رہے تھے واللہ اگر بنو امیہ چاہیں تو میں بنو ہاشم میں سے بچاؤں پیش کر سکتا ہوں جو اس بات کی قسم کھالیں کہ میں

نے حضرت عثمان کو قتل نہیں کیا۔ اور شاید یہ بھی کہا اور نہ میں نے ان کی اعانت کی اور نہ میں ان کے ساتھ شریک ہوں۔ اور نہ میں اس فعل سے راضی ہوں۔

اور ابن سیرین سے آخر کے الفاظ بلا شک مروی ہیں۔

جس روز حضرت عثمان کی شہادت کا واقعہ پیش آیا اس روز حضرت عثمان نے حضرت علی کو بلایا۔ حضرت علی جانا چاہتے تھے لیکن لوگ چمٹ گئے۔ اور ان کو روک لیا۔ حضرت علی نے اپنا سیاہ عمامہ گھمایا اور کہا اے خدا نے پاک میں نہ ان کے قتل سے راضی ہوں اور نہ اس کا حکم کر رہا ہوں۔

یوم جمل میں حضرت علی نے فرمایا اے اللہ قاتلین عثمان پر خسران و نامرادی نازل فرما۔ ابن ابی لیلیٰ سے مروی ہے کہ میں نے حضرت علی کو احجاز ریت کے پاس دیکھا وہ آسمان کی طرف ہاتھ اٹھاتے ہوئے کہہ رہے تھے۔ اے اللہ میں عثمان کے خون سے بری ہوں۔ میں نے عبدالملک بن مروان سے اس کا ذکر کیا تو اس نے کہا میرے خیال میں بھی وہ بری تھے۔ میں نے کہا پھر منبروں پر کھڑے ہو کر ان کو لعنت کیوں کرتے ہو عبدالملک نے جواب دیا بغیر اس کے سلطنت قائم نہیں رہ سکتی۔

شہاد بن اوس سے روایت ہے کہ جس روز حضرت عثمان شہید ہوئے آپ نے محاصرہ کی تکلیف سے تنگ آکر ایک کھڑکی سے لوگوں کو دیکھا اور آواز دی۔ اے اللہ کے بندو! حضرت علی رسول اللہ کا عمامہ باندھے ہوئے تلوار لٹکاتے ہوئے گھر سے نکلے۔ آپ کے صاحبزادہ حضرت حسن اور حضرت عبداللہ بن عمر آگے آئے تھے اور کچھ ہاجرین اور انصار ساتھ تھے۔ حضرت عثمان کے گھر پہنچے اور محاصرہ پر حملہ کر کے ان کو ایک کوری پر پہنچایا اور حضرت عثمان کے پاس گئے۔ حضرت علی نے کہا السلام علیک یا امیر المؤمنین۔ رسول اللہ صلی اللہ علیہ وسلم نے وصال سے قبل ان فتنوں سے مطلع فرمادیا تھا۔ مجھے آپ کے قتل کا اندیشہ ہے۔ لہذا میں بھی قتال

کا حکم دیجئے۔ حضرت عثمان نے فرمایا جو شخص اللہ اور رسول کا اور میرا کوئی حق سمجھتا ہو اس سے خدا کی قسم دے کر کہتا ہوں کہ میرے سبب سے کسی کا یا اپنا ایک چلو بھر خون نہ بہائے۔ حضرت علی نے کہا امیر المومنین لوگ آپ کو قتل کرنا چاہتے ہیں۔ رسول اللہ صلی اللہ علیہ وسلم نے بھی ان فتنوں کی خبر دی تھی۔ دروازہ پر فتنہ کھڑا ہے آپ ہمیں قتال کا حکم دیجئے۔ حضرت عثمان نے جواب دیا جو شخص خدا کا کوئی حق اپنے پر سمجھتا ہو اسے اس وقت اپنے گھر بیٹھ جانا چاہیئے۔

حضرت علی وہاں سے یہ کہتے ہوئے نکلے اے اللہ تو جانتا ہے کہ ہم قتال سے روک دئے گئے۔ اتنے میں تکبیر ہو گئی۔ حضرت علی نے پانی منگایا اور وضو کی اور موزوں پر مسح کیا اور مسجد میں گئے۔ لوگوں نے عرض کیا ابوالحسن نماز پڑھائیے حضرت علی نے جواب دیا ایسی حالت میں کہ امام محصور ہے میں نماز نہ پڑھاؤں گا۔ بلکہ تنہا نماز پڑھوں گا۔ اور تنہا نماز پڑھ کر اپنے گھر لوٹ گئے۔ حضرت علی کے صاحبزادہ مع کچھ لوگوں کے آئے اور کہا اے باپ لوگ حضرت عثمان کے گھر میں کھس گئے۔ حضرت علی نے کہا انا للہ وانا الیہ راجعون۔ یہ لوگ ان کو ضرر قتل کر دیں گے۔ لوگوں نے پوچھا ابوالحسن حضرت عثمان کہاں ہوں گے؟ حضرت علی نے تین دفعہ کہا واللہ وہ جنت میں ہوں گے۔ کسی نے پوچھا اور قاتلین آپ نے تین دفعہ فرمایا وہ دوزخ میں ہوں گے۔

## حضرت عثمان غنی کی شہادت

حضرت سعید بن المسیب سے روایت ہے کہ جب حضرت عثمان خلیفہ ہوئے تو یہودیوں کہ انھیں اپنی قوم کی محبت رائد تھی اس لئے بعض صحابہ ان کی خلافت سے خوش نہ تھے۔ حضرت عثمان بارہ سال تک حاکم رہے اکثر بنو امیہ کو امارہ بنا کر بھیجتے جن کو رسول اللہ صلی اللہ علیہ وسلم کی صحبت میسر نہ ہوئی تھی اور ان سے وہ امور سرزد ہوتے تھے جن کو



تھے۔ اور حضرت عثمان انہی میں خوش بخت تھے اور ان کو قصور وار  
 سیر کے چھ سالوں میں اپنے چچا زاد بھائیوں کو ترجیح دینے لگے اور ان کو  
 اور ہر کام میں اپنا شریک کیا۔ اور عبداللہ بن سعد بن سرح کو مصر کا حاکم  
 چند سال وہ حاکم رہے پھر اہل مصر حضرت عثمان کے پاس ان کی شکایت لے کر  
 ان کے ظلم کی چارہ جوئی کے لئے آئے۔ اور اس سے پہلے ہی سے حضرت عثمان اور حضرت  
 عبداللہ بن مسعود اور حضرت ابوذر اور حضرت عمار بن یاسر میں کچھ کشیدگی تھی۔ حضرت  
 ابن مسعود کی وجہ سے ہذیل اور بنو زہرہ کے دل حضرت عثمان سے عناف نہ تھے اور حضرت  
 ابوذر کی وجہ سے بنو غفار اور ان کے ہم عہد کے دلوں میں کدورت تھی اور حضرت عمار  
 کی وجہ سے بنو مخزوم ناراض تھے۔ جب اہل مصر نے حضرت عثمان سے ابن ابی سرح  
 کی شکایت کی تو حضرت عثمان نے ان کو خط لکھا اور تنبیہ کی اور ان امور سے روکا۔ ابن  
 ابی سرح نے حضرت عثمان کے حکم کی پرواہ نہ کی اور جو لوگ حضرت عثمان کے پاس سے آئے  
 تھے ان میں سے بعض کو مارا۔ اور جو اہل مصر حضرت عثمان کے پاس فریاد لے کر گئے تھے  
 ان کو قتل کر دیا۔ پس مصر سے نو سو آدمی بھاگ کر مدینہ آئے اور مسجد کے قریب مقیم ہوئے  
 اور نماز کے اوقات میں ابن سرح کے اس فعل کی صحابہ سے شکایت کی جس پر حضرت  
 طلحہ بن عبید اللہ نے کھڑے ہو کر حضرت عثمان سے سخت کلامی کی اور حضرت عائشہ نے  
 کہلا کر بھیجا کہ صحابہ تمہارے پاس آئے اور اس شخص کی معزولی کے متعلق تم سے کہا مگر تم نے  
 انکار کر دیا۔ اب اس شخص نے ان میں سے ایک آدمی کو قتل کر دیا۔ لہذا اپنے عامل سے  
 ان کا حق دلائیے۔ حضرت علی حضرت عثمان کے پاس آئے (حضرت علی سب سے  
 زاید جرات سے بولنے والے تھے) اور کہا یہ لوگ تم سے آدمی کے بدلہ آدمی مانگتے ہیں  
 اور ابن ابی سرح کی طرف قتل کو منسوب کرتے ہیں۔ لہذا آپ ان کو معزول کر دیجئے  
 اور فیصلہ کیجئے۔ اگر واقعی کوئی حق ان پر واجب ہو تو اس کو ان سے دلائیے۔ حضرت



عثمان نے کہا کسی آدمی کو تجویز کرو جس کو ان کی جگہ حاکم بنا کر بھیجوں۔ لوگوں نے محمد بن ابی بکر کی طرف اشارہ کیا۔ اور اہل مصر نے کہا کہ محمد بن ابی بکر کو ہم پر حاکم بنا دیجئے۔ حضرت عثمان نے ان سے عہد لیا اور ان کو حاکم بنا دیا۔ محمد بن ابی بکر روانہ ہوئے اور ان کے ساتھ کچھ ہاجرین اور انصار بھی گئے تاکہ دیکھیں کہ اہل مصر اور ابن ابی سرح میں کیا معاملہ پیش آتا ہے۔ ابھی تیسری منزل پر پہنچے ہوں گے کہ ایک سیاہ غلام کو دیکھا جو اونٹ پر سوار تھا اور اس کو بہت مار رہا تھا۔ ایسا معلوم ہوتا تھا کہ یہ کسی کی تلاش میں جا رہا ہے یا کوئی اس کی تلاش کو آ رہا ہے۔ لوگوں نے اس غلام سے پوچھا کیا معاملہ ہے بھگ کر جا رہے ہو یا کسی کی تلاش ہے غلام نے جواب دیا۔ میں امیر المؤمنین کا نوکر ہوں امیر مصر کے پاس بھیجا ہے۔ ایک شخص نے کہا امیر مصر ہمارے ساتھ ہیں۔ غلام نے جواب دیا۔ میں اس امیر مصر کے پاس نہیں جا رہا۔ محمد بن ابی بکر کو اس کی اطلاع دی گئی انہوں نے چند آدمیوں کو اس کے پیچھے دوڑایا وہ اس کو پکڑ کر لائے۔ محمد نے پوچھا تو کس کا غلام ہے وہ شخص بہانے کرنے لگا۔ کبھی کہتا کہ امیر المؤمنین کا غلام ہوں اور کبھی کہتا کہ حضرت معاویہ کا غلام ہوں۔ حتیٰ کہ ان میں سے ایک شخص نے پہچان لیا کہ یہ حضرت عثمان کا غلام ہے۔ محمد نے پوچھا تمہیں کس کے پاس بھیجا ہے غلام نے جواب دیا امیر مصر کے پاس۔ محمد نے پوچھا کیا پیغام دے کر بھیجا ہے غلام نے جواب دیا ایک خط دیا ہے محمد نے پوچھا تمہارے پاس خط ہے۔ غلام نے جواب دیا ”نہیں“

لوگوں نے غلام کی تلاشی لی لیکن خط نہ ملا اس کے پاس ایک مشکیزہ تھا جو سوکھ گیا تھا۔ اس میں کوئی چیز کھڑکھڑاتی تھی اس کو ہلا کر نکالنا چاہا۔ جب نہ نکلی تو اس کو بھاڑا اس میں سے حضرت عثمان کا عبداللہ بن سرح کے نام خط نکلا۔ محمد بن ابی بکر نے اپنے ہاجرہ انصار و فقہاء کو جمع کیا۔ اور ان کے سامنے خط کھولا اس میں لکھا تھا جب تمہارے پاس محمد بن ابی بکر اور فلاں فلاں شخص آئیں تو ان کو حیلہ سے قتل کر دینا۔ اور میرے خط کو

نہ سمجھتا۔ اور جب تک میرا کوئی حکم آئے اپنے کام پر رہتا۔ اور جو شخص میرے پاس تھا ظلم کی فریاد کو آئے اس کو قید کر لیتا۔ اور قریب ہی انشاء اللہ میرا دوسرا حکم تمہارے پاس پہنچے گا۔

خط پڑھ کر سب گھبرا گئے۔ اور ڈر گئے۔ اور مدینہ واپس ہو گئے۔

محمد بن ابی بکر نے اس خط پر حاضرین کی ہرے لگا کر ایک شخص کے حوالہ کر دیا۔

مدینہ پہنچے تو حضرت طلحہ اور حضرت زبیر اور حضرت علی اور حضرت سعد اور دیگر صحابہ کو جمع کیا اور ان کے سامنے خط کھولا اور غلام کا واقعہ سنایا۔ اس کو پڑھ کر مدینہ کا ہر ہر فرد حضرت عثمان سے بگڑ گیا۔ اور جو لوگ حضرت عبداللہ بن مسعود اور حضرت ابو ذر اور حضرت عمار کی وجہ سے ناراض تھے ان کا غصہ اور کجی بڑھ گیا۔ تمام صحابہ اکٹھا کر اپنے اپنے گھر چلے گئے اور اس خط کی وجہ سے سب منہموم تھے۔ اور لوگوں نے حضرت عثمان کا محاصرہ کر لیا۔ محمد بن ابی بکر نے بنو تمیم کو جمع کر لیا۔ اور حضرت طلحہ نے بھی ان کو مدد دی اور حضرت عائشہ بھی اکثر حضرت عثمان پر اکساتی تھیں۔ جب حضرت علی نے یہ دیکھا تو حضرت طلحہ اور حضرت زبیر اور حضرت سعد اور حضرت عمار و دیگر صحابہ کو بلایا جو جنگ بدر میں رسول اللہ صلی اللہ علیہ وسلم کے ساتھ شریک تھے۔ اور کتاب اور اونٹ کو لے کر حضرت عثمان کے پاس گئے۔ حضرت علی نے حضرت عثمان سے پوچھا یہ تمہارا غلام ہے؟ حضرت عثمان نے جواب دیا ”ہاں“ حضرت علی نے پوچھا ”اونٹ تمہارا ہے“ حضرت عثمان نے جواب دیا ”ہاں“ حضرت علی نے پوچھا ”یہ خط تم نے لکھا ہے“ حضرت عثمان نے جواب دیا ”نہیں“ اور قسم کھائی کہ نہ میں نے اس کو لکھا ہے اور نہ کسی سے لکھوایا اور نہ مجھے اس کی خبر۔ حضرت علی نے پوچھا یہ ہر تمہاری ہے۔ حضرت عثمان نے جواب دیا ”ہاں“ حضرت علی نے کہا تمہارا غلام تمہارا اونٹ لے کر ایک خط لے جائے جس پر تمہاری ہر ہر اور تمہیں اس کا علم نہ ہو۔

حضرت عثمان نے قسم کھانی کہ میں نے یہ خط لکھا اور نہ لکھوایا اور نہ اس غلام کو مصر بھیجا۔

لوگوں نے خط تو پہچان لیا۔ وہ مروان کا لکھا ہوا تھا۔ لیکن حضرت عثمان کے متعلق متردد تھے۔ پھر حضرت عثمان سے کہا کہ مروان کو ان کے حوالہ کر دیں مروان حضرت عثمان کے پاس ان کے گھر میں تھے۔ حضرت عثمان نے اس سے انکار کیا اور صحابہ غصہ میں اُٹھ کر چلے گئے۔ صحابہ جانتے تھے کہ حضرت عثمان جمہوری قسم نہیں کھا سکتے۔ لیکن عوام الناس کہتے تھے ہم انہیں اُس وقت بری سمجھیں گے جب یہ مروان کو حوالہ کر دیں گے تاکہ ہم تحقیق کر کے خط کا پتہ چلائیں کہ جو شخص محمد رسول اللہ صلعم کی صحبت یافتہ ہے بغیر کسی جرم کے اُس کے قتل کا حکم کیسے دیا۔ اگر حضرت عثمان نے یہ لکھا ہے تو ان کو معزول کر دیں گے اور اگر مروان نے حضرت عثمان کی طرف سے لکھا ہے تو ان کا معاملہ ہم پر چھوڑ دیں۔ اور حضرت عثمان کو مروان کے قتل کا اندیشہ تھا۔

لوگوں نے حضرت عثمان کا محاصرہ کر لیا اور پانی وغیرہ بند کر دیا۔ حضرت عثمان نے لوگوں کو کھڑکی سے جھانکا اور کہا کیا تم میں علی بھی ہیں۔ انہوں نے جواب دیا ”نہیں“ پھر لو جھانکا کیا تم میں سعد بھی ہیں انہوں نے جواب دیا ”نہیں“ پھر آپ نے فرمایا کیا کوئی ایسا نہیں کہ علی سے کہہ دے کہ ہمیں پانی بلا دیں۔ جب حضرت علی کو یہ معلوم ہوا تو انہوں نے تین مشکیزے پانی سے بھر کر جیسے ہمیشہ جایا کرتے تھے بھجوائے۔ جس کے سبب کچھ لوگ بنو ہاشم اور کچھ بنو امیہ کے زخمی ہوئے۔ اور مشکل حضرت عثمان تک پانی پہنچا۔

جب حضرت علی کو معلوم ہوا کہ لوگ حضرت عثمان کو قتل کرنا چاہتے ہیں تو فرمایا ہم صرف مروان کو چاہتے ہیں۔ حضرت عثمان کو قتل کرنا مقصود نہیں۔ اور حضرت حسن و حسین سے کہا اپنی تلواریں لے کر جاؤ حضرت عثمان کے دروازہ پر کھڑے ہو جانا۔ اور



کسی کو اندر نہ جانے دینا۔ اور حضرت زبیر نے بھی اپنے صاحبزادہ کو بھیجا اور حضرت طلحہ نے بادل تا خواستہ اپنے صاحبزادہ کو بھیجا اور متعدد صحابہ نے اپنے لڑکوں کو بھیجا تاکہ لوگوں کو اندر نہ جانے دیں۔ اور مروان کا مطالبہ کرتے رہیں۔ اور لوگوں نے حضرت عثمان پر پتھر پھینکنے شروع کئے۔ جس سے حضرت حسن خون آلودہ ہوئے۔ مروان گھر میں تھا اس کو زخم پہنچے اور محمد بن طلحہ بھی خون میں رنگ گئے۔ حضرت علی کا غلام قنبر زخمی ہو گیا۔ محمد بن ابی بکر نے جب یہ دیکھا ان کو خوف ہوا کہ اگر بنو ہاشم نے حضرت حسن اور حضرت حسین کا یہ حال دیکھ لیا تو وہ غضبناک ہو جائیں گے اور ایک فتنہ کھڑا ہو جائے گا۔ اور دو آدمیوں کا ہاتھ پکڑ کر کہا اگر بنو ہاشم آئے اور انہوں نے حضرت حسن کے چہرے پر خون دیکھا تو عثمان کے پاس سے لوگوں کو ہٹا دیں گے اور ہمارے ارادے باطل ہو جائیں گے۔ اب تم میرے ساتھ چلو تاکہ فلاں انصاری کے گھر میں سے دیوار پر سے چڑھ کر اندر پہنچ جائیں۔ یہ اسی طرح حضرت عثمان تک پہنچ گئے اور کسی کو خبر نہ ہوئی۔ اس لئے کہ حضرت عثمان کے حامی سب چھت پر تھے۔ ان کے پاس صرف ان کی بیوی تھیں۔ محمد بن ابی بکر نے اپنے ساتھیوں سے کہا تم یہیں ٹھیر جاؤ۔ ان کے پاس ان کی بیوی بھی تھیں۔ جب میں ان کو پکڑ لوں تو تم ایک دم پہنچ کر قتل کر دینا۔ محمد بن ابی بکر اندر گئے اور حضرت عثمان کی ڈاڑھی کو پکڑ لیا حضرت عثمان نے فرمایا واللہ اگر تمہارے باپ تمہیں اس طرح میرے ساتھ دیکھتے تو ان کو برا معلوم ہوتا۔ یہ سن کر محمد بن ابی بکر کے دونوں ہاتھ چھٹ گئے۔ اور وہ دونوں شخص اچانک آئے اور آپ کو قتل کر کے جس رات سے آئے تھے وہیں سے بھاگ گئے۔ حضرت عثمان کے گھر میں سے چلائیں۔ لیکن شور کے سبب کوئی سن نہ سکا۔ پھر اوپر چڑھ کر کہا۔ امیر المؤمنین قتل ہو گئے۔ حضرت حسن اور حضرت حسین مع اپنے رفقاء کے اندر گئے جب حضرت عثمان کو مذبح پایا تو روتے ہوئے حضرت عثمان پر گر پڑے۔ پھر یہ لوگ



گھر سے نکلے اور کچھ اور لوگ اندر گئے تو حضرت عثمان کو مقتول پایا۔ حضرت علی اور حضرت طلحہ اور حضرت زبیر اور حضرت سعد کو اور دیگر اہل مدینہ کو خبر ہوئی تو وہ اس خبر سے بدحواس ہو گئے۔ اور حضرت عثمان کے پاس آئے ان کو مقتول دیکھ کر ”انا للہ وانا الیہ راجعون“ کہا۔

حضرت علی نے اپنے صاحبزادوں سے کہا تمہاری موجودگی میں امیر المومنین کیسے قتل ہوئے؟۔ اور حضرت حسن کے چپت مارا اور حضرت حسین کے سینہ میں مارا اور محمد بن طلحہ کو گالی دی اور عبداللہ بن زبیر کو لعنت کی۔ حضرت علی غصہ میں بھرے ہوئے نکلے ان کا خیال تھا کہ یہ قتل حضرت طلحہ کے اشارہ سے ہوا۔ راستہ میں حضرت طلحہ ملے اور کہنے لگے ابوالحسن کیا ہوا حسن و حسین کو کیوں مارا حضرت علی نے کہا تجھ پر خدا کی لعنت ابھی سب ٹھیک ہو جائے گا امیر المومنین جو اصحاب بدر سے تھے بے گواہ اور بے دلیل قتل کئے جائیں۔

حضرت طلحہ نے کہا اگر (حضرت) عثمان مروان کو حوالہ کر دیتے تو کیوں قتل ہوئے حضرت علی نے کہا اگر مروان کو تمہارے حوالہ کر دیتے تو بلا کسی ثبوت کے مروان قتل کر دیا جاتا۔

حضرت علی دہاں سے اپنے گھر پہنچے لوگ آپ کے پاس گھر آئے۔ سب کی رائے تھی حضرت علی امیر المومنین ہوں۔ اور عرض کیا ”ہاتھ بڑھائیے آپ احق ہیں۔ ہم آپ سے بیعت کریں گے۔ حضرت علی نے جواب دیا یہ معاملہ تمہارے اختیار میں نہیں بلکہ صحابہ بدر میں کے ہاتھ میں ہے جس پر وہ راضی ہو جائیں گے وہی خلیفہ ہوگا اصحاب بدر میں سے ہر ایک حضرت علی کے پاس آیا اور کہا کوئی تم سے احق نہیں لہذا ہاتھ لائیے تاکہ بیعت کریں۔ حضرت علی نے کہا طلحہ اور زبیر کہاں ہیں۔ اول زبانی حضرت طلحہ نے بیعت کی۔ اور ہاتھ پادل حضرت سعد نے بیعت کی۔ حضرت علی نے جب یہ

دیکھا تو مسجد میں گئے۔ اور منبر پر چڑھے۔ اول حضرت طلحہ منبر پر چڑھے اور بیعت کی ان کی انگلیاں شل تھیں۔ حضرت علی نے اس سے بدنامی لی اور کہا اگر یہ ٹھیکر جاتے تو اچھا تھا۔ پھر حضرت زبیر اور حضرت سعد اور دیگر صحابہ نے بیعت کی اس کے بعد حضرت علی منبر سے اترے اور لوگوں کو بلایا اور مردان کو تلاش کرایا وہ بھاگ گیا۔ پھر مردان کے لڑکوں اور ابن ابی میسط کو بلایا وہ بھی بھاگ گئے۔

حضرت عائشہ روتی ہوئی نکلیں اور کہتی تھیں ”عثمان خدا تم سے راضی ہو“ حضرت عمار بن یاسر نے ان سے کہا کل تو تم حضرت عثمان کے خلاف کھڑا رہی تھیں آج ان کو رو رہی ہو۔“

حضرت علی حضرت عثمان کی بیوی کے پاس آئے اور ان سے پوچھا حضرت عثمان کو کس نے قتل کیا۔ انہوں نے جواب دیا مجھے معلوم نہیں دو شخص اندر آئے جن کو میں نہیں جانتی البتہ صورت پہچان سکتی ہوں۔ ان کے ساتھ محمد بن ابی بکر بھی تھے اور حضرت علی اور مجمع کو محمد بن ابی بکر کے ساتھ جو واقعہ پیش آیا تھا وہ سنایا۔ حضرت علی نے محمد بن ابی بکر کو بلایا اور جو کچھ انہوں نے ذکر کیا تھا اس کے متعلق پوچھا۔ محمد بن ابی بکر نے جواب دیا واللہ انہوں نے جھوٹ نہیں بولا۔ میں قتل کے ارادہ سے گھر میں گیا لیکن جب انہوں نے میرے باپ کا ذکر کیا تو میں ہٹ گیا۔ میں توبہ کر چکا۔ واللہ میں نے ان کو قتل کیا اور نہ قتل کے وقت پکڑا۔ حضرت عثمان کے گھر میں سے بولیں یہ سچ کہا لیکن یہی ان کو اندر لے کر آیا تھا۔

ابو جعفر انصاری سے مروی ہے کہ جب لوگ شہادت عثمان کے دن حضرت عثمان پر داخل ہوئے تو میں گہرا کر گھر سے نکلا اور مسجد کے قریب سے گزرا تو ایک شخص کو عورتوں والے سائبان میں بیٹھے ہوئے دیکھا جس نے سیاہ عمامہ باندھ رکھا تھا اور اس کے گرد تقریباً دس آدمی اور بیٹھے تھے۔ جب قریب ہوا تو وہ حضرت علی تھے

آپ نے پوچھا اس شخص نے حضرت عثمانؓ نے کیا کیا میں نے جواب دیا وہ مقتول ہو گئے  
آپ نے فرمایا قاتلین کے لئے ابد الابد تک ہلاکت اور بربادی ہو۔

## حضرت علیؓ سے مروی ہے کہ رسول اللہؐ نے

### اپنا خلیفہ متعین نہیں فرمایا

جب حضرت علیؓ کو فہ تشریف لے گئے تو قیس بن عباد وغیرہ آپ کے پاس آئے  
اور کہا کہ آپ ہمیں اپنے اس سفر سے مطلع کیجئے کہ آپ والی بنانا چاہتے ہیں اور لوگ  
آپس میں لڑ رہے ہیں کیا حضورؐ نے آپ سے کوئی عہد کیا تھا۔ اگر کوئی عہد کیا ہو تو  
فرمائیے آپ قابل اعتماد ہیں۔ اور روایت میں مامون ہیں۔ حضرت علیؓ نے فرمایا رسول  
اللہ صلی اللہ علیہ وسلم کا کوئی عہد و پیمان میرے پاس نہیں ہے۔ جب سب سے پہلے میں نے حضورؐ  
کی تصدیق کی ہے تو سب سے پہلے حضورؐ کی جانب کذب منسوب نہ کروں گا۔ اگر حضورؐ  
کا کوئی عہد میرے پاس ہوتا تو میں بنو تمیم کے بھائی اور عمر بن الخطابؓ کو رسول اللہؐ  
کے منبر پر نہ چڑھنے دیتا بلکہ اگر میرے پاس اس چادر کے سوا کچھ مال نہ ہوتا تب بھی ان  
سے قتال کرتا۔ لیکن رسول اللہ صلی اللہ علیہ وسلم مقتول ہوئے اور نہ اچانک آپ کا وصال  
ہوا بلکہ حضورؐ چند شب در در بیمار رہے ان ایام میں موزن آپ کی خدمت میں حاضر  
ہو کر نماز کی اطلاع کرتا اور آپ میرے موجود ہوتے ہوئے حضرت ابوبکرؓ کو نماز پڑھانے  
کے لئے فرماتے بلکہ بعض ازدواج مطہرات نے چاہا کہ حضورؐ کو حضرت ابوبکرؓ کی امامت  
سے رکھیں تو حضورؐ نے انکار فرمایا اور ناراض ہوئے اور فرمایا ”تم بھی یوسف علیہ السلام  
کی عورتوں کی طرح پریشان کرتی ہو یا ان کی طرح دل میں کچھ رکھتی اور ظاہر کچھ کرتی ہو  
ابوبکرؓ کو حکم کرو کہ نماز پڑھائیں“ جب حضورؐ کا وصال ہوا تو ہم نے اپنے معاملہ میں غور کیا

جن کو رسول اللہ صلی اللہ علیہ وسلم نے ہمارے دین کے لئے پسند فرمایا تھا اُن کو اپنی دنیا کے لئے چھانٹ لیا۔ نماز کا اسلام میں بڑا درجہ ہے اور نماز دین کا ستون ہے۔ ہم نے حضرت ابوبکر سے بیعت کی وہ اس کے اہل بھی تھے اُن کی خلافت میں کوئی اختلاف وغیرہ نہیں ہوا نہ بعض نے بعض پر گواہی دی اور نہ کسی نے اُن سے براءت کی۔ میں نے حضرت ابوبکر کا حق ادا کیا اور ان کی اطاعت کی۔ اور اُن کے ساتھ لشکر میں مل کر جہاد کیا۔ انھوں نے جب کچھ عطا فرمایا تو لے لیا اور جب جہاد کے لئے فرمایا تو جہاد کیا۔ اُن کے سامنے اپنے کوڑے سے حدود قائم کرتا تھا۔ جب حضرت ابوبکر کا وصال ہوا تو انھوں نے حضرت عمر کو خلیفہ بنایا۔ حضرت عمر نے اپنے صاحب کے طریقے کو بکرا اور اپنے علم کے مطابق کیا۔ ہم نے حضرت عمر سے بیعت کی۔ اُن کی بھی خلافت میں نہ کوئی جھگڑا ہوا اور نہ اختلاف ہوا۔

میں نے حضرت عمر کے سامنے اُن کے حقوق کو پورا کیا اور اُن کی اطاعت کی اور اُن کے ہمراہ لشکر میں مل کر جہاد کیا۔ انھوں نے اگر کچھ دیا تو لے لیا۔ اور جب جہاد کے لئے فرمایا جہاد کیا۔ اور اپنے کوڑے سے اُن کے سامنے حدود قائم کی۔ جب اُن کا بھی وصال ہو گیا تو میرے دل میں اپنی قرابت رسول اور سبقت اسلام اور افضلیت کا خیال آیا۔ مجھے خیال تھا کہ حضرت عمر میرے ساتھ انصاف نہ کریں گے۔ (اور کسی اور کو خلیفہ کریں گے) لیکن اُن کو اندیشہ ہوا کہ اگر اُن کے مقرر کردہ خلیفہ نے دین کے مطابق نہ کیا تو اُن کو قبر میں اُس کا نتیجہ بھگتنا پڑے گا۔ اس لئے انھوں نے اپنے کو اور اپنے صاحبزادہ کو اس سے نکال لیا۔ اگر اُن کا مقصود نا انصافی ہوتا تو اپنے صاحبزادہ کو ترجیح دیتے لیکن وہ قریش کے چھ آدمیوں کے حوالہ کر کے جن میں سے ایک میں ہوں خود بری ہو گئے جب مجلس شوریٰ منعقد ہوئی تو میرے دل میں اپنی قرابت رسول اور سبقت اسلام اور افضلیت کا خیال آیا۔ مجھے ان لوگوں سے بھی انصاف کی امید نہ تھی حضرت عبدالرحمن



نے ہم سے عہد و پیمان لیا کہ جس کو حق تعالیٰ حاکم بنائے ہم اُس کی اطاعت کریں پھر میرا ہاتھ پکڑا اور اپنا ہاتھ میرے ہاتھ پر مارا لیکن میری اطاعت میری بیعت پر سبقت لے گئی اور مجھ سے دوسرے کی اطاعت کے لئے عہد لیا گیا تھا۔ ہم نے حضرت عثمان سے بیعت کی اور اُن کے حق کو پورا کیا۔ اور اُن کی اطاعت کو حق سمجھا اور اُن کے ہمراہ اُن کے لشکر میں جہاد کیا۔ جب انھوں نے دیا لے لیا اور جب جہاد کے لئے کہا تو جہاد کیا اور اُن کے سامنے بھی میں اپنے کوڑے سے حدود قائم کرتا تھا۔ جب حضرت عثمان شہید ہوئے تو میں نے پھر اپنے مطالعہ میں غور کیا تو دیکھا کہ وہ دو خلیفہ جن کے لئے حضور کا عہد تھا (حضرت ابوبکر سے) نماز پڑھوا کر (اور حضرت عمر سے) بواسطہ حضرت ابوبکر کے (وہ دونوں تشریف لے گئے اور پھر حضرت عثمان جن سے میں نے عہد کیا تھا وہ بھی شہید ہو گئے۔ اور اہل حرمین اور ان دو شہر والوں نے مجھ سے بیعت کی (اس کے بعد مروی ہے) اب معاویہ بن ابی سفیان اہل شام کو لے کر مجھ سے قتال کے لئے آیا ہے۔ واللہ میں اس سے احق ہوں۔ میں ہاجرین میں ہوں اور یہ اُن لوگوں میں ہے جو فتح مکہ میں آزاد کئے گئے تھے میں رسول اللہ صلعم کا رشتہ دار ہوں اور حضور کے ساتھ ہجرت کی اور یہ خود بھی آزاد شدہ قیدی ہے اور اس کا باپ بھی آزاد شدہ قیدی تھا۔ واللہ میں اس سے احق ہوں واللہ اگر حضرت ابوبکر اور حضرت عمر کی بیعت کے وقت نزاع ہوتا تو یہ معاویہ ان کے ساتھ بھی قتال کرتا۔

انہوں نے عرض کیا اے ابوالحسن تم سچے اور نیک ہو تم نے دلیل بیان کی اور ثابت کر دیا۔ واللہ تم معاویہ سے احق ہو۔

عمر بن خطابؓ نے فرمایا میری اور تمہاری اور حضرت عثمانؓ

کی مثال تین بیل جیسی ہے جو ایک چراگاہ میں رہتے تھے ایک سفید تھا اور دوسرا سیاہ اور تیسرا سرخ اور ان کے ساتھ اسی چراگاہ میں ایک شیر بھی رہتا تھا۔ ان کے اجتماع کے باعث شیر کا ان پر قابو نہ چلتا تھا۔ ایک روز شیر نے سیاہ بیل اور سرخ بیل سے کہا اس سفید بیل کا رنگ مشہور ہے اس کی وجہ سے ہمارا پتہ چل جاتا ہے اگر مجھے اجازت دو تو میں اس کو کھالوں پھر چراگاہ میں رہے اور تمہارے لئے خالی ہو جائے گی اور ہم اس میں عیش کریں گے۔ انہوں نے جواب دیا تمہیں اختیار ہے کھالو۔ کچھ روز بعد شیر نے سرخ بیل سے کہا میرا اور تمہارا رنگ مشہور نہیں، اس سیاہ بیل کا رنگ مشہور ہے۔ اس کی وجہ سے ہمارا پتہ چل جاتا ہے۔ اگر تم اجازت دو تو میں اس کو کھالوں۔ اس نے جواب دیا تمہیں اختیار ہے کھالو۔ پھر کچھ روز بعد شیر نے اس سے کہا میں تجھے کھانے والا ہوں۔ اس نے کہا کہ مجھے اس قدر مہلت دو کہ میں تین آواز دوں شیر نے کہا اچھا آواز دو۔ سرخ بیل نے تین دفعہ چلا کر کہا۔ سمجھ لو جس دن سفید بیل کو کھایا گیا ہے مجھے بھی اسی دن کھایا تھا۔

حضرت علیؑ کہتے تھے سمجھ لو کہ میں بھی اسی دن ضعیف اور کم زور ہو چکا جس دن حضرت عثمانؓ شہید ہوئے۔

حضرت علیؑ نے فرمایا تم نے مجھے اور حضرت ابوبکرؓ کو یکساں سمجھائیں نے اس کو تسلیم کیا تم نے مجھے اور حضرت عمرؓ کو ایک درجہ میں سمجھائیں نے اس کو قبول کیا۔ تم نے مجھے اور حضرت عثمانؓ کو ایک درجہ میں سمجھائیں نے اس کو تسلیم کیا۔ اب تم مجھے اور معاویہؓ کو ایک درجہ میں شمار کرتے ہو۔ حضرت ابن عباسؓ سے مروی ہے کہ جس تکلیف میں رسول اللہ صلی اللہ علیہ وسلم کا وصال ہوا حضرت علیؑ حضور کے پاس سے باہر آتے تو لوگوں نے پوچھا۔ ابوالحسن رسول اللہ صلی اللہ علیہ وسلم آج کیسے رہے؟ حضرت علیؑ نے جواب دیا بحمد اللہ اچھے رہے۔ حضرت ابن عباسؓ نے

حضرت علیؑ کا ہاتھ پکڑ کر کہا تمہیں معلوم ہے کہ تم دو تین روز بعد لا کھٹی کے غلام بننے والے ہو  
یعنی تمہاری لوگوں میں کوئی عزت نہ ہوگی، واللہ میرا گمان ہے کہ رسول اللہ صلی اللہ علیہ وسلم  
کا اسی مرض میں وصال ہوگا اور مجھ کو بنو عبد المطلب کے لئے موت نظر آرہی ہے۔ تم رسول اللہ  
صلی اللہ علیہ وسلم کے پاس جاؤ اور پوچھو کہ خلافت کین میں ہوگی۔ اگر ہمارے میں ہوگی تو ہمیں  
معلوم ہو جائے گا۔ اور اگر دوسروں میں ہوگی تو حضور ان کو ہمارے متعلق وصیت فرمادیجے  
حضرت علیؑ نے جواب دیا اگر ہم نے رسول اللہ صلی اللہ علیہ وسلم سے پوچھا اور آپ نے ہمیں  
اس سے روک دیا تو پھر لوگ ہمیں کبھی خلافت نہ دیں گے۔ واللہ میں رسول اللہ صلی اللہ  
علیہ وسلم سے ہرگز نہ پوچھوں گا۔

حضرت عمرؓ حضرت علیؑ سے ملے اور فرمایا تم کو قسم دے کر پوچھتا ہوں۔ کیا رسول اللہ  
نے تم کو بوالی بنایا تھا۔ حضرت علیؑ نے کہا اگر ایسا ہو تو تم اور تمہارا ساتھی کیا کرو گے۔ حضرت  
عمرؓ نے فرمایا میرے ساتھی تو تشریف لے گئے۔ لیکن میں واللہ یہ وبال اپنی گردن سے نکال کر  
تمہاری گردن میں ڈال دوں گا۔ حضرت علیؑ نے فرمایا جو آپ کو خلافت سے ہٹائے خدا  
اس کو ہلاک کرے۔ لیکن رسول اللہ صلی اللہ علیہ وسلم نے مجھ کو ایک جھنڈا دیا ہے جب میں  
کھڑا ہوں گا تو میری مخالفت کرنے والا گمراہ ہوگا۔

حضرت علیؑ سے کسی نے کہا۔ آپ اپنا خلیفہ کیوں نہیں بناتے۔ حضرت علیؑ نے  
جواب دیا کہ میں خلیفہ نہ بناؤں گا اور تمہیں ایسا ہی چھوڑوں گا۔ جیسا حضور نے چھوڑا۔  
یعنی جیسا حضور نے خلیفہ نہیں بنایا ایسا ہی میں بھی خلیفہ نہ بناؤں گا۔

وی ہے کہ حضرت علیؑ منبر پر چڑھے اور فرمایا اس ذات پاک کی قسم جس نے  
دانہ کو شق کیا اور ہر ذی روح کو پیدا کیا یہ ان سے خون آلود ہوں گے۔ لوگوں نے غصہ کیا۔

امیر المومنین ہیں بتا دیجئے تاکہ اس کو اور اس کے کنبہ کو اپنے قبضہ میں کر لیں۔ حضرت علیؑ نے فرمایا مجھے یقین ہے کہ جو شخص میرا قاتل مقتدر ہو چکا وہ ضرور مجھے قتل کرے گا۔ لوگوں نے کہا کسی خلیفہ بنا دیجئے۔ حضرت علیؑ نے فرمایا میں نہیں اس ذات پاک کے بھروسہ چھوڑتا ہوں جس کے بھروسہ حضورؐ نے ہمیں چھوڑا تھا۔ لوگوں نے کہا آپ حق تعالیٰ کو کیا جواب دیں گے۔ حضرت علیؑ نے کہا کیا مجھے میرے پروردگار سے ڈراتے ہو۔ میں کہوں گا اے پروردگار جب تک مصلحت سمجھا مجھے زندہ رکھا اور جب مصلحت سمجھا مجھے اٹھالیا۔ اب مجھ سے زائد تم ان کے حال کو جانتے ہو اگر چاہو ان کی اصلاح کرو اور اگر چاہو ان کو گمراہ کر دو۔ اور بعض روایت میں ہے کہ میں خلیفہ نہ بناؤں گا بلکہ جیسا رسول اللہ ﷺ نے ہمیں چھوڑا تھا ویسا ہی میں تم کو چھوڑوں۔ ہم حضورؐ کی خدمت میں حاضر ہوئے اور عرض کیا یا رسول اللہ ﷺ کسی کو ہم پر خلیفہ بنا دیجئے۔ حضورؐ نے ارشاد فرمایا اگر حق تعالیٰ تمہارے میں خیر کی صلاحیت دیکھیں گے تو کسی بہتر شخص کو تم پر خلیفہ بنا دیں گے۔ حق تعالیٰ نے ہمارے اندر خیر پائی تو حضرت ابوبکرؓ کو ہم پر خلیفہ بنا دیا۔

صعصعہ فرماتے ہیں کہ حق تعالیٰ نے ہمارے میں شر دیکھی تو حضرت معاویہؓ کو ہم پر

حاکم بنا دیا۔

**رسول اللہ صلی اللہ علیہ وسلم نے کسی کو اپنا خلیفہ نہیں بنایا**

حضرت حذیفہؓ سے مروی ہے کہ صحابہ نے بانگاہ نبویؐ میں عرض کیا یا رسول اللہ ﷺ کسی کو ہم پر خلیفہ بنا دیجئے۔ حضورؐ نے ارشاد فرمایا۔ اگر میں نے کسی کو خلیفہ بنایا اور تم نے اس کی نافرمانی کی تو عذاب نازل ہوگا۔ صحابہ نے عرض کیا۔ کیا ہم حضرت ابوبکرؓ کو خلیفہ



بنالیں۔ حضور نے ارشاد فرمایا اگر تم نے ان کو خلیفہ بنایا تو ان کو دین میں قوی اور بدن میں ضعیف اور کم زور پاؤ گے۔ صحابہ نے عرض کیا۔ کیا ہم حضرت عمرؓ کو خلیفہ بنالیں۔ حضور نے ارشاد فرمایا۔ اگر تم نے ان کو خلیفہ بنایا تو دین میں بھی ان کو قوی پاؤ گے اور بدن میں بھی۔ صحابہ نے عرض کیا۔ کیا حضرت علیؓ کو خلیفہ بنالیں۔ حضور نے ارشاد فرمایا۔ اگر ان کو خلیفہ بنایا تو یہ صاحب ہدایت ہیں۔ اور ہدایت پر چلائیں گے۔ اور تمہیں راہ راست پر قائم رکھیں گے۔ اور بعض کلمات خیر ارشاد فرمائے طلحہ بن معروف کہتے ہیں کہ میں نے ابن ابی اوفی سے پوچھا کیا رسول اللہ صلی اللہ علیہ وسلم نے کوئی وصیت کی تھی۔ ابن ابی اوفی نے جواب دیا ”نہیں“ میں نے کہا پھر مسلمانوں کے لئے وصیت کیسے ضروری ہے۔ ابن ابی اوفی نے جواب دیا رسول اللہ صلی اللہ علیہ وسلم نے کتاب اللہ پر عمل کی وصیت کی تھی اس کے علاوہ اور کوئی وصیت نہیں کی۔ حضرت عمرؓ سے مروی ہے کہ رسول اللہ صلی اللہ علیہ وسلم نے کسی کو خلیفہ نہیں کیا، حضرت عمرؓ سے عرض کیا گیا کہ آپ خلیفہ بنا دیجئے تو آپ نے فرمایا کیا حیات و ممات دونوں حالت میں یہ بوجھ اٹھاؤں اگر میں تم کو بغیر خلیفہ کے چھوڑ دوں تو مجھ سے بہتر رسول اللہ صلی اللہ علیہ وسلم نے تمہیں بغیر خلیفہ چھوڑا تھا۔ اور اگر خلیفہ بناؤں تو مجھ سے بہتر بنے خلیفہ بنایا ہے۔

حاضرین نے ان کی مدح کی تو فرمایا میں راغب بھی ہوں اور خائف بھی۔ میں چاہتا ہوں تمہارا معاملہ ہمارے ہونے۔ نہ کچھ مجھے ملے اور نہ کچھ میرے ذمہ ہو۔ حضرت عبداللہ بن عمرؓ کہتے ہیں جب حضرت عمرؓ نے یہ فرمایا۔ اگر میں تم کو بے خلیفہ چھوڑ دوں تو مجھ سے بہتر تمہیں بے خلیفہ چھوڑا ہے۔ تو میں سمجھ گیا کہ حضرت عمرؓ خلیفہ نہ بنائیں گے۔

## خلافت میں مشورہ

حضرت علیؓ سے مروی ہے کہ میں نے بارگاہ نبوی میں عرض کیا یا رسول اللہ آپ کے

بعد ایسا امپیش آنے والا ہے جس کے متعلق نہ قرآن میں کوئی حکم ہے اور نہ آپ سے کچھ منہ  
حضور نے ارشاد فرمایا عبادت گزار مومنوں کو جمع کر کے مبشورہ کر لینا اور ایک شخص کی رائے  
پر فیصلہ نہ کرنا۔

## وہ احادیث جو خلفاء اربعہ کے فضائل میں

### حضرت علیؓ سے مروی ہیں

حضور نے ارشاد فرمایا حق تعالیٰ ابوبکرؓ پر رحم فرما دیں مجھ سے اپنی لڑکی کا نکاح کیا اور  
بلال کو اپنے مال سے آزاد کیا اور مدینہ تک کے لئے مجھے سواری دی۔  
حق تعالیٰ عمرؓ پر رحم فرما دیں حق بات کہتا ہے اگرچہ کڑوی ہو۔  
حق تعالیٰ عثمانؓ پر رحم فرما دیں اس سے ملائکہ اللہ حیا کرتے ہیں۔  
حق تعالیٰ علیؓ پر رحم فرما دیں حق تعالیٰ حق کو ان کے ساتھ رکھتے ہیں۔

حضرت علیؓ سے مروی ہے کہ رسول اللہ صلی اللہ علیہ وسلم نے وصال سے قبل ہی مجھ سے  
یہ راز فرمایا تھا کہ حضور کے بعد حضرت ابوبکرؓ خلیفہ ہوں گے۔ اور حضرت ابوبکر کے بعد حضرت عمرؓ  
اور حضرت عمر کے بعد حضرت عثمانؓ اور میں بھی قریب ہی خلیفہ ہوں گا۔ حضرت علیؓ فرماتے  
ہیں رسول اللہ صلی اللہ علیہ وسلم نے مجھ سے ارشاد فرمایا اے علیؓ حق تعالیٰ نے مجھ کو حکم فرمایا ہے کہ  
ابوبکر کو والد اور عمر کو وزیر اور عثمان کو معتمد اور تجھ کو مددگار بناؤں۔ تم چاروں سے حق تعالیٰ  
اپنی کتاب میں عہد لیا ہے۔ جو شخص مومن ہوگا وہ تم سے محبت کرے گا۔ اور جو فاجر و بدکار  
ہوگا وہ تم سے نفرت رکھے گا۔ تم چاروں میری نبوت کے خلیفہ ہو اور میری سنت کے مضبوط

کرنے والے ہو اور میری طرف سے اُمت کے راہبر ہو۔ تم آپس میں قطع تعلقات نہ کرنا اور ایک دوسرے کو نہ بھڑکانا۔ اور آپس میں چشم پوشی اور دنگز سے کام لینا ریا آپس میں ایک دوسرے کے لئے دُعائے مغفرت کرنا۔

حضرت جابر نے رسول اللہ صلی اللہ علیہ وسلم سے روایت کیا ہے۔ کہ حضرت ابو بکرؓ میرے وزیر ہیں اور میرے بعد اُمت کو نبھالیں گے۔ اور عمرؓ میرے دوست ہیں جو گویا میری زبان سے بولتے ہیں۔ اور عثمانؓ میرے ہیں اور علیؓ میرا بھائی اور میرا علم بردار ہے۔

مروی ہے کہ رسول اللہ صلی اللہ علیہ وسلم نے ارشاد فرمایا اے ابوبکرؓ میرے بعد جب تم خلیفہ ہو گے تو کیا کرو گے۔ حضرت ابو بکرؓ نے جواب دیا یا رسول اللہ میں تو اس سے پہلے مرچکوں گا۔

حضرت نے ارشاد فرمایا اے عمرؓ تم کیا کرو گے۔ حضرت عمرؓ نے جواب دیا میں اس وقت

ہلاک ہو جاؤں گا۔

حضرت نے ارشاد فرمایا اے عثمانؓ تم کیا کرو گے۔ حضرت عثمانؓ نے جواب دیا میں

کھاؤں گا اور کھلاؤں گا اور تقسیم کروں گا اور ظلم نہیں کروں گا۔

حضرت نے ارشاد فرمایا اے علیؓ تم کیا کرو گے۔ حضرت علیؓ نے جواب دیا کم روزی

کھاؤں گا اور کم بولوں گا اور کم جو تقسیم کروں گا اور جماعت کی حمایت کروں گا (یا چکاری

کو بھیاؤں گا۔)

پھر حضرت معاویہ کی طرف متوجہ ہو کر ارشاد فرمایا اگر تو حاکم ہو گیا تو کیا کرے

گا۔ حضرت معاویہ نے عرض کیا اللہ اور اس کے رسول خوب جانتے ہیں۔ حضرت نے

ارشاد فرمایا۔ بدعت کو سنت بنا دے گا اور قبیح کو حسنہ اسی حالت میں بچہ کی نشو

ونما ہوگی اور اسی میں بڑا ہلاک ہوگا۔ تیرا کھانا کم ہوگا اور ظلم بہت ہوگا۔

حضرت عبداللہ بن عمر کہتے ہیں کہ میں حضرت علی کے پاس تھا۔ حضرت ابوبکر اور حضرت عمر کا ذکر آیا تو حضرت علی نے کہا اے قوم رسول اللہ کے اصحاب سے ایمان نہ بنو۔ حق تعالیٰ نے خلافت کی ابتداء حضرت ابوبکر سے کی پھر حضرت عمر سے پھر حضرت عثمان سے اور مجھ پر خلافت کو ایسا ختم کر دیا جیسا رسول اللہ صلی اللہ علیہ وسلم پر نبوت کو ختم کیا۔

### حدیث سفینہ

حضرت سفینہ سے مروی ہے کہ رسول اللہ صلی اللہ علیہ وسلم نے فرمایا میری امت میں تیس سال خلافت رہے گی اس کے بعد سلطنت ہو جائے گی۔  
حضرت سعد کہتے ہیں کہ حضرت سفینہ نے مجھ سے فرمایا کہ حساب لگاؤ میں نے حضرت ابوبکر اور حضرت عمر اور حضرت عثمان اور حضرت علی کی خلافت کو شمار کیا تو پورے تیس سال ہوئے۔

اور بعض روایت میں ہے کہ حضرت سفینہ نے فرمایا شمار کرو دو سال حضرت ابوبکر کے اور دس سال حضرت عمر کے اور بارہ سال حضرت عثمان کے اور چھ سال حضرت علی کے۔

### خلفاء راشدین کے متعلق اہل بیت کے اقوال

حضرت حسین کے صاحبزادہ حضرت علی سے کسی نے حضرت ابوبکر اور حضرت عمر کے متعلق پوچھا اور کہا کہ ان دونوں کی دربار نبوی میں کیا قدم ترلت تھی۔



حضرت علی بن حسین نے جواب دیا جو آج ہے کہ دونوں حضرات حضور کے پاس لیٹے ہیں۔  
 حضرت عمر بن عبد العزیز کی خدمت میں ایک شخص حاضر کیا گیا جو حضرت ابوبکر  
 اور حضرت عمر کو گالی دیتا تھا۔ حضرت عمر بن عبد العزیز نے اس کے متعلق مشورہ کیا۔  
 بعض نے کہا کہ اس کو قتل کر دیا جائے۔ اور بعض نے مشورہ دیا کہ اس پر دودھ قایم کی جائے۔  
 حضرت عمر بن عبد العزیز نے اس کو حضرت علی بن حسین کے پاس بھیج دیا۔ انہوں نے  
 فرمایا نبی کے علاوہ کسی دوسرے کو گالی دینے کی وجہ سے قتل نہیں کیا جاتا۔ لیکن میرا  
 خیال ہے کہ اس کو حد لگا کر اس کے منہ پر بندھن باندھ دیا جائے۔

حضرت علی بن حسین سے مروی ہے کہ عراق کے بعض لوگ میرے پاس آئے  
 اور حضرت ابوبکر، حضرت عمر کے متعلق کچھ کہنے لگے پھر حضرت عثمان کے پیچھے پڑے اور  
 کوئی برائی نہ چھوڑی۔ میں نے ان سے پوچھا کیا تم ان ہاجرین اولین سے ہوجن کے  
 متعلق حق تعالیٰ ارشاد فرماتے ہیں الذین خرجوا من ديارهم واموالهم  
 يبتغون فضلا من الله ورضوانا الآية۔ انہوں نے جواب دیا۔ ”نہیں“  
 پھر میں نے پوچھا کیا تم ان لوگوں میں ہوجن کا اس آیت میں ذکر ہے الذین تبوءوا  
 الدار والايمان من قبلهم الآية۔ انہوں نے جواب دیا ”نہیں“

میں نے کہا دونوں فرقے سے ہونے کی تم نے خود برابری ظاہر کر دی اور اس  
 کی میں گواہی دیتا ہوں کہ تم ان لوگوں میں سے نہیں ہوجن کے متعلق حق تعالیٰ نے  
 فرمایا ہے الذین جاؤا من بعدهم ليقولوا ربنا اغفر لنا ولاخواننا  
 الذین سبقونا بالايمان۔ خدا تمہیں عافیت کرے میرے پاس سے چلے جاؤ  
 حضرت جعفر بن محمد سے مروی ہے کہ باپ اور دادا حضرت ابوبکر

اور حضرت عمر کو دوست رکھتے تھے اور ان پر تبرائے کرتے تھے۔  
 حضرت جعفر نے فرمایا یہ حضرات بمنزلہ باپ کے ہیں پھر ان سے کیسے محبت نہ ہو  
 جو یہ تقیہ سے کہے اس پر خدا کی لعنت ہو۔

حضرت عائشہ فرماتی ہیں کہ حضور تشریف فرما تھے کہ انصار کی ایک عورت  
 میرے پاس آئی اور کہا میں نے نذر مانی تھی کہ جب رسول اللہ صلی اللہ علیہ وسلم  
 کو امن میں دیکھوں گی تو حضور کے پاس ڈھول بجاؤں گی۔ حضرت عائشہ فرماتی  
 ہیں میں نے رسول اللہ صلی اللہ علیہ وسلم کو اس کی اطلاع کی۔ حضور نے ارشاد فرمایا اس  
 سے کہو کہ ڈھول بجا کر اپنی نظر پوری کرے۔ وہ عورت ڈھول لے کر رسول اللہ صلی اللہ  
 کے پاس آئی اور دو یا تین چوٹ ماری ہوں گی کہ حضرت عمر نے دروازہ کھلوایا اس  
 کے ہاتھ سے ڈھول گر گیا اور بھاگ کر حضرت عائشہ کے پردہ میں چلی گئی۔ حضرت  
 عائشہ نے اس سے پوچھا ”تجھے کیا ہو گیا“ اس نے جواب دیا ”میں نے عمر کی  
 آہٹ سنی تو ان سے ڈر لگا۔“

حضور نے ارشاد فرمایا عمر کی آہٹ سے شیطان بھاگتا ہے۔  
 کسی نے حضرت جعفر بن محمد سے کہا اے رسول اللہ کے نواسے تم حضرت  
 ابوبکر کے متعلق کیا کہتے ہو۔ حضرت جعفر نے فرمایا اس حدیث کے بعد جو مجھ سے میرے  
 باپ نے حضرت حسین سے روایت کیا ہے کہ حضرت علی نے رسول اللہ صلی اللہ علیہ وسلم سے سنا  
 حضور نے ارشاد فرمایا انبیاء اور مرسلین کے بعد ابوبکر صدیق سے افضل شخص  
 پر نہ سورج طلوع ہوا اور نہ غروب ہوا۔ (یعنی انبیاء و مرسلین کے بعد حضرت ابوبکر  
 سے کوئی شخص افضل نہیں) پھر حضرت جعفر نے کہا اگر میں جھوٹ کہہ رہا ہوں

تو مجھے میرے نانا محمد رسول اللہ صلی اللہ علیہ وسلم کی شفاعت میسر نہ ہوئی نے  
حبوٹ نہیں بولا اور مجھے قیامت میں شفاعت کی امید ہے۔

## محمد بن علی بن حسین بن علی کے اقوال

حضرت کثیر کھجور فروخت نے کہا میں حضرت ابو جعفر کے پاس مدینہ آیا  
انہوں نے خوان منگوایا جس کے پائے تھے۔ اور ایک شریک کا پیالہ اور کھجور لائے  
جب کھانے سے فارغ ہوئے۔ تو میں نے ان سے پوچھا آپ شیخین کے متعلق  
کیا کہتے ہیں۔ حضرت ابو جعفر نے فرمایا یہ دونوں حضرات خلیفہ ہوئے اور انصاف  
کیا ہم ان سے محبت کرتے ہیں اور ان کا اتباع کرتے ہیں۔ میں نے کہا لوگ کہتے  
ہیں کہ آپ تقیہ کرتے ہیں۔ حضرت ابو جعفر نے فرمایا تقیہ زندوں سے ہوتا ہے مردوں  
سے تقیہ نہیں ہوتا۔ اور ہشام بن عبد الملک کا ذکر آیا تو آپ نے فرمایا خدا اس کو  
فارت کرے اور کر دیا۔

سالم بن ابی حفصہ کہتے ہیں کہ میں نے حضرت ابو جعفر اور حضرت جعفر سے  
شیخین کے متعلق پوچھا ان دونوں نے فرمایا سالم ان کا اتباع کر اور ان کے دشمن  
سے بری ہو جا۔ واللہ ہم ان سے محبت رکھتے ہیں اور ان کے دشمنوں سے بری ہیں  
اور حضرت جعفر نے کہا کیا کسی کو اپنے دادا کو گالی دیتے ہوئے بھی دیکھا۔ یعنی یہ  
حضرات بمنزلہ دادا کے تھے ہم ان کو کیسے برا کہہ سکتے ہیں۔

کسی نے حضرت ابو جعفر سے پوچھا شیخین کے متعلق تمہاری کیا رائے ہے  
حضرت ابو جعفر نے فرمایا میں ان دونوں حضرات کا اتباع کرتا ہوں۔ اور ان کے

لئے دُعا و مغفرت کرتا ہوں۔ اور میں نے اپنے کتبہ میں جس کو بھی دیکھا وہ اُن کا اتباع کرتا تھا۔

حکیم ابن جبیر کہتے ہیں کہ میں نے حضرت ابو جعفر سے ان لوگوں کے متعلق دریافت کیا جو حضرت ابو بکر اور حضرت عمر کو سب و شتم کرتے ہیں۔ حضرت ابو جعفر نے فرمایا یہ لوگ بد دین ہیں۔

کثیر کہتے ہیں کہ میں نے حضرت ابو جعفر سے شیخین کے متعلق پوچھا فرمایا ان میں شک کرنے والا مثل اس شخص کے ہے جو سنت میں شک کرے ان سے بغض رکھنا نفاق ہے اور انصار سے بغض رکھنا نفاق ہے۔

پھر انہی گردن پر ہاتھ مار کر کہا کثیر ان کا اتباع کرو۔ پھر جو مصیبت بھی تمہیں پہنچے گی وہ میری گردن پر۔ پھر فرمایا بنو ہاشم اور بنو عدی اور بنو تمیم میں زمانہ جاہلیت میں عداوت اور بغض تھا جب مسلمان ہو گئے تو آپس میں محبت ہو گئی اور دونوں سے بغض نکل گیا۔

ایک مرتبہ حضرت ابو بکر کی کوکھ میں تکلیف ہوئی تو حضرت علی محبت کے باعث اپنے ہاتھ کو آگ پر گرم کر کے اُس سے حضرت ابو بکر کی کوکھ سینکنے لگے تھے حق تعالیٰ نے ان ہی کے متعلق یہ آیت نازل فرمائی۔ وَنَزَعْنَا مَا فِي صُدُورِهِمْ مِنْ غُلٍّ اَوْ اَنَاغِلٍّ سِرْسٍ مُتَقَابِلِينَ۔

حضرت جابر سے مروی ہے کہ میں نے حضرت ابو جعفر سے پوچھا کیا تم اہل بیت میں کوئی حضرت ابو بکر اور حضرت عمر کو گالی دیتا ہے۔ حضرت ابو جعفر نے کہا نہیں بلکہ اُن کا اتباع کرتے ہیں۔ اور اُن سے محبت رکھتے ہیں اور اُن کے لئے



دعا و مغفرت کرتے ہیں۔

میں نے دریافت کیا اہل بیت میں سے کوئی رحبت کا قائل ہے۔ حضرت ابو جعفر نے فرمایا نہیں۔ میں نے دریافت کیا اہل بیت میں سے کوئی اس کا قائل ہے کہ دنیا اس امت کے لئے شرک ہے۔ حضرت ابو جعفر نے فرمایا۔ نہیں۔

محمد بن علی نے مجھ سے کہا اے جابر معلوم ہوا ہے کہ عراق میں کچھ لوگ ایسے ہیں جو ہماری محبت کا دعویٰ کرتے ہیں اور حضرت ابو بکر و حضرت عمر کو برا کہتے ہیں اور سمجھتے ہیں کہ ہم نے ان سے ایسا کہا ہے تم ان کو میری طرف سے پہنچا دینا کہ میں خدا کے یہاں ان سے بری ہوں۔ اس ذات پاک کی قسم جس کے قبضہ میں میری جان ہے اگر میں بادشاہ ہو گیا تو اللہ کی راہ میں ان کا خون پھینک دیتا۔ اگر میں ان کے لئے دعا و مغفرت اور رحمت نہ کرتا ہوں تو مجھے رسول اللہ کی شفاعت میسر نہ ہو۔ صرف اللہ کے دشمن ہی ان سے غافل ہیں۔

حضرت ابو جعفر فرماتے ہیں کہ حضور کے زمانہ میں حضرت ابو بکر کے گھرانہ کو صحابہ رسول اللہ کا گھرانہ کہتے تھے۔

حضرت ابو جعفر سے مروی ہے کہ فتح خیبر میں رسول اللہ ﷺ نے مہاجرین اور انصار کو کھجور اور کشمش تقسیم کی۔ اور بنو ہاشم کو غلہ گیہوں اور جو وغیرہ تقسیم کیا۔ حضرت ابو بکر کو بھی بنو ہاشم کے ساتھ ایک سو یا دو سو و سق غلہ دیا۔ حضرت ابو بکر کے علاوہ اور کسی کو بنو ہاشم کا شریک نہیں کیا۔ اور حضرت عباس کے حصہ میں دو سو و سق آئے تھے۔

عہ مرنے کے بعد دوبارہ دنیا میں آنا عہ ایک پیام ہے

عبدالملک بن ابی سلیمان کہتے ہیں کہ میں نے حضرت ابو جعفر سے پوچھا کہ آیا  
 انما ولیکم اللہ ورسولہ والذین آمنوا میں الذین آمنوا سے کون  
 مراد ہیں؟ حضرت ابو جعفر نے فرمایا اصحاب محمد صلی اللہ علیہ وسلم مراد ہیں۔ میں نے  
 کہا لوگ کہتے ہیں کہ حضرت علی مراد ہیں۔ حضرت ابو جعفر نے فرمایا حضرت علی بھی  
 ان میں داخل ہیں۔

کثیر کہتے ہیں میں نے محمد بن علی سے کہا خدا میری جان تم پر قربان کرے مجھے  
 حضرت ابو بکر اور حضرت عمر کے حالات بتاؤ۔ کیا انھوں نے تمہارے حق میں تم  
 پر ظلم کیا یا تم سے کچھ چھینا؟ محمد بن علی نے جواب دیا اس ذاتِ پاک کی قسم جس نے  
 قرآن کو نازل فرمایا انھوں نے رانی کے دانہ کی برابر بھی ہمارے پر ظلم نہیں کیا۔ میں  
 نے کہا خدا مجھے تم پر قربان کرے کیا میں ان کا اتباع کروں۔ محمد بن علی نے کہا۔  
 کثیر ان کو دنیا و آخرت میں دوست رکھ پھر جو کچھ مصیبت تجھے پہنچے وہ میری گردن  
 پر۔ مگر یہ کہ یہ حملہ فرمایا پھر فرمایا اللہ اور رسول مغیرہ بن سعید وغیرہ سے بری ہیں  
 یہ لوگ ہم اہل بیت پر افتراء باندھتے ہیں۔

ابو الحسن زید بن علی بن حسین بن علی نے فرمایا کہ حضرت ابو بکر اور حضرت  
 عمر سے برائہ کرنا حضرت علی سے برائہ کرنا ہے۔

ہاشم بن یزید سے مروی ہے کہ حضرت زید نے مجھ سے فرمایا اے ہاشم واللہ  
 حضرت ابو بکر اور حضرت عمر سے برائہ کرنا حضرت علی سے برائہ کرنا ہے۔ آپ  
 چاہے آگے بڑھو اور چاہے پیچھے ہٹو۔ صحابہ نے ان سب کو ساتھ رکھا کوئی برائی  
 ان تک جب پہنچے گی جب اول حضرت علی تک پہنچے۔

کثیر النوار سے مروی ہے کہ میں نے حضرت زید سے پوچھا تم حضرت ابو بکر اور حضرت عمر کے متعلق کیا کہتے ہو۔ فرمایا میں اُن کو دوست رکھتا ہوں۔ میں نے پوچھا جو شخص ان پر تبرا کرے اُس کے متعلق آپ کیا کہتے ہیں۔ فرمایا میں ان سے اخیر وقت تک بری ہوں۔

مرہا زین میرزا کہتے ہیں کہ ایک دفعہ حج کے موقع پر دو خوبصورت ملحق لڑکوں کو طواف کرتے ہوئے دیکھا اور لوگ بھی اُن کے ساتھ طواف کر رہے تھے میں نے دریافت کیا یہ کون ہیں تو لوگوں نے جواب دیا یہ حضرت علی اور حضرت عثمان کے صاحبزادے ہیں۔ میں نے کہا یہ دونوں ساتھ چل رہے ہیں اور ساتھ حج کر رہے ہیں اور ہمارے اطراف میں ایک فرقی دوسرے کو کا فر بتاتا ہے وکیع نے کہا وہ عبداللہ بن حسن ہیں اور دوسرے محمد بن عبداللہ بن عمرو بن عثمان ہیں ان دونوں کی والدہ حضرت فاطمہ بنت حسین ہیں۔

## حضرت حسن بن حسن کے اقوال

فضل بن مروان کہتے ہیں کہ حضرت عبداللہ بن حسن کے بھائی حضرت حسن بن حسن ایک شخص سے فرما رہے تھے جو شیعہ میں بڑا تھا۔ اور اُن کا حاکم تھا کہ ہم سے اللہ کے واسطے محبت کرو اگر ہم حق تعالیٰ کی اطاعت کریں تو ہم سے محبت کرو اور اگر ہم حق تعالیٰ کی نافرمانی کریں تو تم بھی ہماری نافرمانی کرو۔ ایک شخص نے کہا کہ آپ رسول اللہ کے رشتہ دار اور اہل بیت ہیں۔ حضرت حسن نے فرمایا اگر قرابت بغیر عمل اور بغیر اطاعت کے مفید ہوتی تو رسول اللہ کے سب سے قریبی رشتہ دار



حضور کے والدین کے لئے ضرور مفید ہوتی۔ واللہ مجھے خوف ہے کہ ہم میں سے کئی کو دو گنا عذاب دیا جائے اور حق تعالیٰ سے امید بھی ہے کہ ہمارے میں سے نیکی کرنے والے کو دو گنا اجر ملے گا۔ پھر فرمایا جو کچھ تم کہتے ہو اگر یہ دینی بات ہے تو ہمارے باپ نے ہمارے ساتھ بہت بُرا سلوک کیا کہ ہمیں باوجود تم سے زائد قریبی رشتہ دار ہونے کے اور تم سب سے احق ہونے کے نہ اس کی خبر کی اور نہ کبھی اس کی طرف رغبت دلائی۔ اگر یہ سچ ہے جو تم کہتے ہو کہ حق تعالیٰ نے حضرت علی کو خلیفہ بنایا تھا جو علی سب سے بڑے مجرم اور خطاکار ہوں گے کہ انھوں نے رسول اللہ صلی اللہ علیہ وسلم کے امر کو چھوڑا یا خلافت کرتے یا لوگوں سے علیحدہ ہو جاتے۔ ایک رافضی نے کہا کہ رسول اللہ صلی اللہ علیہ وسلم نے حضرت علی سے یہ نہیں فرمایا جس کا میں مولیٰ ہوں اس کا علی بھی مولیٰ ہیں۔ حضرت حسن بن حسن نے فرمایا ”واللہ اگر اس سے رسول صلعم کی مراد خلافت اور سلطنت ہوتی تو نماز روزہ اور حج و زکوٰۃ کی طرح اس کو کھول کر صاف بیان فرماتے کہ لوگو! (حضرت) علی میرے بعد میرا نائب ہے اس کے حکم کو سنو اور اس کی اطاعت کرو۔“

رسول اللہ صلی اللہ علیہ وسلم سے زائد کوئی امت پر شفیق و مہربان نہیں جی حضور نے اس کو تصریح سے نہیں فرمایا تو معلوم ہوا کہ اس کے درپردہ کچھ اور تھا۔

## حضرت علیؑ کے صاحبزادہ محمد بن حنفیہ کے اقوال

سالم بن جعد کہتے ہیں کہ میں محمد بن حنفیہ کے ساتھ شعب (نام محلہ) تھا۔ ایک شخص نے اُن سے دریافت کیا ”ابو عبد اللہ کیا حضرت ابو بکر سب سے



پہلے اسلام لائے۔ حضرت محمد بن حنفیہ نے فرمایا ”نہیں“ اُس شخص نے پوچھا پھر حضرت ابوبکر کا درجہ کس بات سے بڑھا۔ محمد بن حنفیہ نے فرمایا ”حضرت ابوبکر سب سے بہتر طریق پر کامل یقین کے ساتھ ایمان لائے اور اخیر وقت تک اس پر قائم رہے۔“

ایک شخص نے محمد بن حنفیہ سے کہا ”مجھ کو وصیت کیجئے“ محمد بن حنفیہ نے فرمایا جماعت کا اتباع کرنا اور خوارج سے بچنا۔ اُن کا مذہب کچھ نہیں۔ اُن کا دعویٰ یہ ہے۔ ان کے لئے ملک و سلطنت ہے جس کو کوئی نہیں چھین سکتا۔ ملک و دولت حق تعالیٰ کی ہے جب چاہے اور جس کو چاہے دے تم میں سے جن کو ہم نے پایا وہ ہمارے نزدیک رکنِ اعلیٰ تھے اور جو اس سے قبل مر چکے اُن کا اجر اُن کے لئے بہتر ہے۔

رضی بن عقیل کہتے ہیں کہ میرے باپ شعب میں محمد بن حنفیہ کے دروازہ پر تھے کہ ان کا چھوٹا بچہ نکلا جس کی زلفیں تھیں اور کہا ”گر وہ شیعہ“ میرے باپ تم کو سلام کہتے ہیں اور فرماتے ہیں کہ ہم لاعن اور مفطر اور اُن لوگوں کو ناپسند کرتے ہیں جو تقدیر میں جلدی چاہیں۔ وہ سب اس قدر ساکت تھے جس و حرکت تھے گویا اُن کے سروں پر پرندے بیٹھے ہیں۔

محمد بن حنفیہ نے فرمایا تم کو اہل بیت کے عطیہ سے کسی مفطر یا مقصر کی افراط و تفریط مانع نہ ہو۔

بنو ہاشم کے ایک شخص سے مروی ہے کہ حضرت ابوبکر نے بنو حنفیہ میں سے محمد کی ماں حنفیہ کو حضرت علی کو مرحمت فرمایا۔

محمد بن عاصم کہتے ہیں کہ مجھ سے شیخ عبدالرزاق نے فرمایا کہ روافض میرے  
 نزدیک کافر ہیں۔ ایک رافضی شہر صنعاء سے مکہ مکرمہ تک میرے ساتھ رہا  
 وہ نماز نہ پڑھتا تھا۔ میں نے اُس سے دریافت کیا تو جواب دیا رسول اللہ صلی  
 علیہ وسلم نے فرمایا ہے "المرء مع من احب" (ہر شخص کا انجام اُس کے  
 ساتھ ہوگا جس سے اُس کو محبت ہو) مجھے اہل بیت سے محبت ہے۔  
 پھر نماز کا کیا کروں گا۔

محمد احتشام الحسن غفرلہ  
 کاذیل صلح مظفر نگر

لے یہ شیخ موصوف کا ذاتی خیال ہے ضروری نہیں کہ اس سے اتفاق کیا جائے

# تاریخ اسلام کا مکمل کورس

تاریخ اسلام کا یہ مفید سلسلہ جو تاریخ ملت کے نام سے مشہور ہے اور مقبول عوام و خواص بلوچکا ہے مختلف خصوصیتوں کے لحاظ سے نہایت ہی ممتاز ہے۔ زبان کی سلاست ترتیب کی دل نشینی اور جامعیت و اختصار اس کی ایسی خصوصیتیں ہیں جو آپ کو اس سلسلہ کی دوسری کتابوں میں نہیں ملیں گی۔ خلفاء اور سلاطین کی شخصی زندگی کے سبق آموز واقعات کو اس میں اہتمام کے ساتھ اجاگر کیا گیا ہے۔

جلد اول :- بنی عربی	(مؤلف قاضی زین العابدین میرٹھی)
جلد دوم :- خلافت راشدہ	" " " " " "
جلد سوم :- خلافت بنی امیہ	" " " " " "
جلد چہارم :- خلافت ہسپانیہ	(مؤلف مفتی انتظام اللہ شہابی)
جلد پنجم :- خلافت عباسیہ	(حصہ اول) " " " "
جلد ششم :- خلافت عباسیہ	(حصہ دوم) " " " "
جلد ہفتم :- تاریخ مصر	" " " "
جلد ہشتم :- خلافت عثمانیہ	" " " "
جلد نہم :- تاریخ صقلیہ	" " " "
جلد دہم :- سلاطین ہند	" " " "

کابل سیٹ غیر مجلد ۲۸، محلہ دسمہ

مکتبہ برہان اردو بازار جامع مسجد ملی